

The Drinched Book


UNIVERSAL
LIBRARY

OU_194495

UNIVERSAL
LIBRARY

श्रीसद्गुरु माणिकप्रभू प्रसन्न.

काव्य-कुसुम-कलिका



(प्रथम-उद्भव)

कवि

क.व्यकौस्तुभ यशवंत सदाशिव कोरेकल.

हैद्राबाद, ६०



संग्राहक

एस्. के. दीक्षित,

माणिकनगर



१९३३.

प्रकाशक—एस्. के. दीक्षित,

माणिकनगर, पोस्ट—होमिनाबाद.

जि. गुलबर्गा, निज़ाम डोमिनियन.

५ ५ ५ ५

५ ५ ५ ५

मुद्रक—गणेश काशिनाथ गोखले,

मॅनेजिंग डायरेक्टर, श्रीगणेश प्रिंटिंग वर्क्स

४९५-४९६ शनिवार, पुणे नं. २.


प्रस्तावना लेखक

प्रो. श्रीकृष्ण नीळकंठ चापेकर

एम्. ए. एल्.एल्. बी.

श्री
काव्य-कुसुम-कलिका.

कलिऽऽकाघ्राण



“ प्रकीर्णः पुष्पाणां हरिचरणयोरञ्जलित्यम् ॥ ”—वेणीसंहार

“ दिव्य असे सौंदर्य बघावे सुरम्य विश्वाचे ।

रम्य कल्पना, रम्य धारणा, देणे देवाचे ॥ ”

—काव्य-कुसुम-कलिका. (कलिका क्र. ५८ पृ. १३८.)

‘ ऋतूनां कुसुमाकरः ’ या श्रीकृष्णवचनानुसार, परमेश्वराविभूतिरूप अशा वसंत ऋतूंत एकाच वेळीं अनेक लहान मोठ्या वृक्षलतादिकांना आपापल्यापरी रम्य, सुगंधयुक्त व विविधरंगभूषित अशा पुष्पांचा एकाच वेळीं बहर येतो; किंवा त्यापैकी कांहींच्या टिकाणीं, भावी विकासवैभवसूचक मुग्धमनोहर, अधोन्मीलित अशा कलिका दृग्गोचर होतात. त्याबद्दल कोणाहि खऱ्या रसिकास कधीं कंटाळा किंवा विषाद वाटतो काय ! अथवा ‘ काय हो फुलांची जिकडे तिकडे गर्दीच गर्दी ही ! या उद्यानांत फुलांची सांथच आली आहे कीं काय ! येथे सर्वत्र दरवळणाऱ्या विविध सुगंधांनीं तर आपले डोकें अगदीं मणाणन गेलें ! ’ असे अप्रयोजक व उद्देगजनक उद्गार कोणाही ‘ सद्दय ’ माणसाच्या तोंडून कधीं तरी निघतील काय ! तसेंच मधुरस-पूर्ण विशुद्ध अंतरंगाचीं सुमनें आणि रसग्रहणचतुर असा भ्रमर यांच्यांतील निसर्गनिर्मित आत्मसंबंध सुप्रसिद्धच आहे. तेव्हां वेळोंवेळीं अनेक प्रेमळ आत्मांनीं अगत्यपूर्वक निमित्तित केलेल्या सुदृजनाप्रमाणें, एखाद्या उद्यानांत एकच एक भ्रमर क्रमाक्रमानें अनेक प्रफुल्ल किंवा विकासोन्मुख सुमनांच्या सान्निध्यांत वरचेवर दिसला तर, ‘ काय हो लोचट, आधाशी, आंगंतुक हा ! आणि हीं इतकीं अनेक सुमनें तरी या एकट्यावरच कां अशीं लुब्ध होऊन तुझी पडतात ! आम्हांला कसें कोणी चुकूनसुद्धां विचारीत नाहीं ! ’

असे क्षुद्र व मत्सरग्रस्त विचार गांधील माशांप्रमाणे केवळ नांगी मारण्या-चाच ज्यांचा जन्मजात दुष्ट स्वभाव अशाशिवाय दुसऱ्या कोणाच्याहि डोक्यांत येणार नाहीत. हाच न्याय अलीकडे, अनेक लहान मोठी खंडकाव्ये, कविता-संग्रह वगैरे प्रसिद्ध होण्याची जी अभिनंदनीय लयलूट चालू आहे तिला आणि, अशा पुस्तकांपैकी काहींचा प्रस्तावक होण्याचा 'सूत्रधारी' प्रसंग ज्यांच्यावर वरचेवर येतो अशा माझ्यासारख्यांना लागू आहे. असो.

प्रस्तुत 'कलिका-संग्रह' दोनतीन गोष्टींनी विशेष लक्षणीय आहे. त्यांपैकी पहिली गोष्ट अशी की, या संग्रहाचे जनक कविवर्य काव्यकौस्तुभ रा. यशवंतराव सदाशिव कोरेकल हे सुंदर हस्ताक्षर, चित्रकला, कोरीव व खोदीव कागदी नकशीकाम, गायनवादन इत्यादि अनेक कलांत निपुण; संस्कृत, मराठी, पर्शियन व उर्दू या चारी भाषांवर उत्तम प्रभुत्व असणारे आणि त्या चारी भाषांत मनोहर पद्यरचना करण्याचा काव्यगुण अंगी असणारे सत्कवि म्हणून मोंगलाईत ऊर्फ निजामशाही मुलखांत सर्व-श्रुत आहेत.

त्यांचा उर्दू काव्यांचा एक संग्रह नुकताच प्रसिद्ध झाला असून, त्यास निजामशाहीतील सुप्रसिद्ध राज्यकार्यधुरंधर व विद्यारसिक हिज एक्सलेन्सी महाराजा सर किसनप्रसाद बहादुर, सदर आजम (प्रेसिडेंट) बाबे हुकूमत (एक्झिक्यूटिव्ह कौन्सिल) सरकारे-आली, यांच्या हातच्या प्रस्तावनेची अमूल्य जोड लाभण्याचा अपूर्व सन्मान मिळालेला आहे आणि त्यांत महाराजाबहादुरांनी काव्यकौस्तुभ रा. कोरेकल यांच्या कवित्वाविषयी पुढीलप्रमाणे गौरवोद्गार काढले आहेत:—

“.....साहित्यक्षेत्रांतही हे केवळ सैनिक नाहीत तर शाही घोडेस्वारा- (रथी-महारथी)-समान यांची धांव आहे.... यांचा वेदान्तपर संस्कृत ग्रंथांचा व्यासंग बराच आहे. त्याचा परिणाम यांच्या काव्यावर झाला आहे.सामान्यतः ब्राह्मणांत साहेबे-दीवान* विरळाच; असले तरी फारच कमी. पण 'नुसरत' साहेबांत (उर्दू कवितेतील रा. यशवंतरावांचे टोपण नांव) हें विशेषत्व आहे की हे ब्राह्मण, त्यांतहि दक्षिणी ब्राह्मण असून

*वर्णाक्षरानुसार अनेक कविता रचून प्रासात्मक क्रमपरिपूर्तता केलेला कवि.

दोन्ही भाषेंतील यांची विचारसरणी अत्युच्च आहे. उर्दूभाषेवर मातृभाषा-भिज्ञाईतकेंच यांचें प्रभुत्व आहे.

“.....आलमगीर (बादशहा) च्या वेळीं एक शायर (कवि) होते, ज्यांचें तखल्लुस (कवितेंतील टोपण नांव) “ ब्रहेमन ” होते. त्यानंतर ब्राह्मणांनून (काव्यप्रदेशांत) “ नुसरत ” यांचाच प्रवेश होत आहे.

“.....शायरी (कवित्व) नैसर्गिक व जन्मजात असल्यानें यत्नसाध्याचा संबंध यास काचितच लागूं पडतो. ईश्वरी प्रेरणाच कवीला कवि बनविते— ‘ अन्शोअरा तलामिजुरहमान ’ (कवि परमेश्वराचेच शिष्य). प्रस्तुत पुस्तक याचें प्रत्यक्ष प्रत्यंतर होय. पाषाणास टाकी देऊन कोणालाहि रत्न बनवितां येणार नाहीं. कवित्व हें मनोविकाराचें स्फोरक व अंतर्मुखतेचा परिणाम होय. यांत फक्त स्वयं स्फुरणाचेंच आविष्करण असतें.....

“...पर जरी कांहीं थोड्याच कवितांचा निर्देश केला आहे तरी माझ्या मते याचा हा सर्व कवितासंग्रहच निवडक समजल्यास अतिशयोक्ति होणार नाहीं.”

यावरून रा. कोरेकल यांच्या सर्वांगिण चतुरस्रत्वाची वाचकांस चांगली कल्पना येईल.

पुणे जिल्ह्याप्रमाणेंच वास्तविक मोंगलाईप्रान्त उर्फ श्रीगोदावरी-तटाचा प्रान्त हाच महाराष्ट्र भाषेच्या विकासाचें व महाराष्ट्राच्या अध्यात्मिक वैभवाच्या उत्कर्षाचें आदिपीठ होय. त्याच भाग्यशाली प्रान्तांत अनेक थोर संत-कवि उत्पन्न होऊन त्यांनीं तो प्रान्त देशी भाषेंत अध्यात्मिक उपदेशाच्या घोषानें व सगुणमूर्ति परमेश्वराच्या अनेकविध लीलाचरित्रांच्या भक्तिप्रेमवर्धक रसाळ अनुवादांनीं व पुण्यपावन नामसंकीर्तनाच्या उद्घोषानें दुमदुमून टाकला; व त्याच्या अनेकविध प्रतिनिनादांनीं आसेतुहि-माचल भारतवर्षही घुमत व गाजत राहिला. कालाच्या अतर्क्य गतीमुळें, व निरनिराळ्या राजकीय घडामोडींमुळें सकल महाराष्ट्राची, प्रचंड धरणीकंपामुळें जमिनींत व जलप्रवाहांत अकल्पित स्थित्यंतर झालेल्या एखाद्या अफाट प्रदेशासारखी स्थिति होऊन, गेल्या दीड-दोनशें वर्षांत महाराष्ट्र व मोंगलाई हें प्रान्त सामाजिक दळणवळण व वाढ्यार्यावनिमय या दोन्ही

बाबतीत एकमेकांपासून अगदी पृथक् व परके झाल्यासारखे झाले होते. परंतु, सुदैवाने गेल्या पावशतकांत, साऱ्या देशभर जी सर्वांगीण जागृतीची व ऐक्याची लाट पसरली तिच्या योगाने, हे दोन्ही प्रान्त पुनः संयोगीभूमीने जोडल्यासारखे झाले व त्यांच्यांत विशेष निकट दळणवळण वाढून, परस्परां-बद्दलचा ओढा व जिवाळाहि जास्त जोराचा झाला आहे. मोंगलाई व महाराष्ट्र या दोन प्रान्तांचा गेल्या २५ वर्षांतील इतिहास ठोकळ मानानेंहि डोळ्यापुढें आणल्यास ही गोष्ट कोणाच्याहि सहज ध्यानांत येण्यासारखी आहे.

या ऐक्यवर्धक प्रवृत्तीचा परिणाम वाङ्मयाच्या क्षेत्रांत विशेषच ठळक-पणें दृग्गोचर होतो. याचें उत्तम प्रत्यन्तर म्हटलें म्हणजे गेल्या पांचदहा वर्षांत, मोंगलाईतील कित्येक नामांकित महाराष्ट्रीय कवींच्या कवितासंग्रहांची आधुनिक मराठा काव्यवाङ्मयांत चांगली भर पडली आहे हें होय. त्यां-पैकीं ठळक नावें व्यावयाचीं झाल्याम तीं, संत-सत्कविवर्य दामगणूमहाराज, त्यांचे सच्छिष्य सत्कवि-कीर्तनकार देवीदासपंत महाजन, मृदुकोमल व रम्य संगीत गुणोक्त काव्यशैलीचे हातकरू कवि 'प्रफुल्लपद्माकरा'चे कर्ते रा. दत्तोपंत पद्माकर, आपल्या काव्यात खऱ्या प्रतिभेची मधून मधून चमक दाखविणारे 'यादवसुत,' (मुळावेकर), ' वाग्विलास ' कर्ते रा. नांदा पुरकर, 'जानकीकाव्य ' कर्ते रा. मनाठकर—वगैरेंची होत.

वरील कविमंडळी आणि प्रस्तुत 'कुसुमकलिकां' चे कर्ते रा. यशवंतराव कोरेकल य व्यामध्ये, परिस्थितीच्या दृष्टीनें एक महत्त्वाचा फरक आहे. तो हा कीं, बाकीची मंडळी कमी अधिक मानानें सासारिक धंदे करणारी असली तरी, काव्यरचनेस योग्य अशी बरीच फुरसत व स्वतंत्रपणा यांची त्यांस अनुकूलता मिळण्यासारखी आहे. किंबहुना काव्यरचनेचा संबंध शिक्षकाच्या व कीर्तनादि व्यवसायांशीं नित्याचा व निकटचा आणि बऱ्याच अंशीं आवश्यकहि असल्यामुळे, ते व्यवसाय काव्यस्फूर्तीस पोषक, प्रेरक व उपकारक असेच आहेत. पण सरकारी ताबेदारीची नोकरी, आणि तशांत हिशोबी खात्यासारखी आंकडेभोडीची डोके भंडावून सोडणारी नोकरी. ही काव्यरचनेस सर्वथैव मारक व काव्यशक्तीस थिजविणारी अशीच होय. अशी नोकरीहि उत्तम प्रकारें बजावून व संभाळून, इतक्या काव्यरचनेस विपुल

फुरसत काढणें हें काम कवीच्या ठिकाणीं काव्याची खरी हौस व काव्य-शक्तीचा बराचसा उपजत गुण असल्याखेरीज, त्याच्या हातून घडणें शक्य नाहीं.

या दृष्टीनें पहातां, रा. कोरेकल यांचा अल्पावधीत निर्माण झालेला तिन्हीचारी भाषांतील विपुल व विविध कवितासंग्रह हा खरोखर आश्चर्य-कारक व कौतुकास्पद आहे यांत शंका नाहीं. याच्या कवितासंग्रहाच्या विपुलत्वाची व विविधतेची योग्य कल्पना खाली दिलेल्या तपशीलवार कोटकावरून वाचकांना पूर्णपणें होईल असें आम्हांस वाटतें. उच्चप्रतीच्या

काव्यकृति	कविता	श्लोक	चरण किंवा ओळी
काव्य-कुसुम कलिका प्रथम-उद्भव (मुद्रित)...	७५	९८६	३३७६
„ „ „, द्वितीय-उ. पुष्पाकळ्या (मुद्रित)...	२३६	१७३९	६७३८
„ „ त्रि. उ. सुमनसौरभ (मुद्रण चारू)	३००	१६३९	६४०७
„ „ चतुर्थ उद्भव. (अमुद्रित)...	२४	१०१	३८१
„, इतर कविता (अमुद्रित)	७४	३५८	१०८३
“विरोधवैचित्र्य” नाटकांतील पद्यसंख्या — (अमुद्रित)	३२	७१	२३६
हिंदी कविता	१९	११४	३०४
उर्दू (दीवान) सोजोसाज (उर्फ) कलाम-नुसरत (मुद्रित)	१२३	२४६	४९२
“करिष्मैश्क” नाटकांतील पद्यसंख्या (अमुद्रित)	२८	७२	२०६
“इष्टियाके-ताअलीम” नाटकांतील ” (अमुद्रित)	११९	२३६	४८४
एकूण—	११२५	५७५२	१९४०३

काव्यगुणाचा विचार जरी भ्रणभर बाजूला ठेविला तरी, आमच्यांतील जुन्या साधुसंतादि सत्कर्मींपैकीं बहुतेकांचा प्रत्येकीं असलेला अफाट

ग्रंथसंख्याविस्तार पाहिला असतां, कोणीही सहृदय व विचारी माणूस त्यांच्या अखंड व प्रचंड उद्योगशीलतेविषयी सादर आश्चर्याने स्तंभित झाल्याशिवाय रहाणार नाही, अशी आमची खात्री आहे. या आदर्शभूत उद्योगपरतेचे मुख्य कारण म्हटलें म्हणजे, कवित्वशक्ति किंवा, वाणी अथवा शब्द ही एक ईश्वरी देणगी आहे; तेव्हां तिचा विनियोग त्या परमेश्वराच्याच सगुणचरित्रलीलांचे वर्णन करण्याकडे आणि परब्रह्मतत्त्वाच्या निरूपणाकडे करणे हे मनुष्यजन्माचे स्वरे सार्थक होय, अशी त्यांच्या ठिकाणी असलेली दृढभावना, हेच होय. याच परंपरागत भाक्तिमूलक भावनेची छटा रा. कोरेकल यांच्या सर्व काव्यकृतीत व तत्संबंधीच्या उद्गारांत सर्वत्र व्यापून राहिलेली दिसून येते; व याच भावनेची प्रेरणा त्यांच्या (रा. कोरेकल) विशाल व कौतुकास्पद काव्यनिर्मितीचे आदि-कारण असल्याची साक्ष त्यांच्या अनेक प्रासंगिक कविता ठळकपणे पटवून देतात.

येथवर रा. कोरेकल यांच्या काव्यरचनेवरून सहज सुचणाऱ्या कित्येक अवांतर व सामान्य पण काव्यचर्चेच्या दृष्टीने विशेष अगत्याच्या अशा मुद्द्यांचे दिग्दर्शन केले. आतां खुद्द 'काव्य-कुसुम कलिका'च्या अंतर्बाह्य स्वरूपाचे थोडक्यांत निरीक्षण करूं.

संग्रहांतील कांहीं 'कलिकां' त दर्शविलेल्या निरनिराळ्या रचना कालांकडे दृष्टि दिली असतां, या 'कलिकांचा उदय केवळ गेल्या १०।१५ वर्षांपासूनच झाला आहे, असे वाचकांच्या ध्यानांत येईल. त्याच्यापूर्वी व नंतरहि कवींचा फारशी, उर्दू हिंदी वगैरेंमध्ये गद्यपद्यात्मक वाङ्मयरचनेचा व्यासंग चालू होता व आहे. तथापि आपल्या प्रिय मातृभाषेत काव्यरचना करण्याची जी स्फूर्ति झाली तिची आत्मचरित्रवजा मीमांसा कवीने 'स्फुरदेवते !' (पृ. ३९:१७ वी कलिका) या कवितेत सविस्तर निवेदन केली आहे. सदरू कविता एकप्रकारे, कविवर्य रा. यशवंतराव यांच्या एकंदर काव्यरचनेच्या धोरणाची व त्यांच्या काव्यशैलीतील विशेषांची निदर्शक आहे असे म्हणण्यास हरकत नाही. म्हणून प्रथम या कलिकेतील महत्त्वाच्या ओळी खाली उद्धृत करून मग त्यासंबंधी जे म्हणावयाचे आहे ते नमूद करूं.

“काळजी ।

मदीय हितसाधनीं सतत घालवी काळ जी ।
 तिच्यापदिं निमग्न कीं सतत राहणें त्यागुनी ।
 कशास डबकीं बघूं सुगम सोडुनी स्वधुनी ॥ २ ॥
 कुणी तरि म्हणे असें ‘ कितिक आज रात्रें जर्गी ।
 सभाग्य-तरि आजही म्हणवि हें महाराष्ट्र कीं
 तिथेंच तव जन्मही-असुनि मातृभाषा तुझी
 जिला विबुध मानिती म्हणविते महाराष्ट्र जी ॥ ४ ॥
 अमूल्य बघ हे हिरे दवडितोसि निश्वास जे ।
 करी हरण ती जरा तुजसि न्यावया जी सजे ॥
 विकोश करण्या तुला टपत काल हा तस्कर ।
 तुझे असुनि होतसे परि दुजस श्रेयस्कर ॥ ५ ॥
 तुझ्यावरि गमे कृपा स्फुरणदेवतेची जनीं ।
 तदीय यश गाइ रे सतत तें स्वभापेंतुनी ॥
 त्वरेंच विसरीं कसा गतकृती अतांपासुनी ।
 तपें उगिव दोन कीं दवडिलीं असें वाटलें ।
 प्रसून परकीय जें तव पदीं बलें वाहिलें ॥

‘ परकीय प्रसून ’ म्हणजे कवीनें फारशी किंवा ऊर्दू भाषेंत केलेली काव्यरचना. बारा वर्षे लागलों व कितीहि श्रम पडले तरी हरकत नाही पण आपण ऊर्दू भाषेंत एक मोठा ‘ दीवान ’ (पार्शियन वर्णाक्षर प्रासांतून क्रमानें लिहिलेल्या अनेक कवितांचा संग्रह) लिहूं अशी कवीनें प्रथम ईर्ष्या धरिली होती. पण बरीलप्रमाणें, स्वभापेंतच काव्यरचना करण्याची स्फूर्ति मनांत जागृत झाल्यावर, संकल्पित “ दीवानाची ” रचना अर्धाअधिक पुरी झाली असूनही कवीनें निश्चय केला कीं:—

बघेन नच त्या पुनः चुकुनिही न कीं पाहिलें ।

त्वदीय पदिं एकदां मम सुचित्त जें वैघलें ॥

तथापि, कवीला चिंता पडली कीं, आपण इतक्या उशीरां जी स्वभा-

थेत रचना करूं लागणार आहों ती एक प्रकारे, करपलेल्या फुलासारखी किंवा वठलेल्या वृक्षासारखी तर नाहीं होणार ! पण लागलीच त्याच्या हृदयांत जागृत झालेल्या स्फूर्तिदेवतेच्याच प्रेरणेनें व वरप्रसादाने, त्याच्या (कवीच्या) भितेचा आपोआप परिहार झाला. या संबंधाचें कवीचे पुढील दोन श्लोक फार रम्य व काव्यपूर्ण आहेत; ते असे:—

अशा करपल्या फुलां कधि सुगंध कां येइल ?
 विशुष्क मनवृक्ष हा नच गमे फलें देइल ॥
 जरा न मनिं वाटलें मज मिलेल उद्गातृता ।
 परीं तव कृपच कीं करित शक्तही सर्वथा ॥१०॥
 प्रदग्ध हृदयास कीं करिशिं तूं क्षमा तत्क्षणीं ।
 कृपामृत-तुषारही त्वरित त्यावरी सिंचुनीं ॥
 नवीन मृदु पल्लवां, मधुर रम्य पुष्पां झणीं ।
 सुनिश्चयफलां अशां उभविलेंस तूं मन्मनीं ॥११॥

या उद्धृत केलेल्या थोड्याशा श्लोकांवरून देखील कविमित्र यशवंतराव व त्यांच्या काव्यशैलीची साधारण कल्पना रसिक वाचकांस आल्यावांचून रहाणार नाहीं. त्यांची शब्द चना प्रौढ व सहजौघी आहे. कविता लहान असो कीं मोठी असो, प्रासंगिक असो कीं विचारप्रेरित असो, तिच्या उत्तमपणाची मुख्य कसोटी म्हटली म्हणजे, त्या कवितेंत कवीच्या मनःपूर्वकतेची व त्याच्या उत्कट भावनेची जाणीव वाचकांस (श्रोत्यांस) स्पष्टपणाने झाली पाहिजे. या गुणाच्या दृष्टीनें पाहतां, प्रस्तुत ‘कलिका-संग्रहां’तील बहुतेक ‘कलिका’ त्यांतील विषयांशीं कवीचें पूर्ण तादात्म्य व तदनुपंगाने त्याच्या मनांत सहजगत्या लागोपाठ येत गेलेले विचारतरंग किंवा कल्पनाविष्कार, या गोष्टांच्या चांगल्या निदर्शक आहेत. फळां-वरून झाडाची किंवा कार्यावरून कर्त्याची कल्पना करावयाची, या न्यायाने, कवीच्या वृत्तीची अटकळ करूं म्हटल तर, प्रस्तुत ‘कलिकां’वरून, कवीची स्वाभाविक विचारशील व मननप्रिय मनोवृत्ति व भोंवतालच्या रम्य निसर्गाचें आणि कवीचें अनकविध सांसारिक अनुभवांचें सूक्ष्म निरीक्षण करून त्यापासून योग्य तो बोध घेण्याची व तो बोध इतरांच्याहि मनास पटवून

देण्याची हातोटी, ईश्वराची 'वाङ्मयी पूजा' करण्याविषयीची त्याची भक्तिप्रवण सौजन्य, उत्कट व अदळ निष्ठा इ० कवीच्या अंतःस्थित गुणांचा प्रत्ययहि वाचकास आल्यावांचून रहात नाही.

खुद्द कवीनेच आपल्या कवितांतील मुख्य विषयांचें व स्फूर्तिदेवतेच्या अंतःप्रेरणेनें होणाऱ्या उत्साहसंचारक अनुभवांचें, आनंददायक संवेदनाचे- 'गुदगुल्यांचें'-वर्णन वर सांगितलेल्या "स्फुरदेवते"त असें केलें आहेः—

‘.....म्हणोनि घडली पहा अशि दशाब्द सेवा तुझी ।

प्रभुस्तवन ही कधीं स्वमनभावसूक्तावली ।

निसर्गमय वर्णनें-तरिहि तीं तुला अर्पिलीं ॥ १२ ॥

अनेक विषयांतुनी सकळ चालिली ही मही ।

सुतत्त्व मधुसार तें म्हणुनि कांहीं अध्यात्मही ॥

जलें मजशि प्रेरिलें लिहित मी, न गर्वाकुल ।

असे सकल काव्य हें तुझिच दिव्यता उज्ज्वल ॥ १३ ॥

तव स्फुरण तें अहा ! लव न हालतां डोलतां ।

कसें कवन निर्मितें त्वंति चालतां बोलतां ॥

स्वयें सतत जागवी हळू हळू मला टोंचुनी ।

अशक्त वच, होति त्या गुदगुल्या कशा आंतुनी ॥ १४ ॥

कधीं स्फुरणशक्ति ती मजसि सांगते कीं पहा ।

कशी मधुर कल्पना ! सरस शब्द कैसे अहा ! ॥

असाच जरि राखिशी बसुनि वृत्तिसातत्य कीं ।

कितीक कवनोत्पलां बघाई रम्य काव्योदकीं ॥ १५ ॥

या अवतरणांतील 'स्वमन-भाव-सूक्तावली' 'सुतत्त्व मधुसार तें म्हणुनि कांहीं अध्यात्महि' हीं पदे विशेष अर्थपूर्ण वाटतात. त्या पदांच्या योगानें कविवर्य यशवंतराव यांच्या ठिकाणी जुन्या मराठी काव्याचें भक्तिपरतेचें व अध्यात्म-प्रधानतेचें ध्येय, आणि प्रसंगोपात कवीच्या मनांत उद्भवणाऱ्या निरनिराळ्या भाव-भावना आणि विचार-कल्पना-तरंग यांच्या आविष्काराचें आधुनिक मराठी कवितेचें ध्येय, या दोहोंचें मधुर मीलन

वसत असल्याची उत्तम साक्ष पटते आणि नुकतेंच वर म्हटल्यांप्रमाणें, हीच गोष्ट प्रस्तुतचा एकंदर 'कलिका-संग्रह' वरवर चाळून पहाणाऱ्याच्या देखील सहज प्रत्ययास आल्यावांचून रहाणार नाहीं अशी आमची खात्री आहे.

मराठी वाङ्मयाच्या सध्यांच्या संक्रमणावस्थेंत, जुन्या नव्या काव्य-वाङ्मयांच्या, अशा मधुर मीलनरूप अथवा उभयान्वयी काव्यशैलीचे निदर्शक असे जे फारच थोडे—एकाच हाताच्या बोटांनीं मोजतां येण्याजोगे कवी—आधुनिक कवीं-या मालिकेंत दाखवितां येतील, त्यांत माझे सन्मान्य कवि-मित्र कै. “अनंत तनय” यांच्याप्रमाणें, प्रस्तुत 'काव्य-कलिका' संग्रहाचे कर्ते “काव्य-कौस्तुभ” कविवर्य यश-वंतराव कोरेकल यांचीहि खात्रीनें प्रामुख्यानें गणना केली पाहिजे असें माझें मत आहे. ही गोष्ट जोर देऊन येथें सांगण्याचें विशेष कारण आहे तें हें कीं, सध्यांच्या मराठी काव्यवाङ्मयांत ज्यांना नवीन धर्तीच्या म्हणून समजण्यांत येतें अशाच केवळ कविता प्रायः ज्यांच्या वाचनांत व ऐकण्यांत येतात, त्यांचें लक्ष आधुनिक मराठी काव्याचें हें जें मधुर मीलनात्मक अथवा उभयान्वयी स्वरूपाचें महत्त्वाचें अंग सांगितलें त्याच्याकडे सहसा वळत नाहीं. त्यामुळें त्यांची काव्यरसास्वादाची दृष्टि एकदेशीय व आकुंचित स्वरूपाची बनते व तितक्या मानानें, ते खऱ्या व व्यापक स्वरूपाच्या काव्यरसास्वादास आपण होऊन मुकतात ! कधीं कधीं दहीं आंवटजहर निघाल्यामुळें श्रीखंड, दिसावयास मनोहर असूनही, कंपदायक व त्याज्य ठरतें ! किंवा, नुसत्या मिष्टास बासुंदीच्याच सदा सेवनानेंहि तोंडास कधीं कधीं मिठी बसते; किंवा पचनास तीजड जाते. परंतु आम्हें व मधुर यांच्या योग्य प्रमाणशीर संयोगानें तयार केलेला सुधारस केव्हांही सुधा-तुल्यच वाटणार ! तोच न्याय सर्वस्वीं नव्या धर्तीच्या किंवा सर्वस्वीं जुन्या धर्तीच्या, काव्यांमधील तारतम्यास लागू पडतो. ही महत्त्वाची गोष्ट दोन्ही काव्य-पद्धतींपैकी कोणत्या तरी एकाच पद्धतीविषयीं निरतिशय अभिनिवेश बाळगणाऱ्यांनीं विशेषेंकरून ध्यानांत ठेवणें इष्ट आहे. असो.

सुदैवानें गेल्या १०।१५ वर्षांत नव्या जुन्या कवितेसंबंधाचा वाद

बराच मंदावल्यासारखाच झाला आहे. या अवधीत आपल्या देशांतील निरनिराळ्या विश्वविद्यालयांतून मराठीच्या पद्धतशीर व शास्त्रीय चिकित्सा-युक्त अध्ययनाची प्रथा विशेष जारीनें सुरू झाली; आणि तिच्यातील अभ्यासक्रमाच्या द्वारे, आधुनिक तरुण पिढीस, आधुनिक कवितेबरोबरच जुन्या मराठी कवींच्याहि काव्यांचा प्रत्यक्ष परिचय व रसिकतायुक्त ज्ञान होऊं लागलें. तसेंच खरें वाङ्मय व खरें काव्य यांच्यावद्दलच्या यथार्थ व सर्वांगीण कल्पनांचे इष्ट संस्कार आमच्या होतकरू व विचारी विद्यार्थी-वर्गाच्या मनावर आपोआप घडत आहेत. त्या योगानें स्वतःस आधुनिक कवितेचे भोक्ते व प्रणेते म्हणाविणाऱ्या कित्येकांकडून जुन्या मराठी कवी-विषयी व त्यांच्या भाक्तिप्रधान काव्याविषयी जे अज्ञानपूर्ण स्वाभिमानशून्य व बाष्कळपणाचे प्रलाप ऐकूं येत असत, त्यांना चांगलाच आळा बसला आहे; आणि आतां आधुनिक पद्धतीच्या काव्याभिमान्यांस जुन्या मराठी कवितेविषयीं तादृश्य प्रेम किंवा आदर वाटत नसला, तरी प्रत्यक्ष अध्ययनानें मनावर झालेल्या साहजिक सात्विक संस्कारामुळें आणि एकंदर सामान्य जनांत जी स्वाभिमानपूर्ण जागृति झाली आहे तिच्या प्रभावामुळें, पंधरा वीस वर्षांपूर्वीच्या काळांतल्यासारखे जुन्या मराठी काव्याविषयीं निरर्गल व स्वाभिमानशून्य उद्गार काढणें अशक्य झालें आहे. तसेंच, ' प्रतिभा ' ' प्रतिभा ' म्हणून ओरडत सुटून, तिच्या नांवाखालीं भाषादोष, भाषा-दारिद्र्य व कल्पनादैर्घ्य यांनीं संपूर्ण व्यापलेल्या अशा वाटेल त्या आधुनिक धर्तीच्या लहान-मोठ्या कवितेचा बडिजाव माजवायचा; आणि प्रौढ व संस्कारयुक्त रचनाशैलीचें, रम्य व बोधप्रद कल्पनांचें जुन्या धर्तीचें कितीहि उत्तम काव्य असलें तरी, त्यांत 'प्रतिभा' नाहीं म्हणून त्यास नाकें मुर-डायचीं; याहि लब्धप्रतिष्ठितपणाला आतां कोणी विचारी मनुष्य मान तुकवीत नाहीं. अकल्पित व दैवी स्फूर्तीनें एकदम उज्ज्वल व अपूर्वरम्य कल्पना ज्या कवीला सुचतात तोच खरा प्रतिभावान कवि होय, हें जरी खरें असलें, तरी अशी खरी प्रतिभा म्हणजे कांहीं दारची भाजी नव्हे; किंवा आततायीपणामुळें, त्राग्यामुळें व हटवादीपणामुळें प्राप्त होणारी क्षुद्र भिक्षाहि नव्हे हेंहि तितकेंच खरें आहे. श्रीव्यास-वाल्मीकि, कालिदास-भव-

भूति, होमर-शेक्सपीअर वगैरेंसारखे खरे प्रतिभावान महाकवि फार विर-
ळाच उत्पन्न होतात. म्हणून अशी खरी प्रतिभा जरी दुर्भिळ असली तरी,
अशा प्रतिभावान कवींच्या महाग्रंथांचें अध्ययन करून व सूक्ष्मनिरीक्षण,
रसिक कल्पनाशक्ति, मर्मग्राही विचारसरणी आणि मनास उत्कटपणें स्फुर-
लेल्या कोणत्याहि विषयाचा यथोचित व रम्य पद्यरचनाद्वारे आल्हादकारक
आविष्कार करण्याची हातोटी—इत्यादि स्वतःच्याहि ईश्वरदत्त गुणांचा
विकास करून निर्माण होणारें काव्य—ज्याला ‘प्रज्ञा-प्रेरित’ काव्य अशी
मी संज्ञा देतों—हेंदेखील प्रतिभाप्रेरित काव्याच्या इतकेंच किंवा फार तर
त्याच्या खालोखालच्या योग्यतेचें काव्य आहे. कोणत्याहि भाषेच्या वाङ्मयांत
अशा ‘प्रज्ञाप्रेरित’ काव्याचाच अंश बराचसा असतो; आणि स्वतःचा
बुद्धिविलास व स्वतःचें आणि इतरांचेंहि उन्नत आत्मरंजन या दोन हेतूंनी
प्रेरित झालेल्या अनेक कवींच्या स्वयंस्फूर्त काव्यनिर्मितीनेंच सगळ्या जगास
आल्हाद व आराम देऊन, त्यांची बौद्धिक व आध्यात्मिक उन्नति करून
त्यांचा ‘उद्धार’ करणारा असा हा कवींचा ‘व्यापार’—सतत व्यवसाय—
अनादिकालापासून चालत आलेला आहे; इत्यादि गोष्टींचें ज्ञान कमी-
अधिक मानानें सध्यांच्या सर्वसाधारण जनतेंत हळुहळू बरेंच प्रसृत होत
चालल्याचें दिसत आहे, ही मोठी आनंदाची व समाधानाची गोष्ट आहे.

प्रस्तुत ‘काव्य कुसुम-कलिका’ हा कविता संग्रहहि ‘प्रज्ञा-प्रेरित’
काव्याच्याच स्वरूपाचा आहे. यांत एकंदर पाऊणशें कलिका आहेत; आणि
त्याचें वर्गीकरण स्थूलमानानें (१) भक्तिप्रधान व ईश्वरगुणवर्णनात्मक, (२)
निसर्गवर्णनपर, कवि व काव्य, (३) अध्यात्म-तत्त्वचिंतनात्मक व नीति-
प्रतिपादनपर, (४) प्रासंगिक मनोवृत्तिप्रदर्शक, असें करितां येईल.

खरी ‘प्रतिभा’ काय किंवा खरी ‘प्रज्ञा’ काय—दोन्ही ईश्वराच्याच
कृपाप्रसादसूचक देणग्या आहेत; आणि या देणग्या कमीअधिक मानानें
आंवळ्याजावळ्या बहिर्णीसारख्या आहेत. म्हणजे या दोहोंपैकी कोणत्याहि
एका शक्तीचें एखाद्या कवीच्या काव्यांत अधिक अस्तित्व दिसून आलें,
आणि तिला जर वडील बहीण असें मानलें, तर दुसरीहि शक्ति तिच्या
पाठोपाठ व तिच्या अनुषंगानें तिच्याबरोबर नेहमीं वास्तव्य करित अस-
लेली दिसावयाची असें म्हणण्यास हरकत नाही. ’

लहान मुली अथवा यौवनोन्मुख तरुणी स्वभावतःच जास्त जिज्ञासु, उल्हसित वृत्तीच्या व भोंवतालच्या गोष्टींचें सूक्ष्म निरीक्षण करण्यांत व त्यांतील मर्म चटकन् ग्रहण करण्यांत फार चतुर असतात. त्याप्रमाणेंच, या दोन्ही देणग्यांचा अंश अंगी वास करणाऱ्या कवीनेंहि त्या शक्तीचा उपयोग, भोंवतालच्या विविधरम्य निसर्गाचें सूक्ष्म अवलोकन करून त्याचें हुबेहूब व काव्यमय रीतीनें मोहक वर्णन करण्यांत आणि जगांतील प्रत्येक सचेतन-अचेतन वस्तूपासून स्वयंस्फूर्तीनें जो सहजगत्या अनेकाविध बोध मिळतो, त्याचेहि आकर्षिक रीतीनें आविष्करण करण्यांत केला पाहिजे. हेंच खऱ्या कवीचें लक्षण, ध्येय व ब्रीद होय. या तत्त्वाची प्रस्तुत कवीला उत्तम जाणीव आहे, हें त्याच्या-आरंभी उद्धृत केलेल्या अर्धपूर्ण पंक्तीत आहे.

मनाचा स्वाभाविक कल आणि परंपरागत कुलसंस्कार, परिस्थिति व शिक्षणादि अन्य सामग्री या सर्वांचा संयुक्त परिणाम म्हणून, कवीची काव्य-प्रवृत्ति मुख्यतः अध्यात्म-चिंतनपर असून, शिवाय प्रत्येक बाह्य पदार्थ अथवा लोक व्यवहाराची निरनिराळी दृश्ये यांच्या बुडाशीं असलेलें तत्त्व शोधून काढण्याविषयी आणि त्यावर विशेष भर देऊन तदनुसार आपल्या कवितेला स्वरूप देण्याविषयी सदातत्पर व अखंड अभ्यासानें चतुर बनलेली अशीहि ती दिसून येते. याच्या उत्तम निदर्शक कविता म्हटल्या म्हणजे क्रमांक ८- 'स्वांतद्रष्टा कवि' (पृ० १४); क्र. १६ 'मनुजा; ' क्र. १७ 'स्फुर-देवते ! ' क्र. २३, २५, २७, २८, २९, ३०, ३५, ४८, ६७, ६८, ६९, ७०. अर्थात् या चिंतनपर कवितांतील ब्रह्म, माया, जीवात्मा, कर्म, पुनर्जन्म वगैरे संबंधाच्या कल्पना उपनिषदान्तर्गत वेदान्ताशीं किंवा आमच्या श्रीज्ञानेश्वर, नामदेव, तुकाराम, एकनाथ, वामनपंडित, रामदास वगैरे संत-कवींच्या आध्यात्मिक ग्रंथांचा थोडाबहुत परिचय असणाऱ्यांना जरी सामान्य व नेहर्मींच्या अशा वाटल्या तरी, कवीनें ज्या निरनिराळ्या विषयांच्या व प्रसंगांच्या अनुरोधानें व ज्या विशिष्ट रीतीनें त्यांचा उपयोग केला आहे त्या योगानें त्या कल्पना कांहीं ठिकाणीं विशेष परिणामकारक, बोधप्रद व आनंद-दायक झाल्या असल्याचें दिसून येईल. या दृष्टीनें पाहिलें असतां 'स्वांत-द्रष्टा कवि' ही कविता आटपशीर, रम्य व उत्कट परिणामकारक वाटल्या-

वांचून राहणार नाही. विशेषतः तिच्यांतील २ ते १६ श्लोक हा भाग रचनेतील भाषालालित्य व सोत्साह आवेश यांच्या दृष्टीने फारच सुंदर साधला आहे. त्यांतील दोनतीनच मुदाम उल्लेख करण्यासारखे आहेत. उदा०—

जो सदा राहतो कल्पनेच्या नभीं ।
 आत्मविश्वासिं जो पूर्ण कोणां न भी ॥
 आपुलें चालवी नित्य कोठेंहि हा ॥
 सर्वदा तृप्ति, आनंद भोगी पहा ॥ २ ॥
 दिव्य सौंदर्य हा जेधवां पाहतो ।
 तेथ तद्रूपता सेवुनी राहतो ॥
 स्वात्मतत्त्वीं सदा मग्न हा राहुनी ॥
 भोगितो स्वांतदृष्टत्व-ही-उन्मनी ॥४॥
 मेदिनीं राहतो, स्वर्गिचें जाणतो ॥
 अंबरिं वागतो, जी सर्वे धांवतो ॥
 दृष्टिनें पाहतो जें मनीं लक्षितो ॥
 तेथिचे तेंच तो होउनी राहतो ॥ ७ ॥
 दिव्य पीयूष ऐसें कधीं वर्षवी ॥
 दग्ध वृक्षां फुटे तत्क्षणीं पालवी ॥
 दुःख दैन्यादिकां घालवी, मालवी ॥
 हर्ष, आनंद, भाग्योदयां दाखवी ॥ ९ ॥
 म ठेवोनियां गोड बोलोनियां ॥
 सर्व भूर्ती दया वागणूकीं नया ॥
 सर्वदा दाखवी, लोक संतोषवी ॥
 नीववी, हांसवी, डोलवी, नाचवी ॥ १० ॥
 जाणतो जो जगां दीर्घ स्वप्नापरी ॥
 आत्मविश्वास जो ठेवितो अंतरीं ॥
 ज्ञानरूपींच तो होउनी राहतो ॥
 स्वांतदृष्टत्व हें सौख्य तो भोगितो ॥ १६ ॥

केवल पाश्चात्य किंवा इंग्रजी वाङ्मयावरून ज्यांच्या 'खऱ्या कवी' विषयींच्या कल्पना बनल्या असतील, त्यांना वरील श्लोकांत, जणू काय आपल्याच कल्पनांचा अनुवाद केला आहे असे वाटेल; परंतु वस्तुतः या कल्पना म्हणजे, कवीच्या अंतरंगातील उज्ज्वल अध्यात्मदीपाच्या बाह्य प्रभेची इंद्रधनुष्यांतील मनोहर रंगासारखी विविध-रम्य छटांची ही कमनीय वलयें आहेत.

याखेरीज, कोणत्या ना कोणत्या तरी काव्यगुणांच्या उत्कर्षाच्या दृष्टीने विशेष लक्षणीय अशा कविता म्हटल्या म्हणजे क्रमांक ३, ७, ९, १२, १३, ६१, ६४ व ६५ या कविता होत. कवितांचे विषय 'मातृप्रेम,' 'प्रेमाचे बोल,' 'ओढा' अशासारखे सकृद्दर्शनी नेहमींचे असे वाटणारे जरी असले, तरी त्यासंबंधींचे विचारप्रदर्शन करण्यांत कवींचे जे वैशिष्ट्य दिसून येते, त्यामुळे त्या त्या विषयांना एकप्रकारचे नाविन्य प्राप्त होऊन त्या त्या विषयांचे महत्त्व अभिनव व आनंददायक रीतीने वाचकांच्या मनावर ठसते. उदाहरणार्थ—'प्रेमाचे बोल' यांतील पहिलीच आर्या पहा:—

प्रेमाच्या साम्राज्यां प्रेमाची प्रार्थना कधीं नसते ।

विनती, इच्छा, आज्ञा, तिहींची एकरूपता असते ॥

किंवा या दोन आणखी आर्या:—

बोलावें हृदयानें प्रेमाला भाषणें न कामाचीं ।

मृण्मय मूर्ती सजवा ! हेमाला भूषणें नको सार्ची ॥ ५ ॥

प्रेमप्राकारांतिल आदर्शसम दुजें न दाखवितें ।

नुसतें नच तें असतें. प्रतिबिंबीं बिंब तेंच कीं दिसतें ॥ ७ ॥

(पृ० १५६)

याचप्रमाणें 'मातृप्रेम' या सर्वपरिचित विषयासंबंधी रम्य, अभिनव कल्पनायुक्त पुढील दोन तीन श्लोक पहा:—

झंझावात बळेंच जात गगनीं धूलीस कीं घेउनी
पाहोनी नयनें न धीर धरिते तत्काल ही मेदिनी—

चित्तेने कश होय, या अनुभवा आली जशी कीं मही ॥
भूमातेविण या विशाल जगतीं दूजीं नयं एकही ॥ १ ॥

(पृ. १५२)

सेवा साह्य न बालकांकडुनियां केव्हांहि इच्छी न जी ॥
बाळांना सुखवावयास अपुल्या सौख्यां सुखानें त्यजी ॥
स्वीकारी अति साभिमानहृदयें निःसी म दास्यत्व जां ॥
त्रैलोक्यांतहि एक मातृसम ती व्यक्ती न आहे दुजी ॥ १॥

(पृ. १५३)

मातेपासुनि दूर ओढुनि बलें पर्णादि धूलीस हा ॥
नेलें अंबरि वायुनें जरि तया वात्सल्य तीचें पहा ! ॥
बालूचा अति सूक्ष्म एक कणही जाऊं न दे अंब रीं ॥
एका मांडिवरुनि कीं उचलुनी ठेवीत दूजीवरी ॥ २० ॥

(पृ. १५५)

कित्येकाना, 'दसरा' 'दिवाळी' 'संक्रान्त' 'होळी' वगैरेसारख्या सणांवाराच्या प्रासंगिक कविता पाहिल्या कीं, अंगावर कांटा उभा राहिल्या-सारखें किंवा अंगाची 'होळी' झाल्यासारखें वाटतें ! अर्थात् सणासुदीच्या दिवशीं केवळ कुळधर्म म्हणून, बऱ्या-वाईट कशा तरी पुरणपोळ्या केल्याच पाहिजेत, किंवा संक्रान्तीला 'बाजारविक्री' साठीं, अर्थात् मासिकादिकांच्या दसरा-दिवाळी-संक्रान्तीच्या वगैरे खास अंकासाठीं गोडघोड, ओवड-धोवड कसा तरी हलवा तयार केलाच पाहिजे, अशाच दृष्टीनें व हव्यासानें (कुंथन-काव्यवजा !) 'येन केन प्रकारेण' ज्या कविता निर्माण झालेल्या दिसतात, त्यांच्यासंधानें कांहीं वाचकांची अशी स्थिति होत असल्यास त्यांत कांहीं अस्वाभाविक किंवा दूषणीय नाही ! परंतु अशा प्रासंगिक कविता म्हणजे सरसकट टाकाऊ, किंवा अशा कविता करणें म्हणजे हीन कविवृत्ति अशी जर कित्येकांची समजूत असेल तर ती मात्र सर्वस्वी चुकीची होय. इतकेंच नव्हे तर, वास्तविक पाहतां, हे सण, त्यांची उत्पत्ति आणि त्या त्या दिवशीं करावयाचे विशिष्ट विधि व रूढाचार यांमध्ये खऱ्या उज्ज्वल

प्रतिभेच्या व व्यापक प्रज्ञेच्या कवीला प्रतिवर्षी नूतन स्फूर्ति देणारी आणि त्यांच्या ' अभिनिवेशेपी ' बुद्धीची (Originality) व कल्पकतेची सालोसाल कसोटी पहाणारी अशी किती तरी अपूर्व, आल्हादकारक काव्य-बीजे भरलेली आहेत; आणि परिचित आंकड्यांच्याच साहाय्याने जशी नवी नवी कौतुकास्पद किंवा कूट अशी अख्य उदाहरणे निर्माण करता येतात, त्याप्रमाणेच, खऱ्या प्रतिभाशाली किंवा प्रज्ञावंत कवीलाहि अशा सणादिकांच्या वार्षिक आगमनप्रसंगी, तत्संबंधाच्या परिचित शब्दादिकांचा आणि विधी व रूढी यांचा ' रहस्योद्ग्राही ' पद्धतीने त्याने कांहीं काल मनांत विचार घोलत ठेविल्यास, त्याला प्रतिवर्षी सहज-रम्य अशा नव्या नव्या कल्पना सुचल्याशिवाय रहात नाहीत, असे आम्ही स्वानुभवाने म्हणू शकतो. मात्र, नुकतेच वर सूचित केल्याप्रमाणे दरखेपेस म्हटल्या वेळी अशा कल्पना सुचल्याच पाहिजेत, असा त्याने अट्टाहास धरणे किंवा खरी नाविन्यदर्शक कल्पना सुचली नसतांहि, सुचेल ती कल्पना ' आपली ' म्हणून उत्तमच असा अभिनिवेश धरणे केव्हांहि उचित होणार नाही. सारांश, अशा प्रासंगिक कविता, हा कवीच्या दृष्टीने त्याच्या बुद्धिसंघर्षास उत्तेजक असा उपयुक्त व आनंदप्रद बुद्धिविलास असून, शिवाय अशा कवितांच्या द्वारे आपल्या समाजांतील स्वाभिमान, उदात्त संस्कृति वगैरेचें महत्त्व व वैशिष्ट्य रम्य रीतीने साधारण जनतेच्या मनावर ठसविण्याचें कार्य यथाशक्ति करणे हेंहि त्याच्या व्यापक काव्यव्यवसायाचें एक जिव्हाळ्याचें व सुपरिणामकारक कर्तव्य आहे, अशी आमची दृढ श्रद्धा आहे. म्हणून अशा तऱ्हेचे प्रयत्न करणारांचें आम्ही केव्हांही अभिनंदन करण्यास उत्सुक असतो.

हें काव्याच्या व्यापक परिणामाच्या दृष्टीने विवेचन झालें; परंतु याहीपेक्षां, खुद्द काव्याच्याच दृष्टीचाहि एक विशेष अगत्याचा मुद्दा सांगायचा आहे. तो हा की, अशा परिचित विषयांसंबंधी करण्यांत येणाऱ्या प्रासंगिक कवितांनी व त्यांतील साधारण वाचकांच्याहि सहज ध्यानांत येणाऱ्या, शब्दादिकांवरील कोट्यांनी त्यांना आपोआप काव्यास्वादाची गोडी लागते आणि कोणी मनुष्य सुबुद्ध व कल्पक असला की, ' एक गद्दू

प्रकार बहू ' या म्हणीप्रमाणें एकाच परिचित विषयासंबंधी किंवा शब्दा-संबंधी, प्रत्येक खेपेला कशा नव्या नव्या, आनंददायक व उन्नत बोधप्रद कोट्या सहज मजेदार रीतीनें करूं शकतो आणि तत्तूदारां तो स्वतःच्या व इतरांच्या सामुदायिक आनंदांत कशी भर घालूं शकतो, या अनुभवाचाहि साधारण जनतेस जणुं काय 'वस्तुपाठ' मिळाल्यासारखा होतो ! या गोष्टीचें उत्तम प्रत्यंतर म्हणून आपले कविमित्र यशवंतराव कोरेकल यांच्या 'संक्रांती'च्या कवितेंतील पुढील अगदीं साधीसुध्या पण सांसारिक व्यवहारासंबंधी रम्य-उपरोधगर्भ व करुणरस-संमिश्र, उदात्त अर्थपूर्ण अशा दोनच आर्या उद्धृत करतो; त्या ह्या :—

पोष्टानें तिळगुळ कीं पर्त्री तत्काळ तो पाठवितो ।

जो जीव जिवलगस्तव तिळतिळ कीं तुटत हेंचि दाखवितो ॥११॥

'मगरमिठी' मारावी म्हणतो कीं मकरसंक्रमण तळि ।

परक्यालाहि पडावा पोटांतिल प्रेम पाहुनी पीळ ॥१२॥

या दोन्ही आर्यांत केवळ शाब्दिक कोटीबाजपणा नाहीं. स्वतःच्या पोटास प्रसंगविशेषी अंतस्थरीतीनें चिमटा घेऊनहि पोष्टानें 'तिळगुळ' घाडण्यासाठीं पैसा खर्च करण्याची तयारी असणें, यांत सध्यांच्या मध्यम स्थितींतील साधारण जनांची अंतस्थ आर्थिक विपन्नता मोठ्या सूक्ष्म-रम्य व करुणरसोत्कट रीतीनें सुचविली असून प्रेमाच्या शुष्क अवडंबरासाठीं पैसाहि खर्च करण्यास तयार नसणाऱ्या 'ओष्ट-प्रेमी' (Lip-sympathiser) केवळ शब्दांतच प्रेमाची रेलचेल उडवून देणाऱ्या कंजुष कवडी-चुंवकांवरहि मोठा मार्मिक उपरोधगर्भ कोरडा उडविला आहे ! 'मकर-संक्रमण' या शब्दांतील 'मकर' शब्दाच्या अनुरोधानें सुचलेली 'मगर-मिठी' ची कल्पना कांहींकांस सकृद्दर्शनी रम्य वाटेले, तर कांहींना, प्रत्यक्ष 'मगरमिठी'च्या प्राणघातक अनिष्टत्वाच्या स्मरणानें ती कल्पना किंचित् न्यूनत्वपूर्ण वाटेले. दुसऱ्या आर्येचा दुसरा अनुप्रासयुक्त चरण मात्र अगदीं सहजगत्या व फार झोंकदार रीतीनें पडला असून त्या योगानें कवीच्या मूळ कल्पनेचें चांगलें उद्दीपन झालें आहे !

कविवर्य कोरेकल यांच्या कवितेचें स्वरूप ठोकळ मानानें म्हणावयाचें झाल्याम, पद्यरचनेच्या व विचारप्राधान्याच्या बाबतीत जुन्या धर्तीचें आहे. म्हणजे आतांच दर्शविल्याप्रमाणें बरेचसे काव्यविषय अध्यात्मपर, चित्त-नात्मक, लोकव्यवहारप्रदर्शक व नीतिप्रतिपादक असून, पद्यरचनाहि बऱ्याच अंशी वृत्तनिबद्ध आहे. अर्थात् संस्कृत, प्राकृत अध्यात्मपर ग्रंथ आणि जुने संस्कृत पंचमहाकाव्यादि वाङ्मय आणि श्रीज्ञानेश्वर, नामदेव, तुकारामादि संतकवि आणि मोरोपंत, वामनपंडित, श्रीसमर्थदास वगैरे जुने सत्कवि यांची काव्यरचना यांच्या अध्ययनानें, जुन्या धर्तीच्या म्हणजे पहिल्या पिढीतील गणेशशास्त्री लेले, लोंढे, लेंभे, अनंततनय, रे० टिळक प्रभृति कवींच्या कृतीत उतरलेले जे विशेष दृग्गोचर होतात, ते कविवर्य कोरेकल यांच्याहि काव्य-रचनेत दिसून येतात. ते म्हटले म्हणजे, शार्दूलविक्रीडित, शिखरिणी, मंदाक्रान्ता, पृथ्वी, स्रग्धरा वगैरे मोठमोठ्या पळेदार वृत्तांत सहजौघी व सफाईदार रचना करण्याचें कौशल्य, भारदस्त व प्रौढ रचना; प्रसंगानुसार रचनासौष्टवास बाध येऊं न देतां, किंबहुना त्यास परिपोषक अशा रीतीनें मोठमोठी सामासिक पदे अधुनमधुन योजणे; शब्दादिकावर सहजरम्य श्लेष व कोट्या करणे; नेहमींच्या पारिचित कल्पना मार्मिक कल्पकतेनें किंचित् निराळ्या स्वरूपांत मांडून त्यांत नाविन्याची छटा आणणे इत्यादि गुणांची प्रतीति कोरेकल यांच्या प्रस्तुत 'सुमन-कलिका' चें वरवर आघ्राण करणाऱ्यासहि झाल्यावांचून रहात नाही. निरनिराळ्या विषयांसंबंधी, मोठमोठ्या वृत्तांतील त्यांचा ५०-७५ श्लोकसंख्येपर्यंतसुद्धा सहज लीलेनें विस्तार पावत गेलेला अस्खलित रचनेचा ओघ पाहून आणि 'विषयमूलके-च्छातती' (पृ. ३); मनोऽब्धिसंवर्धिनी - 'नमैदुनयनोत्सवे!' (पृ. ४२;) 'काव्यरसाश्रयकोकिलकूजन' (पृ. ३); विगतनिद्राविद्वज्जनां' (पृ. १३); 'शांतसुमनोगंधासवे' (पृ. १३) 'सिंहावलोकनन्याये' (पृ. ५१) वगैरेंसारखी लांबलचक सामासिक पदे सहजगत्या योजलेलीं आढळून आलीं म्हणजे मनास फार कौतुक वाटतें यांत शंका नाही. पण याच्याच बरोबर आधुनिक काव्यें बऱ्याच अंशी वाचनीय व आकर्षक होण्याचें जें मुख्य कारण त्या काव्यांचा आटोपशीरपणा, आणि काव्यांतील मर्मग्राही

कल्याणा थोडक्यांत व उत्कट रीतीने संकलित करून व्यक्त करण्याची हातोडी — या दोन गुणांचा अभावहि बऱ्याचशा कवितांत जणवल्यावांचून रहात नाही; त्यामुळे कित्येक कवितांचा मूळभूत विषय काव्योत्कट असूनही केवळ रचनेच्या प्रमाणातिरिक्त प्रदीर्घतेने त्यास शिथिलता व क्षीणता येऊन, रसिक वाचकांचा फार हिरमोड होतो. यांचीं ठोकेळ उदाहरणे म्हटलीं म्हणजे पृ. १०२ ते १०८ पर्यंत, पुरीं सात पृष्ठपर्यंत लांबलेली 'व्यर्थ जगत नाशिवंत एकाचे सत्यप्रभु अनुचा' व पृष्ठ १४३ ते १४८ पर्यंत लांबलेली 'आला पूर खरा परंतु समजा ओढा पुनः कोरडा —' या दोन कविता होत. दोन्ही कवितांचे विषय वस्तुतः उद्बोधक व महत्त्वाचे आहेत. परंतु त्यांतील तत्त्वविशद करण्याकरितां म्हणून किंवा विशेष परिणामकारक रीतीने वाचकांच्या मनावर ठसवावे म्हणून, त्यांत अनेक दृष्टान्तांची व इतर कल्पनांची लांबलचक माळच्या माळ गुंफल्यामुळे ५-२५ कडवी व श्लोक वाचल्यावर चांगल्या रसिक वाचकाच्याहि मनःस्वास्थ्याचा भंग हाऊन त्यास कवितेच्या लांबटपणाबद्दल विषाद वाटून ती शेवटपर्यंत वाचण्याइतकी त्याची मनःशान्ति न राहतां तो मध्येच त्या कविता सोडून देतो. अर्थात् या कविता मूलतः लोकप्रियतेने अर्जन करण्याच्या दृष्टीने लिहिल्याच नसून केवळ आत्मविनोदार्थ केलेला हा बुद्धिविलास आहे असें समर्थन करण्याचा कदाचित् कोणास मोह पडेल ! तरी अखेर, समर्थन ते समर्थनच ! ते केव्हांहि रसिक वाचकांचे समाधान करण्याच्या बाबतीत 'समर्थ न' असेंच म्हटलें पाहिजे.

हे सर्व सांगण्याचा मुख्य उद्देश्य हाच आहे कीं, कविवर्य ग. कोरेकल यांची काव्यशैली जरी जुन्या धर्तीची म्हणजे विस्तारशीलतेकडे झुकणारी आहे हें खरें, तरी ही वाच्य वागळल्यास, 'कलिके' तील काहीं विषय आधुनिक कवितेच्या धर्तीवर असून, त्या विषयांची केलेली मांडणी व कल्याणाधिकाराची पद्धत ही आधुनिक 'गीतकां' च्या (Lyrics) रचनेशीं बऱ्याच अंशी जुळणारी आहे. याचीं काहीं उदाहरणे हवीं असल्यास मार्मिक वाचकांनीं, सामान्यतः पहिल्या आठ कविता, नंतर क्रमांक ११ व १३ ते १५, १७ वगैरेसारख्या कवितांचें स्वरूप व ध्येय यांचा थोड्याशा

बारकाईने विचार करावा, म्हणजे आमच्या म्हणण्याचें मर्म त्यांच्या चट्कन लक्षांत येईल.

येथवर, ' कलिका ' संग्रहकर्त्या कवींची रचनाशैली आणि विषय-प्रतिपादनाची धाटणी यांच्याविषयी सांगितलें. आतां जुन्या धर्तीच्या काव्य-रचनेचा व्यासंग करणारांच्या रचनाशैलींत जे कित्येक दोष अ. रिहार्य रीतीने प्रायः समाविष्ट झालेले दिसतात त्यांचा प्रथम सांदाहरण निर्देश करतो. त्यांतील पहिला दोष हा कीं, बरेचसे संस्कृत शब्द जुन्या काव्यवाङ्मयांत सरसहा व वारंवार येऊन गेल्यामुळें श्रवणरूपानेंच परिचित झालेले असतात; त्यामुळें त्यांची व्याकरणटप्प्या शुद्धाशुद्धता किंवा घटनेची युक्तायुक्तता याकडे जुन्या संप्रदायाच्या कवींचें तादृश लक्ष घात नाहीं. किंबहुना, कवित्व हा एक उत्कट भक्तिप्रेरित साविक व्यवसाय असून, केवळ तो ईश्वरार्पण करण्याचीच दृढ भावना जुन्या सांप्रदायिक कवींच्या टिकाणीं असल्यामुळ शुद्धाशुद्धतेच्या विचारास, तादृश नव्हे तर सुळींच, महत्त्व देण्यांत येत नाहीं. उलट, अशी शुद्धाशुद्ध पहाण्याची दृष्टि अभाविक-पणाची किंवा शुष्क चिद्वत्तेच्याच अभिमानाची दर्शक होय, असेंही मानण्या-कडे जुन्या लोकांचा कळ दिसतो. तें कसेंहि असो, अशा वृत्तीनें काव्य-रचनेंत गहून जाणारे ठो मूळ दोष म्हटले म्हणजे संस्कृतांतील संधि-नियमा-कडे अजिवात दुर्लक्ष, संस्कृत व प्राकृत शब्द मिळून होणारे संमिश्र समास भावनाचक्र प्रत्ययाची द्विरुक्ति, चांगल्या रसोत्कट व सौष्ठवयुक्त शब्दाशेजारीं रसापकर्षक शब्द किंवा कर्णकटु दुर्बोध सामासिक पद इ० होत. यांचीं तुरळक उदाहरणें प्रस्तुत संग्रहांत आली आहेत, तीं हींः—' लुब्धवी,' ' दिव्यवात्सल्यता,' ' आर्तआक्रंदनाकृष्ट,' ' दिन ' (' दीन ' याएवजीं), ' बुरसटलेली,' ' लवेक ' (' लवैक ' याएवजीं), ' झोंबाझोंबी,' ' आशाळती,' ' नवाजीवन ' (' नवजीवन ' हा विशेष रूढ व श्रवणमधुर शब्द), ' आमा-निशी ' (अमावास्येची रात्र), ' यशस्विता ' रजनी (पृ. ४९) (' यशस्विनी ' हा शब्द अभिप्रेत असावासा वाटतो), ' मनांदोलिका,' ' शिरांदोलिका ' (मूळ संस्कृत शब्द ' मनस् ' व ' शिरस् ' असे सकारान्त आहेत, हें प्रसिद्धच आहे),

‘निमग्नमय’ (‘ निमग्न-प्राय ’ हैं रूप शुद्ध व सयुक्तिक), ‘शांतिदानी,’ (शांतिदायिनी ” हैं विशेष सुबोध व काव्यानुकूल रूप), ‘अग्नि-गोळ्यां’ (पृ. ६२) ‘विषय-वर्षजलें’ (पृ. २२), ‘गप्पा हांकित ही’ (पृ. ३२) अर्थात् वर म्हटल्याप्रमाणें हे दोष केवळ आगतुक व गौण स्वरूपाचे होत. तसेंच उर्दू व मराठी यांच्या निकट व नित्य संमिश्रणामुळें काव्यरचनेतहि ‘बेशिस्त,’ ‘भिस्त,’ ‘सोडि बिछान्याला’ असे काव्यरसापकर्षक शब्द कांहीं टिकाणीं आले आहेत, तेहि याच न्यायानें क्षम्य व उपेक्षणीय समजले पाहिजेत. याखेरीज दुसरी एक शोचनीय गोष्ट म्हटली म्हणजे पुस्तकांत राहून गेलेल्या मुद्रणदोषांचें मोठें प्रमाण ही होय. कवि, छापखाना व कवीच्यातर्फें अधिकृत रीतीनें मुद्रितें तपासण्याचें मित्रकृत्य करणारा एखादा स्नेही या सर्वांचा प्रत्यक्ष अभाव नसला तरी, स्थलाच्या दृष्टीनें या तिघांच्या वास्तव्यासंबंधी कांहीं अंशी ‘त्रिस्थळी’ सारखा प्रकार झाल्यामुळें प्रस्तुत पुस्तकांत मुद्रण-तपासणीच्या पुष्कळच दोषाळ नजर चुका राहून गेल्या आहेत ! अर्थात् ही गोष्ट अपरिहार्य असल्यामुळें कवि, मुद्रक व मुद्रित-निरीक्षक यांपैकीं कोणालाच दोष देणें युक्त होणार नाहीं. हें जरी खरें असलें तरी, प्रत्यक्ष पुस्तकाच्या निर्दोषपणासंबंधाचा हा प्रकार मात्र, घरांत तीन प्रेमळ वडीलमाणसें असूनही, तीं आपल्या संसारी कामांत गढून गेल्यामुळें, पाळण्यात असलेल्या गोजिरवाण्या अपत्याकडे त्यांचें बराच वेळ मुळींच लक्ष जाऊं नये, त्याची उपासमार व्हावी अशासारखा झाला आहे, असें त्रयस्थांस वाटण्याचा पुष्कळच संभव आहे, हेंहि तितकेंच खरें आहे. परंतु सहृदय वाचकांस या बाबतीतील ही वस्तुस्थिति कळल्यावर ते या मुद्रण-दोषांच्या विपुलतेकडे क्षमशील दृष्टीने पहातील अशी आमची खात्री आहे. म्हणूनच आम्हीं या गोष्टीचा येथें जातां जातां ओझरता निर्देश करीत आहोंत; असो.

आतां शेवटीं, ‘आग्राणचें’ मुख्य व आनंददायक कार्य जें या ‘कालिकां’तील कांहीं रम्य स्थलांचें दिग्दर्शन वाचकांस सादर करण्याचें, त्याकडे वळतों.

कवितेचा शेवट उत्कट अथवा परिणामकारक होणें, हा जो महत्वाचा

काव्यगुण, त्यांचीं कांहीं उदाहरणें—‘ खरा अमर कवि तो ’ याचें शेवटचें कडवें—

‘ गात असे आधींच मरुनि जो, मृत्युहि ज्यास भितो ।
त्याचें गाणें कधीं का मरतें, ‘ खरा अमर कवि तो ’ ॥ ८ ॥
(क. ४, पृ. ७).

क्र. १२ ‘ कीं वेडे सगळे मिळोनि जगतीं बाजार हा मांडिती ’ ।
या कवितेंतील शेवटचे दोन श्लोक (१८।१९) व दुसऱ्याचा शेवटला चरण “प्राप्तेच्छा प्रिय वस्तुची धरुनियां प्राणी पुनः जन्मतो”—पृ. २७.

‘ स्फुरदेवतें ! ’तील शेवटले दोन श्लोक (३३।३४)
‘ अनुग्रह तुझा असो मम शिरीं ’ जरी हें म्हणूं ।
बलेंच तुज सारुनी मज विभक्त मी कां गणूं ॥
सुनिश्चितपणें असे तव कृपाहि आधींच ती ।
तव स्तवनिं सज्ज ती म्हणुनि जाहली मन्मति ॥ ३३ ॥
“ कधीं न रणगर्जना श्रवणिं ती कशी ऐकिली ।
अजून रणभूमि ना, जननि गे ! कधीं पाहिली ॥
गमे तुजसि आवडे म्हणुनि नांव तें ठेविलें ।
अधींच यशवन्त कीं करुनि, मागुती निर्मिलें ॥ ३४ ॥

क्र. ६७ ‘ मानव-महति ’ आर्या ३९।४०:—

“ नरतनुच्या नौकेला सगुणोपासक सुकाणुं लावावें ।
सज्जनसंगसमीरें सहज सुलभसे सुमार्ग साधावे ॥ ३९ ॥
गुरुकर्णधार-साह्यें भवसागरिं तरुनि जाय सहजगती ।
धन्यचि ते नर होती साधुनि इह यश सुकीर्तिसह जगती ॥ ४० ॥

सहज-रम्य, अर्थपूर्ण वाक्यें, उक्ति इत्यादि:—

- (१) जाणणें नेणणें दोन्ही लोपे जिथें ।
स्वांत-द्रष्टा सदा राहि मोदें तिथें ॥ पृ. १६ ॥
(२) स्वानुभूतित्व ही ज्या स्थलीं लोपतें ।
हेंच कीं स्वांतदृष्टत्वकैवल्य तें ॥ पृ. १७ ॥

(३) अमितदृश्यहि दृष्टित मावतैं ।
स्मृति-निधीतलिं संतत राहतैं ॥
फिरुनि येत असैं मनिं तैंच तैं ।
म्हणुनि आवडतैं अपुलेंच तैं ॥ ३ ॥ पृ. २१

(४) प्रभुपदास सदा हृदयांतरिं ।
वसविल्यासचि तो विजया वरी ॥
अतुल होईल हो सुखि सत्वरीं ।
सदनिं वा वनिं वावरला तरी ॥ ९ ॥ पृ. २२.

सुंदर काव्यमय कल्पना—

(५) शोकावेगं न साहवे म्हणुनियां जैशा स्त्रिया भावज्या ।
बांधोनी कटिला शिला झडकरी कूपांत घेती उड्या ॥
तैशी घेइ जणूं उडी घनतमीं सौदामिनी भूवरी ।
रात्री नित्य किती तरीहि अवनीं नक्षत्रही त्यापरी ॥ ९ ॥
पृ. २५

(६) ज्याचें स्वागत सार्वकाल करण्या निःसीम भक्तांपरी ।
सेवा-तत्पर राहिले तरु जणूं एकाच पायावरी ॥ १५ ॥
पृ. १५४

(७) पाहुनिया वाटे कीं नर देहानी अशी उभी रचना ।
ऊर्ध्वगती सिद्धचि कीं परि हा इकडे कधींहि पाहिच ना ॥९॥
पृ. १६०

(८) कां उगि द्यावा दोष कुणाला ।
व्यर्थ कशाला दुःख मनाला ॥
कां दुसऱ्याला कीं अपुत्याला ।
मानहि द्यावा दैवबलाला ॥

(९) येतो प्रश्न अशा फुला बहुनियां तेथें पुनः येथुनी ।
स्थानापन्न करूं शकेल कर्धि का वृक्षच्युतातें कुणी ? ॥

क्रमांक ३८ ' कवींची बैठक,' ५९ ' एकादशीला शिवरात्र-भेटे,' ७१ ' नांवाची नवलई,' ७२ ' नावाचे नामधारक ' या कविताहि आपापल्यारी मजेदार, चटकेवजा असून, त्यांत हास्यरस व काचित् करुण-रस यांच्या छटा चांगल्या उतरल्या आहेत. ' रंगवल्लिका ' व ' सामर्थ्य-सप्तक ' या कवितांची धाटणी केशवसुतांची ' रांगोळी घालतांना पाहून ' व रे० टिळकांची ' पुरें जाणतों मीचि माझें बल ' या कवितांची सहज आठवण करून देते. तथापि, प्रसंगविशेषी कवितेचे विषय दुसऱ्या कवींच्या कवितांवरून सुचले असले तरी, खऱ्या काव्य-प्रवृत्तीचा कवि त्यांसंबंधी आपलें वैशिष्ट्य कसें दाखवूं शकतो, याहि गोष्टीची वरील कवितांत चांगली प्रतीति येते. ' श्रीसद्गुरु माणिकप्रभु ' यांच्या विपर्यायांच्या कवितांत, रा.कोरेकल यांची भक्तीची उत्कटता, श्रीसद्गुरुंच्या ठायीं असलेली निर्भर निष्ठा, अध्यात्मिक कल्याणभिमोक्षाची लागलेली तळमळ व श्रीसद्गुरुंच्या इहलौकिक वियोगानें झालेली मनाची आर्त व शोकविच्छल स्थिति इत्य दिकांचें काव्योत्कट व हृदयस्पर्शी प्रतिबिंब उतरलें आहे.

नमुन्यादाखल इतकी उद्धृत केलेलीं काव्यस्थलें व त्यांविपर्यायें विवेचन बस आहेत, असें आम्हांस वाटतें. या थोड्याशा उदाहरणांवरूनदेखील, सत्कविवर्य 'काव्यकौस्तुभ' यशवंतराव कोरेकल यांच्या या काव्य-कुसुम-कलिका कशा विशद व विशुद्ध स्वरूपाच्या, उत्कट व मधुर सुगंधपूर्ण, नित्याल्हादकारक आहेत याची सामान्य कल्पना रसिक वाचकवर्गास बऱ्याच अंशीं आली असेल, अशी आम्हांस आशा आहे. वास्तविक स्वतःसिद्ध गुणास निराळ्या शिफारशीची मुळींच आवश्यकता नसते; आणि चांगल्या सुवासिक फुलांच्या सुगंधाचा आमोद केवळ निरपेक्ष रीतीनें स्वतांत आमोद सांठवून घेऊन इतरांतहि त्याचा तितक्याच निरपेक्ष सौहार्द बुद्धीनें प्रसार करण्याचें व्रत असणाऱ्या वाऱ्यामुळेंच कमलादि पुष्पांशीं निसर्गसिद्ध ऋणानु-बंध असणारे रसग्रहणचतुर भ्रमर त्यांच्याकडे धांव घेतात असें नाहीं व वाऱ्यासहि तसा अभिमान मुळींच वाटत नाहीं ही गोष्ट प्रसिद्धच आहे. वाऱ्याला स्वतः सुदैवानें प्राप्त झालेल्या पुष्पाघ्राणयोगाचें समाधान वाटत असतें व तेंच सुवासाचें समाधान आपल्या मंदमंद व सौम्य लहरीद्वारा

इतरांसही अदृश्यरूपानें व निरपेक्ष तादात्म्यवृत्तीनें करून देण्याचा तो निसर्ग-प्रेरित शक्तीनें प्रयत्न करीत असतो; व त्यानें त्याचें स्वतःचें समाधान तरी दुणावत असतें. हाच न्याय, सत्कविवर्य काव्यकौस्तुभ कोरेकल यांचा आतां प्रसिद्ध होत असलेला काव्यकलिकासंग्रह आणि 'आघ्राण' रूपानें त्या संग्रहाचें यथाशक्ति दिग्दर्शनवजा गुणाविष्करण व गुणग्राही रसिक वाचक-वर्गास सादर करणारा प्रस्तुत लेखक, यांच्या बाबतीत लागू आहे. म्हणून आतां अधिक कांहीं न लिहितां, फक्त या 'आघ्राणा' च्या बाबतीत सत्कविवर्य रा. कोरेकल यांनीं माझ्याविषयीं अपूर्व सौहार्द व दीर्घकाल प्रतीक्षेच्या बाबतीत जी निःसीम सहिष्णुता दाखविली, तिच्याबद्दल मी त्यांचें मनःपूर्वक कृतज्ञतापूर्ण आभार मानतो आणि श्रीशारदेच्या कृपेनें त्यांच्या 'काव्यकौस्तुभा' चो उज्ज्वल व सात्विक प्रथा आपल्या या प्रिय महा-राष्ट्रभूमीवर अधिकाधिक सर्वत्र प्रसृत होऊन ती रसिकांच्या गौरवयुक्त आदरसत्कारास निरंतर पात्र होवो अशी मनःपूर्वक इच्छा व्यक्त करून हें 'आघ्राण' कार्य येथें पुरें करतों.

दुरितांचें तिमिर जावो । विश्वस्वधर्म सूर्ये पाहो ।
जो जें वांछी तो तें लाहो । प्राणिजात ॥

—श्रीज्ञानेश्वर.

पुणें, फाल्गुन वद्य त्रयोदशी,
शुक्रवार, शके १८५४
ता. २४।३।३३

} श्री. नि. चापेकर.

॥ श्रीगुरु माणिक ॥

प्रकाशकाचे चार शब्द

अत्यंत प्रिय व्यक्तीत एकांने ग्रंथकर्तृत्वाची कामगिरी पार पाडली कीं दुसऱ्यावर प्रकाशनाची जबाबदारी साहजिकच येते, व तें प्रिय कर्तव्य आनंदानें पत्करण्यास मी तयार आहे.

प्रस्तावनेनंतर प्रकाशकाला कांहीं लिहिण्याची जरूरी नाही. पण हा हक्काचा प्रश्न आहे व मौज अशी आहे कीं प्रकाशकानें पुस्तक प्रसिद्ध करी-पर्यंत स्वतः प्रस्तावना-लेखकासही मोकळेपणानें आस्वाद घेण्याचा हक्क पोंचत नाही. कमी श्रमाचा पण जिव्हाळ्याचा हा प्रश्न आहे, व याचें सर्व स्वारस्य भावनेंत आहे. एखाद्या वस्तूचें अनावरण करण्याचा जो प्रघात आहे त्यांतलाच हा प्रकार आहे. आरंभीं व्यवस्थापकांनीं परिश्रम केल्या-नंतर खास अनावरणाकरितां त्यावर विनश्रमाचा झिरझिरित पडदा टाकलाजातो व अनावरण करणारी व्यक्ति समयोचितपणें एखाद्या वेळीं स्वहस्तानें पडदा सारून किंवा तोंडींच प्रदर्शन खुलें झाल्याचें जाहीर करते. प्रदर्शन खुलें झाल्यानंतर तें पाहण्याचा जसा सर्व जनतेस हक्क पोंचतो तसा पूर्वीं पोंचत नाही, व त्यांत गोडीहि पण नाही. जेव्हां जेव्हां काव्यें निर्माण झालीं तेव्हां तेव्हां जवळपासच्या रसिकांनीं ऐकिलीं आहेत, इतस्ततः मासिकांतून प्रसिद्ध झालीं आहेत, कांहीं हरवलीं आहेत, पण सार्वत्रिक रसिकांना आमंत्रण देण्याचा विधि प्रकाशनाखेरीज सांग होणार नाही. शिवाय ग्रंथकर्त्याला प्रकाशकानें सही करून ग्रंथ हातानिराळा करी-पर्यंत कृत-कृत्यता लाभत नाही. म्हणून अनावरण जाहीर करण्यापूर्वीं एक दोन आवश्यक बाबींचा उल्लेख करूं.

प्रस्तुत काव्य-कुसुम-कलिका या पूर्वींच विकसित व्हावयाच्या पण बराच कालावधि लागला, त्या कालावधीची सर्वसाधारण अशी कारणमीमांसा देत बसण्यापेक्षां त्या कालांत कविवर्य काव्यकौस्तुभ रा. रा. कोरेकल यांनीं काव्याचा निदिध्यास जागृत ठेऊन व भरीव काव्यनिर्मितीचा व्याप संभाळून उर्दूसारख्या परक्या भाषेमध्ये, तज्ज्ञांकडून प्रशस्ति पावत असलेला “दीवान” लिहून स्फुरदेवतेतील “सदोद्यतहि दों करें नमन हें असो गे तुला” ही स्वोक्ति सव्यसाचित्वानें आचरून काव्य-देवतेला विजय-शाली नमन केल्याबद्दल त्यांचें अभिनंदन करणें अवश्य आहे; व त्यामुळेच

या प्रकाशनानंतर लागोपाठ आजवर मराठीत अनुपलब्ध असलेले व परि श्रमपूर्वक तयार केलेले संस्कृतांतील बव्हंशी उपलब्ध वृत्तांतून मराठी कवितेचें पुस्तक प्रसिद्ध होत असून कवीच्या काव्यविलासाचा तिसरा भागही लवकरच प्रसिद्ध होईल हें कळविण्यास उत्साह वाटतो.

काव्य गुणगुणण्याची उपजत प्रवृत्ति प्रतिभा होय, पण तिला “ नवनवान्मेघशालिनी ” करण्याकरितां अखंड तपस्येची अवश्यकता असून त्या तपस्येवर काव्याची प्रभा अवलंबून असते. काव्य ही स्वयस्फूर्ति दैवायत्त आहे. तिचें स्फुरण स्मृतिरूप व बीजभूत असल्यानें जसे स्फुरतें तसें परिस्फुट पावण्याजोगें नसतें, कारण तें नग्न-सौंदर्य होय. ज्या अंतः-करणावकाशांत त्याचा विकास व्हावयाचा त्यावर स्वायत्त पौरुषाच्या अभ्यासानें लालित्य, रमणीयता, भावोत्कटता व विलासाचे मार्मिक विक्षेपादि गुणांचे संस्कार करावे लागतात. अशा दृढ अभ्यासानें प्रतिभेची कूस प्रसादपूर्ण व संपन्न होत जाते आणि या श्रीमंत गर्भांतून निपजणारा काव्य-शिशु प्रसन्न, चेतोहर व आकर्षक होतो. उद्धांची काव्यनिर्मिति प्रभावशाली असते असें म्हणतात त्याचा अर्थ व्यावहारिक संपत्तीनें श्रीमंत असलेला उद्ध असा नसून काव्याभ्यासाच्या संपत्तीनें त्याला श्रीमंत झाले पाहिजे असा होय. व्यावहारिक श्रीमंत आपल्या इच्छापूर्तीचीं साधनें जसा संपत्ति-बलावर सहज सज्ज करून घेऊं शकतो तद्वत् या श्रीमंत कवीच्या काव्याचा सहजौघ प्राप्त, यति, यमक, छंद, उपमा, उत्प्रेक्षा, अलंकार, शब्दसौष्टव इत्यादि काव्याच्या हौसेचीं साधनें सहज लीलेनें पुरवूं शकतो. मात्र काव्याची हौस कविस्वभावावर अवलंबून असल्यानें कविता चांगली व्हावयाची म्हणजे कवीनें चांगले झालें पाहिजे, व ते दोष कवीनें स्वतांतून नाहींसे केले पाहिजेत, कारण कवीला आपल्या अंतःकरणांतल कोणतीही भावना कवितेपासून अलिप्त ठेवता येत नाहीं. या विषयाचा अधिक विस्तार प्रस्तावनेनें लक्षित असल्यामुळे अधिक लिहिण्याची आवश्यकता नाहीं.

इंग्रजी शिक्षणांतून ज्या अनेक पद्धतींचें अनुकरण आम्हीं केले आहे त्यांतलीच-आपल्या पुस्तकाची प्रस्तावना स्वतः लिहिण्याची किंवा दुसऱ्या सन्माननीय व्यक्तीकडून लिहिण्याची-पद्धत आहे. उपयुक्तता

व चिकित्सक दृष्टीनें ती सरस वाटते. अपरिचित व्यक्तीशीं बोलतांना आपण प्रथमदर्शनीं ज्या भावनेनें स्वतःची ओळख करून देतो तीच भावना प्रस्तावनेत अभिप्रेत असते. प्रेमी युगुलांचें नेत्रोन्मीलन होण्याबरोबर हृदयांत वाहणाऱ्या विषयाची प्रस्तावना उभयतांच्या चेहऱ्यांवर प्रसन्नतेनें उदित असते व तिचा अभ्यास उभयतां अनिमित्त लोचनानें करतात; पण तो अभ्यास एकांगी असल्यानें प्रस्तावनेची गोडी पुढें टिकत नाहीं हें वेगळें ! प्रस्तावनेच्या शुद्ध अर्थाकडे पाहिल्यास ईशसृष्टीत सुद्धां तत्त्वप्रकाशनापूर्वीं प्रस्तावना असते असें दिसून येईल. सूर्योदयाची प्रस्तावना अरुण करतो, विस्तीर्ण सरित्तट अमृतनिर्झरिणीची प्रस्तावना करतो. पावसाची प्रस्तावना करतांना वायूची कोण गर्दी उडते ! तात्पर्य सर्व विषय संपूर्ण स्वरूपांत उदित होण्यापूर्वीं जी आगामी लक्षणें दाखवितात तें प्रस्तावनेचें शुद्ध स्वरूप होय. स्वतःच्या पुस्तकाची प्रस्तावना स्वतःच लिहिली तर ज्या ग्रंथाच्या वाचनावरून ग्रंथकर्त्याची मनेभूमिका तयार झाली त्यांतील महत्त्वाच्या विषयाचें विशदीकरण, संदर्भ, ग्रंथाचा नामनिर्देश, ग्रंथ रचतांना आलेल्या अडचणी व तो हातानिराळा होईपर्यंतचा प्रसंग, आणि ग्रंथरचनेस प्रोत्साहन देणाऱ्या व साह्य करणाऱ्याबद्दल कृतज्ञता, इत्यादि गोष्टींचा त्यांत समावेश होतो. पण ती दुसऱ्यानें लिहिली कीं त्यांत त्यांना ग्रंथांतील अभिजात विषयाचें मार्भिकतेनें व प्रामुख्यानें विवेचन करावें लागतें, व हें परीक्षण जितक्या काळजीनें झालें असेल त्या मानानें ग्रंथकर्त्याची सुधारणा होण्यास कारणीभूत होते. शितावरून जशी भाताची परीक्षा करतां येते तद्वत् अशा प्रस्तावनेनें वाचक ग्रंथाभिमुख होऊन विस्तारतः संपादलेला विषय थोडक्यांत पारखून घेऊं शकतो.

सदरहु ग्रंथाची प्रस्तावना महाराष्ट्र सारस्वतांतील सर्वमान्य विद्वान् कपलेले लेखक, साहित्याचार्य श्री रा. रा. प्रोफेसर श्री. नी. चापेकर M. A., LL. B. यांनीं आस्थेनें व प्रेमानें लिहून दिल्यामुळें वर दर्शविलेल्या प्रस्तावनेच्या उद्देशाचें पूर्णतेनें सार्थक झालें आहे. या त्यांच्या बहुमोल ऋणांतून अंशतः उत्तीर्ण व्हावें म्हणून त्यांचे सादर कृतज्ञतेनें जितके अधिक आभार मानावेत तितके थोडेच आहेत.

यानंतर प्रसिद्ध होणारे दोन भाग इतक्या लवकर प्रकाशित होण्यासारखे नसते तर या उद्धवांतील “ व्यर्थ जगत ” व “ ओढा पुन्हा कोरडा ” या कविता कमी करण्याचा विचार होता. पण प्रथम काव्यनिर्मितीचा नमुना म्हणून त्या तशाच ठेविल्या आहेत. काव्याची आस देत गुंगत राहणारा भोंवरा कवीला बराच वेळ फिरता ठेवता येतो व दृष्टीला भासमान् होणारे काव्यावश्यक पदार्थ उत्प्रेक्षा रूपानें आपल्या काव्यांत ग्रथित करून घेण्याचा सराव कवीला कसा आहे हे यावरून निदर्शनास येतें. कवीच्या मोजक्या कविता वेगळ्या काढून त्याचा मनावेधक पुष्प-गुच्छ करता आला अमता, पण सुंदर पुष्पगुच्छाची तयारी करतांना वाङ्मयोच्चा-नांतून नाना तऱ्हेच्या, विचित्रांच्या, विन वासाच्या अशा अनेक पुष्पांनीं आपली अंजली भरून घ्यावी लागते. येथें त्या अंजलींतील फुलें ज्या मनसोक्त भावनेनें खुडलीं तितक्याच अमृत्रिमणें तिचा निक्षेप जनता-जनार्दनपदीं केला आहे. शिवाय त्रितीयोद्धवांतील प्रगल्भ कवितेशीं या आरंभीच्या कविता ताडून पाहिल्यास कवीच्या काव्याभ्यासाचा इतिहासही टळकपण दिसून येईल.

कविता ही कवीची कन्या आहे व स्वतःची मुलगी कितीहि सद्गुणसंपन्न असो मासरच्या मंडळीकडून तिचा गुणगौरव झाल्याशिवाय आईबापांच्या डोळ्यात धन्यतेचें अश्रूं येत नाहींत. उभयकुलांचा उद्धार तिच्या हातीं अमल्यानें मुलापेक्षां मुलींना अधिक सुसंस्कृत करण्याची जबाब-दारी रसिक कवीवर व त्याचप्रमाणें समाजावरही आहे.

उत्कृष्ट प्रस्तावना लिहून दिल्याबद्दल पुन्हा एकवेळ प्रोफेसर-साहेबांचे, व छपाईचें काम सुंदर करून दिल्याबद्दल श्रीगणेश प्रिंटिंग वर्क्सचे सेक्रेटरी श्री. गोखले यांचें आभार मानून व कवीचे “ नवोनवो-भवति जायमानो ” या वैदिक मंत्रानें अभीष्ट चिंतून हें कवितेचें सदावर्त रसिक पथिकांकृता निरंतर खुलें झाल्याचें जाहीर करतो.

संस्थान माणिकनगर
ता. १५-६-३३
मा. श. ११५ गुरुवार.



शं. के. दीक्षित.
कारभारी,
सं. माणिकनगर.

काव्य-कुसुम-कलिका प्रथम-उद्भवांतील कलिकांची अनुक्राणिका.

कविता क्रमांक	कवितेचें नांव.	श्लोक संख्या	चरण ओळ	वृत्त किंवा चालीचें नांव.	पृष्ठ	प्रकाशन स्थळ व काल.
१	ॐ नार.	२	८	वृत्त-शा. वि.	१	
२	तुझ्यासम कवी कधीं जन्मती !	८	३२	" पृथ्वी.	२	
३	रंगवाहिका.	८	३२	चाल-चंद्रिका.	४	
४	खरा अमर कवि तो.	८	३२	" "	६	
५	एकाचि तूं विश्वांत.	८	३०	" आन पडी दरवार.	८	तत्त्वज्ञानमंदिर. पो. १८५१
६	निसर्ग मधुहास्य.	६	२४	वृत्त-पृथ्वी.	६	
७	होणार तें हेउं दे !	१०	४०	" शा. वि.	१२	
८	स्वांतदृष्टा कवि.	२०	८०	" स्वविणी.	१४	
९	सामर्थ्य सतक.	७	२८	" मंदारमाला.	१८	
१०	स्वहित सतक.	७	२८	" दुनविलंवित.	२०	मासिक मनोरंजन. डि. १९२८
११	सुख स्वरूप.	११	४४	" "	२१	त्रिविध ज्ञानविस्तार. जाने. १९२९
१२	कीं वेडे सगळे मिलोनि...	११	७६	" शा. वि.	२४	मासिक मनोरंजन. एप्री. १९२३
१३	चंपकमाला.	१५	६०	" चंपकमाला.	२८	
१४	कवीचें जग.	२४	८४	चाल-शामराणी.	३०	

कविता क्रमांक	कवितेचें नांव.	श्लोक संख्या	चरण अंठ	वृत्त किंवा चालीचें नांव.	पृष्ठ	प्रकाशन स्थळ व काल.
१५	निसर्ग देवीची भुपाळी.	२३	४३	" केशवकरणी.	३४	
१६	मनुजा !	११	४४	वृत्त-पृथ्वी.	३७	
१७	स्फुरद्देवते !	३४	१३६	" "	३९	
१८	रजनीची रात्र.	७	६८	चाल-उद्धवा.	४६	
१९	उपा निशा.	८	३२	" चंद्रकांत.	४८	
२०	आशा.	५	२०	वृत्त-मध्यक्षामा.	५०	
२१	वेणुस्वन.	१५	७२	चाल-रामकरे...	५१	
२२	मनांदोलिका.	१४	५६	वृत्त-भुजंगप्रयात.	५५	
२३	विप्रयवासना.	१०	४०	" पृथ्वी.	५८	
२४	सद्गुरु करुणाष्टक.	८	३२	" मालिनी.	६०	
२५	ध्येयानुसंधान.	५	२०	" अश्वघाटी.	६२	
२६	समाधान सप्तक.	७	२८	" उद्भवज्रा.	६३	
२७	उत्क्रांति.	१४	५६	" इंद्रवज्रा.	६५	
२८	मुमुक्षुपाळाचा पाळणा.	१३	५२	चार-पाळणा.	६७	
२९	तत्व पंचक.	५	२०	वृत्त-स्रग्धरा.	६९	
३०	निश्चय पंचक.	५	२०	" शा. वि.	७०	

कविता क्रमांक	कवितेचे नांव.	श्लोक संख्या	चरण ओळ	वृत्त किंवा चालीचे नांव.	पृष्ठ	प्रकाशन स्थळ व काल.
३१	मालिन्यास शुचिव.	७	२८	" "	७१	चित्रमयजगत्. फेब्रुवारी १९२८
३२	लोभू नको.	७	२८	" "	७३	
३३	स्थानभ्रष्ट पुण्यास.	चतुर्दशिका १४		" "	७५	
३४	रडवाया कीं हंसवाया ?	९	३६	चाल-पोवाडा.	७६	
३५	मोठे ध्येय.	१४	५६	वृत्त-शा. वि.	७७	
३६	मलाच मी हंसलो.	२६	१०२	चाल-मेनका.	८०	
३७	पटपटगायन.	१५	६०	" वधूवल्ली.	८५	
३८	कर्वीची बैठक.	५६	२२४	वृत्त-शा. वि.	८	
३९	भ्रमसंभ्रम.	५	२०	" हरिणी.	९९	
४०	म्हणुं कसे ' प्रियवंदा '	७	२८	" प्रियवंदा.	१००	
४१	व्यर्थ जगत नाशिवंत.	७५	१५०	चाल-चंद्रकांत..	१०२	माणिकप्रभु मासिक जून १९२३
४२	अधिकार अष्टक.	८	३२	वृत्त-उपजाते.	१०९	
४३	चार चांदण्याच्या रात्री.	१०	४०	" मंद्राकांता.	११०	
४४	सुगर्णा !	२२	४४	चाल-पांखरा.	११२	
४५	तीस.	३३	१३२	वृत्त-पृथ्वी.	११४	
४६	माणिकनगरचा हिरा हरपला.	१३	५२	" "	१२१	

कविता क्रमांक	कवितेचें नांव.	श्लोक संख्या	चरण ओळ	वृत्त किंवा चालाचें नांव. पृष्ठ	प्रकाशन स्थळ व काल.
४७	माणिक माणिक बोल !	७	१४	चाल-रामनाम तूं...	माणिकप्रभु मासि. अक्टो. १९२३
४८	कोटील मी ! कोण मी ?	११	४४	वृत्त-शा. वि.	तत्वज्ञान मंदिर. जाने. १९३०
४९	जगदंदा वंदा. ! ! !	२	८	” शिखरिणी.	रामकृष्ण निकेतन मासि. मे १९२९
५०	भक्तकार्यकल्पद्रुम हा.	५	२०	चाल-बालानंद.	१२९
५१	वाचरशिल चिह्नोर्मी.	६	२४	वृत्त-पादाकुलक.	१३०
५२	सेवाप्रभुत्व.	३	१२	” मधुमाधवी.	१३१
५३	संगादक.	५	२०	चाल-बालानंद.	१३२
५४	रेगारे.	३	६	” चलो मदनमोहन.	१३३
५५	गारे माणिक तो.	२	६	राग-तिलककामोद.	१३४
५६	तूंच एक.	६	२४	वृत्त-अभंग.	१३५
५७	जनजनादन पद.	५	२०	” पादाकुलक.	१३६
५८	वस्तुस्थिति संशोधन.	११	४४	चाल-चंद्रकांत.	१३७
५९	एकादशाला शिवरात्र भेटे.	७	२८	वृत्त-इंद्रवज्रा.	१३९
६०	एकादशाला शिवरात्र !	८	३२	” ”	१४१
६१	आढा पुन्हां कोरडा.	२९	११६	” शा. वि.	१४३
६२	विजयादशमी.	२४	४८	” गाति (आर्या)	१४९

अरुणोदयमाला. डा. १८४६

कविता क्रमांक	कवितेचें नांव.	श्लोक संख्या	चरण ओळ	वृत्त किंवा चालीचें नांव.	पृष्ठ	प्रकाशन स्थळ व काल.
६३	देवधेव.	३	६	वृत्त-गीति (आर्या)	१५१	अरुणोदयमाला. १९२६ इ.
६४	मातृप्रेम.	२१	८४	" शा. वि.	१५२	
६५	प्रेमाने बोल.	७	१४	" गीति (आर्या)	१५६	
६६	संक्रांतीचा सण.	१९	३८	" "	१५७	
६७	मानवमहति.	४०	८०	" "	१५९	
६८	माया उर्फ कल्पनाराणी.	२६	५२	" "	१६३	
६९	मायेची मगरमिठी.	२२	४४	" "	१६५	
७०	जीवन्मुक्तानंदलहरी (समश्लोकी)	१८	७२	" शिखरिणी.	१६७	
७१	नांवाची नवलई.	११	२२	" अभंग.	१७३	
७२	नांवाचे नामधारक.	११	२२	" "	१७४	
७३	नववत्सर.	१२	४८	" यूथिका.	१७५	चित्रमयजगत्. मे १९२८
७४	स्वागत.	११	४४	" स्वागता.	१७७	
७५	मंगलनाम.	३	८	चाल-राम करे...	१७९	
		९८६	३३७६			

अभिप्राय.



श्रीयुत नरसिंह चिंतामण केळकर

लेजिस्लेटिव्ह असेंब्ली

पुणे, १७-४-१९२८.

रा. यशवंतराव कोरेकल यांची कविता चित्रमयजगत्, मनोरंजन, अरुणोदयमाला वगैरेंमधून प्रसिद्ध झालेली मराठी वाचकांच्या पाहण्यांत आहेच. त्याखेरीज त्यांचा अप्रकाशित कवितासंग्रह माझ्या पहाण्यांत आला. त्यावरून रा. यशवंतराव यांच्या प्रासादिक, यमक-प्रचुर व प्रौढ कवितेविषयी माझा अभिप्राय कायम झाला. त्यांचा ओढा वेदान्ताकडे असूनही देशभक्तीची भावना त्यांच्या अंतःकरणांत असल्यामुळे त्यांचे काव्य अनेक ठिकाणी हृदयंगम व सूचक असे झाले आहे. हा संग्रह त्यांनी छापण्यास घेतला आहे. व तो लोकांपुढे येईल तेव्हां आधुनिक चांगल्यापैकी काव्यांत त्याची गणना होईल असे मला वाटते.

(सही) न. चिं. केळकर

(२)

अभिप्राय.

—:०:—

ग्वालियार संस्थानचे माजी चीफ जस्टिस, भारताचार्य, टिळक-
महाविद्यालयाचे कुलपति श्री० चिंतामण विनायक वैद्य—

रा. यशवंत सदाशिव कोरेकल यांचा कवितासंग्रह मी पाहिला.
यांचे कवित्व चांगलेच असून यमक उत्तम, चटकदार व गोड बस-
विण्याचे त्यांचे कौशल्य वाखाणण्यासारखे आहे. एकंदर कविता
विदर्भाच्या प्राचीन प्रसिद्धीस साजण्यासारखी आहे.

पुणे,

(सहि) चिंतामण विनायक वैद्य.

ता. २७-२-२८

तदेको वसिष्ठः
I alone persist
सर्वं खल्विदं ब्रह्म
All this is indeed Bra-
hman.



शिवः केवलाहम् ।
Blissful : Absolute
नेह नानास्ति किञ्चन
There is nothing here
apart from it.

शरीरमाद्यं खलु धर्मसाधनम् ।

Surely Health is the primary requisite of spiritual life.
कैवल्यधाम Kaiwalyadhama-An Institute for Scientific
Research in Psycho-Physiology, Spiritual and Physical
Culture etc.

Director:—

Kuvalayananda,
(J. Y. Gune)

Lonavla, (Bombay-India),
17-9-28,

श्री. यशवंत सदाशिव कोरेकल.

हैद्राबाद (दक्षिण) यांस—

कृ. सा. न. वि. वि.

आपल्या काव्यसंग्रहांतील कविता आणि चित्रादि अन्य ललित-
कलाकृति पाहून अत्यंत संतोष झाला. ललितकला आणि तत्त्वज्ञान
यांचे अत्यंत तादात्म्य आहे अशी माझी टाढा समजूत आहे. आपल्या
एकंदर कृतींनी या समजुतीस चांगलेच पोषण मिळाले आहे-
दिश्वाशी तादात्म्य पावणारा कवि तत्त्वदर्शी असल्यास हृद-
यंगम कविता प्रसवतो. हे आपल्या काव्यकलापाचे अवलोकन
करीत असतां अनेक वेळां प्रतीत होतें. आपल्या वैदर्भी रीतीनें
कोणाही रसिकाचें मनोरंजन होईल. ईशकृपेनें आपल्या हातून असला
वाग्यज्ञ अव्याहत होवो. कळावें, लोभ करावा, हे विनंति.

हैद्राबाद,
राजारायगयान् बहादुर
यांची देवडी

आपला नव्यपरिचित.

(सही) कुवलयानंद.

संस्थापक,

(अभिप्राय)

आचार्यकुल,

विष्णुशास्त्री बापट

२७०, सदाशिव पेठ, पुणे.

२९-२-२८

फा. शु. १ श. १८४९

शास्त्रमुधाकर आचार्यभक्त पंडित विष्णुशास्त्री बापट—

रा. यशवंतराव कोरेकल यांचा कवितासंग्रह मी टिकठिकाणी काळजीपूर्वक चाळून पाहिला. विशेषतः जीवन्मुक्तानंदलरीची समश्लोकी मूळ श्लोकाशी ताडून पाहिली. इतर प्रकरणांचेही विहंगमन्यायाने अवलोकन केले. त्यावरून कवीची प्रतिभाशक्ति व सहृदयता यांचा उत्कृष्ट प्रत्यय आला. काव्याचे जणुं काय हृदयच असा जो प्रसाद तोही या सर्व काव्यांत सर्वत्र अनुभवास येतो. वृत्तांतही छंदशास्त्रदृष्ट्या दोष कोठे आढळले नाहीत. एकंदरीत ही काव्यकुसुममाला केवळ संग्राह्यच नव्हे, तर वाचनीय, मननीय व आचरणीय आहे.

परमेश्वरा अशा सत्कर्त्रींना अशीच उत्तरोत्तर उत्तम काव्ये करण्याची स्फूर्ति व दीर्घायु देवो.

(सही) विष्णुशास्त्री बापट.

—

(५)

श्रीयुत रा. रा. गणेश रघुनाथ कुलकर्णी

संपादक श्रीमाणिकप्रभु मासिक

श्रीमाणिकप्रभु अंक ७ वर्ष २ रें आक्टोबर १९२३.

श्रीयुत यशवंतराव कोरेकल हे हैद्राबाद शहरांत व प्रांतांत मोठे नांवाजलेले कवि आहेत. त्यांची कविता प्रेमळपणांत सरस असून कल्पनांची भरारी कौतुक करण्यासारखी आहे. त्यांचें कोणतेंही पद्य आम्ही मोठ्या आनंदानें प्रसिद्ध करूं. यापूर्वी आमच्या वाचकांस यांचा परिचय झालाच आहे. यापुढेही या मासिकांत त्यांची कविता (व लेख) मात्र यावी अशी आमची इच्छा आहे.

संपादक.

शुद्धिपत्र.

पृष्ठ	१८	अशुद्ध	शुद्ध	पृष्ठ	१८	अशुद्ध	शुद्ध
५	२	नीलमिश्र	नीलमिश्र	१११	५	पदवी	पदवि
६	२०	ताशांचा	ताशांचा	११४	१९	हृदय केरवा	हृदयकेरवा
९	१०	ती	तो	११५	१२	अजुनिहि	अजुनिहि
३३	६	लत्रेक	लवैक	११५	१६	अतां	झणीं
१७	१	ज्ञानरूपीच	ज्ञानरूपीच तो	११६	१९	आलापते	आलाप ते
१७	१५	कल्पना तीत	कल्पनातीत	११६	२०	आलाप ते	आलापते
२१	४	आपुली	आपुलि	११९	७	जाणुती	जाणुनी
२१	८	कनी	कृनी	१२१	४	निराशमय	निराशमय
२२	४	खंगनि	खंगति	१२३	६	प्रक्त	भक्त
२२	१६	बसविल्यास	बसविल्यास	१२६	८	खादाड मी तूं	खादाड तूं
२५	३	घनवृज	घनवृज	१३१	२	घालशि	घालविशीं
३३	१	स्वातंत्र्याचा	स्वातंत्र्याचा	१३१	१५	जणुं	जणूं
४१	२	सुनिश्चयकळां	सुनिश्चयकळां अशा	१३१	१६	न याविणें	नयाविणें
४२	६	कधिहि	कधीहि	१३२	२६	उपचाराशीं	उपचाराशीं
४२	१८	मनाब्धि संवर्धिनी	मनाऽब्धि संवर्धिनी	१३७	२	मंशानिक	मंशानिल
४६	१८	वक	वक्तृ	१३८	३	तत्वदृष्टिनेच	तत्वदृष्टिने
४९	७	यशस्विता	यशस्विनी	१३८	५	कालनि	कालनिक
५०	२	नियम न	नियमन	१३९	१०	लोभोनियां	लोभोनियां
६५	१९	उन्नति दावि	दावि उन्नति	१४३	२१	पूरित	पूरित
७४	६	न तत्वप्रिही	येई न तस्वप्रिही	१४५	१३	पाहुं	पाहुं
७७	६	त्वरें	त्वरें	१४६	१५	तरी	तरि
८६	१४	तरी	तरि	१४९	१०	देवाहिकांसही	देवाहिकांसही
९०	६	लोभवी	लोभवी	१४९	१४	काढिती	काढि ते
९१	४	झालघावर	लाभे वर	१४९	१७	रहावें	व्हावें
९४	१६	जरी	जरी	१५०	११	उत्कांति	उत्कांति
९६	६	तारापताराप हा	ताराच तारा पहा	१५८	५	हातें	हातें
९६	२०	कांपति	कोपति	१६०	८	नकाय	नका या
९६	२०	किती	किति	१६०	१९	आश्चर्यवत्	आश्चर्यवत्
१५०	१६	खेहोल्हास	खेदोल्हास	१६६	१७	मुरतेवाण	मुरतेवांचून
१०३	१०	कामलगान्त्री	कामलगान्त्रा	१६८	१६	पौरान्यश्यन्	पौरान्यश्यन्
१०५	३	गाय	गाइ	१६९	२२	सत्तकें	सत्तकें
१०९	९	लाभ	लाभे	१७१	५	सत्पुष्टे	सत्पुष्टे

॥ श्रीसद्गुरुमाणिकप्रभुप्रसन्न ॥

—अर्पण पत्रिका—

या ? स्फोरका ! त्वत्पदि लीन भावे । या “पाकळ्या” अर्पितसे स्वभावे ॥
माझे मला तेंच कसें मिळावें । जेव्हां तुझें पूर्ण तुला न पावे ॥ १ ॥

भक्तकार्यल्पद्रुम गुरुसार्वभौम श्रीमद्राजाधि राजयोगी महाराज त्रिभुव
नानंद अद्वैत अभेद निरंजन निर्गुण निरालंब परिपूर्ण सदोदित सकल
मतस्थापित सद्गुरु माणिकप्रभू महाराजकी जय

अखंड आनंदरूप असलेला आत्मा मायोपाधिमुळें विकृत
होऊन चिज्जड, सज्जड, पिंड, ब्रह्मांड, बिंब, प्रतिबिंब, ईश, जीव.
ख्याति, असत्ख्याति अशा मोडी वळणांतून स्वैर परिभ्रमण
करून झालेली विकृति अविकृत कशी आहे हें बालबोधदृश्य
पाहणारा, गद्याच्या अनियमबद्ध उद्यानांत न संचरतां पद्याच्या
नियमबद्ध प्रवाहांत स्रवणारा, व पद्यार्थानें स्वतःचें सत्त्व कसें
व्याप्त होऊन राहिलें आहे हें पाहून निमित्तमात्र वाणीकडून
संस्तुतिव्यसनविस्मरणपूर्वक बोबडे बोल वदवून कौतुक कर-
णारा, हाडानिराळी कृति करून कर्तृत्वन्यास बिंबविणारा सम-
र्पणप्रसक्त झाल्यामुळें ज्याच्या कृपाकटाक्षविलोकनभूत अंत-
स्फूर्तीनें विकसित करविलेलीं प्रमोदपुष्पे परमपूज्य अखंडैकर-
सात्मक अज्ञानतिमिरच्छेदक, सच्चिद्वन, सर्वत्रानुस्यूत, सर्वव्याप-
कलमताचार्य सनातनसद्गुरु श्रीमन्मार्तंडमाणिकप्रभू
महाराजांच्या चरणारविंदी ज्याचे त्यालाच समर्पण झाल्या-
शिवाय कसें राहील म्हणून या काव्यकुसुमकलिकांचें प्रथम-
उद्भव-हे बोलविलेले बोबडे बोल सादर अनन्यभावे

श्रीचरणीं अर्पण असोत !

पूर्णादि पूर्णमध्यश्च पूर्णप्रापशिष्यते ॥

पूर्णत्वात्पूर्णदानारं सर्व कर्तारमाश्रये ॥

चरणरजांकित बालक

यशवंत सदाशिव कोरेकल.



भक्तकार्यकल्पद्रुमादि विरुदांकित
श्रीमन्मार्तण्ड माणिकप्रभुमहाराज (संस्थान श्रीमाणिकनगर.)

कवि—



य. स. कोरेकल.

काव्य कुसुम कलिका

श्रीसद्गुरु माणिक्यग्रभु प्रसन्न.

काव्य कुसुम कलिका

॥ ॐ ॥

वृत्त—शार्दूलविक्रीडित.

ॐ नादें जगतांत नांव अपुलें जों हिंझिमें ऐकवी ।
ध्याती ज्यांस नसोनि रूपाहि परी ब्रह्मज्ञ, योगी, कवी ॥
वंदूं ज्यास न नाम रूप, नसती माता, पिता, नंदन ।
आरंभीं परि जो गजानन मिषें घेतो सदा वंदन ॥ १ ॥
ज्ञानी, भक्त, अशा उदारहृदिनां प्रेरीत जो अंतरीं ।
घेई विश्वमिषें तयाकडुनियां पूजादि सेवा खरी ॥
स्फूर्ति प्रेरक आणि पूरक असा प्रेमें जणूं तो वदे ।
“ अत्यंत प्रिय तो मदीय जनता सेवीतसें जो मुदें ॥ २ ॥

हैद्राबाद दक्षिण
आषाढ श० १८४९ }



२ तुझ्यासम कवी कधीं जन्मती ?

वृत्त-पृथ्वी.

प्रभुस्तवन व्हावया बुधहि भक्तिभावे किती ।
 प्रसन्नमन ठेवुनी चरित ते तुझे घोकिती ॥
 प्रभो ! तरिहि त्वत्पदीं सतत गुंगते तन्मती ।
 स्तवार्थ तुझिया तुझ्यासम कवी कधीं जन्मती ? ॥ १ ॥
 क्षणैक प्रियदर्शनें तरि न राहवे त्या उगे ।
 घडें स्तवन केवि तें जरि न त्वत्स्वरूपां बघे ॥
 पदांगिरज पाहतां परत येति कां मागुती ? ।
 स्तवार्थ तुझिया तुझ्यासम कवी कधीं जन्मती ? ॥ २ ॥
 स्फुरेल कविता जरी तरिहि शब्द ते बापुडे ।
 अमूल्य असले तरी तदनुमानयोगें घडें ॥
 स्तुतीहि नच सत्य ती मतिसही न जेथें गती ।
 स्तवार्थ तुझिया तुझ्यासम कवी कधीं जन्मती ? ॥ ३ ॥
 जरी कवनलालसा उदित होय शुद्धांतरीं ।
 तवस्तवन रंगवी करित शांत बाह्यांतरीं ॥
 तुझे चरण ध्याति ते न मनिं स्वर्गही आणिती ।
 स्तवार्थ तुझिया तुझ्यासम कवी कधीं जन्मती ? ॥ ४ ॥
 स्वयेंच अपुल्या मुखें दुरित दैन्य जे सांगती ।
 बलें भवभयामुळें भलतसेच भांबावती ॥
 कशी तव घडे स्तुती सतत जे स्वयें स्फुंदती ।
 स्तवार्थ तुझिया तुझ्यासम कवी कधीं जन्मती ? ॥ ५ ॥

जरी भुलविते मनां विषयमूलकेच्छातती ।
 रुजें तरिच बीज तें जरि तसें मनीं योजिती ॥
 तुझे भजक ते खरे त्वदितरां न जे पाहती ।
 स्तवार्थ तुझिया तुझ्यासम कवी कधीं जन्मती ? ॥ ६ ॥
 स्तुतिस्तवहि कल्पनामयचि मूर्ति ये एकदां ।
 मिळेल सुख कां सुधा त्यजुनि शुष्कशब्दे कदा ? ॥
 तरीच जगि होइना खरि अशी कधीं त्वस्तुती ।
 स्तवार्थ तुझिया तुझ्यासम कवी कधीं जन्मती ? ॥ ७ ॥
 तवस्तवनलालसा धरुनि जे पुढें धांवले ।
 तुला मिळविल्या क्षणीं श्रुतिहि शास्त्र मौनावलें ॥
 म्हणोनि नच येत कीं कवनि आनुकूल्य स्थिती ।
 स्तवार्थ तुझिया तुझ्यासम कवी कधीं जन्मती ? ॥ ८ ॥

शालीबंडा हेद्राबाद दक्षिण. }
 सोमवार आ० शु० १ श० १८५० }



३ रंगवल्लिका.

चाल—चंद्रकांत.

रम्य उषेची लाली खुलली ।

अंधुकता गेली ॥

तोंच तमिस्रा जाउनि कोठें ।

न कळे कां दडली ॥ १ ॥

हळुं हळुं सारित तिमिराच्छादन— ।

सृष्टिमुखावरचें ॥

येत अनिल कीं निशिपट उघडित— ।

विश्वमंदिराचें ॥ २ ॥

एकरंगि जी कृष्णा वसुधा— ।

निशिकालीं गमली ॥

विविध विभूषा अशी अतां ती ।

जननयनां दिसली ॥ ३ ॥

निसर्गदेवी जागी झाली ।

चोळित निज डोळे ॥

परि दिसले नभमंडप शोभित— ।

हिरे हरपलेले ॥ ४ ॥

रंगवल्लिका कीं ही म्हणुनी ।

काढायां गेली ॥

कुणीं उधाळिलें नच तें कळलें ।

परि अशि गति दिसली:—॥ ५ ॥

कुंकुम करिचें प्रथम सांडलें ।
नीलमिश्र झालें ॥
गुलाबि रंगें गगन रंगलें ।
गुलालमय गमलें ॥ ६ ॥
हस्तांतिल ती हळदहि सगळी ।
कीं तिसऱ्या वेळीं- ॥
सांडलि तेथुनि इतस्ततः ती ।
सगळी रांगोळी ॥ ७ ॥
कुणीं म्हणो “ हा रवि उदयोन्मुख ।
अरुणराज आला ”
कोणां गमले रंगवाहिका ।
काढित महिवाला ॥ ८ ॥

मुंबई,
शनिवार, चैत्र व० ९ श० १८५० }



काव्य कुसुम कलिका

४ “ खरा अमर कवि तो ”

चाल-चंद्रकांत.

कविराया ! गा कविराया ! गा- ।

गाशिल जरि कवनें ॥

काव्यरसाश्रयकोकिलकूजन ।

लाजविशीं गांनें ॥ १ ॥

गातां गातां भवप्रवासहि ।

संणे त्रासदहा ॥

स्वात्मानंदासाठीं गावे ।

जो कां चित्सद हा ॥ २ ॥

गातचि असतां गमावलें जें- ।

अपुलें तें फिरुनी ॥

मिळवायाला पुनश्च गावें ।

गाणें फिरफिरुनी ॥ ३ ॥

उद्विग्नाचे संत्रस्ताचें- ।

गाणें कसलें तें ! ॥

अभंगगायन जेव्हां चाले ।

तेंच सुखां देते ॥ ४ ॥

बाह्यस्थितकल्लोल-कवि जरी- ।

बसेल लोकांती ॥

ताशांचा फडफडाट-तरि तो ।

आहे एकांती ॥ ५ ॥

अंतस्थित तश्शांति न भंगे ।
अमंग कवि असला ॥
तद्दृढभंगा यत्न कसुनि जरि ।
कुणीं किती केला ॥६॥
त्याचे म्हणुनी जरि नच आले ।
ऐकूं लोकाला ॥
“ रसिक तोषले ” ही सद्दार्ता ।
तोषविते त्याला ॥७॥
गात असे आधींच मरुनि जो- ।
मृत्युहि ज्यास भितो ॥
त्याचें गाणें कधिं कां मरते ।
“ खरा अमर कवि तो ” ॥८॥

प्रमुदरवार शालीबंडा हैद्राबाद—दक्षिण. }
सोमवार—भा. व. १२ श. १८५१



५ “ एकचि तूं विश्वांत ”

चाल—आन परी दरबार.

एकचि तूं विश्वांत ॥ ईशा ! ॥
 दिसशि भिन्न वेषांत ॥ ईशा ! ॥ ध्रु० ॥
 दैन्याविण दीनास कोण जो--।
 देइल हात जगांत ॥ ईशा ! ॥
 तेहि प्रभो ! गा ! तूंच दिले ना ? ।
 दाता तूं अभिजात ॥ ईशा ! ॥ १ ॥
 अनंतपरिची तुझी देणगी-- ।
 निवडानिवड तयांत ॥ ईशा ! ॥
 कुणीं करावी, काय, कशी ती ।
 त्वदीय दातृत्वांत ? ॥ ईशा ! ॥ २ ॥
 योग्य योजना तूंच जाणशी ।
 काय पडे पचनांत ॥ ईशा ! ॥
 निमग्न राहूं त्यजुनि काळजी ।
 नित्य तुझ्या भजनांत ॥ ईशा ! ॥ ३ ॥
 पदर सदाचे पसरुनि आहों-- ।
 जें जें काय तयांत- ॥ ईशा ! ॥
 पडतें, सारें सोनें समजूं ।
 तरिच जगूं जगतांत ॥ ईशा ! ॥ ४ ॥
 अमितकोटि ब्रह्मांडकाळजी ।
 वसते त्वद्दुःखदयांत ॥ ईशा० ! ॥

येतो अमुचा अम्हां सुखविण्या— ।
जीवचि संपुष्टांत ॥ ईशा० ! ॥ ५ ॥
ऐकूं येतो तुझा गवगवा— ।
श्रुतींत उपनिषदांत ॥ ईशा० ! ॥
सच्चित्सुख तूं कुठेंहि असशी—
दुःख नसेच जगांत ॥ ईशा० ! ॥ ६ ॥
विश्चीं तूं वसशीं विश्वेशा ।
विश्व तुझ्याच पदांत ॥ ईशा० ! ॥
पदोपदीं प्रभु यन्मनि पटतां— ।
धन्यचि ती धन्यांत ॥ ईशा० ! ॥ ७ ॥
ए क चि तूं वि श्वां त । ॥ ईशा ! दिसाशि भिन्नवेशांत । ईशा० !

मु. शालीबंडा प्रभुदरबार हैद्राबाद दक्षिण }
सोमवार भा. व १२ श. १८५१.




६ निसर्गमधु हास्य

वृत्ती—पृथ्वी.

उषा उसलुनी अहा ! त्वरित घालि दिव्यांजनां ।
 स्वयें हंसुनि हांसवी विगतनिद्रविद्वज्जनां ॥
 कसाहि जड वृत्तिचा तरि लवेक लाचावतो ।
 सुधासम अहा ! असा समय घालवी ! कोण तो ? ॥ १ ॥
 निसर्गमधु हास्य तें बघुनि कल्पना धांवली ।
 विहंगगणगायन श्रुतिमुखांत नादावली ॥
 तदीय मधुरस्वरीं विकलवृत्ति सामावली ।
 म्हणोनि प्रथमं क्षणीं कवनलालसा थांबली ॥ २ ॥
 असे ध्वनिच, शब्दही मुळिंच अर्थही ना तरी— ।
 विशुद्ध करि तोच कीं समरसोनि सर्वांतरीं ॥
 निमग्न मति होय ती लवभरी जरी खंडिता ।
 तरीहि करि तत्क्षणीं स्तिमित-चित्त बाक्पंडिता ॥ ३ ॥
 मुके जरिहि वृक्ष हे, पवन, पर्ण, कीं, पाखरें ।
 परंतु—“मधुगान तें” ! असत कीं म्हणा वा खरें ॥
 तदीय अमृतोपमस्वनचि दावि जादू खरी ।
 तशी न कधि जन्मली जगति जादु, जादूगिरी ॥ ४ ॥
 निसर्गमयगायनीं सतत वृक्ष मोढें डुलें ।
 स्वरोल्लसित वृत्तिनें हृदय पूर्ण झालें खुलें ॥
 कसें मुदित वृत्तिचे गमति हातवारे अहा ! ।
 म्हणो कुणिहि “ नाचरे दिसति पर्ण सारे पहा ” ! ॥ ५ ॥

प्रमुग्ध असणें, बरें डुलत राहणें, वाटलें ।
परी स्फुरण राहिना क्षणभरीं, हृदीं दाटलें ॥
म्हणोनि कविता अशी उसळुनी पहा पातलीः— ।
शिरोन्नत करोनियां बघत तों उषा हांसली ॥ ६ ॥

शालीबंडा हैद्राबाद दक्षिण. }
रविवार, अ. श्रा. व. १२ शके १८५०. }



७ होणार तें होउं दे.

वृत्त—शार्दूलविक्रीडित.

कां बा खंति सदैव मानिशि मना ! कां दैन्यवाणा जर्गी ? ।
 प्राक्सिद्धा भवितव्यता न गणतां संत्रस्त होशी उगी ? ॥
 गेलें, जाइल, त्यांत दुःख कसलें ? जाणार तें जाउं दे ॥
 तूं राहोनि उगा सदा बघत जा होणार तें होउं दे ॥ १ ॥
 दैन्याचें जग, येथ दैन्य पिकतें, दीनास तें पावतें ।
 येथें नाहिंच कांहीं शाश्वत असें, दृष्टींत जें मावतें ॥
 राही पोहत पूर्ण निश्चलमनें द्वंद्वप्रवाहीं मुदें ।
 तूं राहोनि उगा सदा बघत जा होणार तें होउं दे ॥ २ ॥
 आहे एकचि जन्मसिद्ध तव हें स्वानंदसाम्राज्य रे ।
 जेथें नाहिंच मृत्यु होशिल कसा तूं व्याप्त तेथें जरें ॥
 कां रे व्यर्थचि वाहशीं भवभयां ? तत्कर्म त्या सारुं दे ! ।
 तूं राहोनि उगा सदा बघत जा होणार तें होउं दे ॥ ३ ॥
 इच्छामूलक दैन्य दुःख सगळें दीनांमुळें जहालें ।
 त्यांतें स्वप्निहि तृप्ति शांति न मिळे आशाळती जे खुळे ॥
 नाहिं दुःखचि कीं, परंतु करिती हे मूर्ख त्याचा उदे ।
 तूं राहोनि उगा सदा बघत जा होणार तें होउं दे ॥ ४ ॥
 आहे एकचि मूलभूत असली ती कल्पना सौख्यदा ।
 ध्यातां तत्कमनीयता त्वरित दे स्वर्गीय सौख्या सदा ॥
 केल्यानें उपयोग योग्य न तिचा ती दैन्य दुःखास दे ।
 तूं राहोनि उगा सदा बघत जा होणार तें होउं दे ॥ ५ ॥

खेदोल्लास युगास साम्य गणुनी भोक्तृत्व तें जाणुनी ।
 जेव्हां जें घडतें तदानुसरणीं निश्चित राही मनीं ॥
 स्वानंदार्णव अंतरीं स्थिर, वरी लाटाहि हेलाउं दे ।
 तूं राहोनि उगा सदा बघत जा होणार तें होउं दे ॥ ६ ॥
 संतस्तस्थिति सोडुनी बसत जा साहित्यसिंहासनीं ।
 आनंदोर्मि जिथें सदा उसळते काव्यौघसंवर्धिनी ॥
 आकाशांत ढगां सुखें विचरुं दे, मोर्दें तयां गर्जुं दे ।
 तूं राहोनि उगा सदा बघत जा होणार तें होउं दे ॥ ७ ॥
 पीयूषप्रतिभाधिका प्रतिपदीं अव्याहतस्रोत तो ।
 जेथें स्फूर्तिसमीर शांतसुमनेगंधासर्वे वाहतो ॥
 काव्यक्षेत्र विशाल रम्य फुलतें हर्षे लता डोलुं दे ।
 तूं राहोनि उगा सदा बघत जा होणार तें होउं दे ॥ ८ ॥
 प्रेमानें जरि कोणि यद्यपि मिषें वाखाणणी केलिया ।
 द्वेषानेंहि मना ! तुला दुखविण्यां वित्तादि नेळें लया ॥
 त्यांचा यत्न तयांस लभ्य म्हणुनी त्यांनाच कीं हर्षुं दे ।
 तूं राहोनि उगा सदा बघत जा होणार तें होउं दे ॥ ९ ॥
 केव्हांही नभ निर्विकार जरि तें अर्कोदयास्तां बघे ।
 लाली पाहुनि हास्य कीं जरि कुणां भासे तरी तें उगें ॥
 तैसे आगमनादि दृश्य सगळें कीं येउं दे जाउं दे ।
 तूं राहोनि उगा सदा बघत जा होणार तें होउं दे ॥ १० ॥

१ जोडी.

शालीबंडा, हैद्राबाद दक्षिण.

गुरुवार, ज्ये० शु० १२, शके १८५० }

८ स्वांतदृष्टा कवी

वृत्त—सग्विणी.

स्वांतदृष्टा असा एक आहे कवि
तो जर्धीं स्वानुभूती जनां ऐकवी ॥
हर्ष निभ्रांत ते होउनी ऐकती ।
बोल ज्याचे सदा ऐकुनी डोलती ॥ १ ॥

जो सदा राहतो कल्पनेच्या नभीं ।
आत्मविश्वासिं जो पूर्ण कोणां न भी ॥
आपुलें चालवी निल्य, कोठेंहि हा ।
सर्वदा तृप्त आनंद भोगी पहा ॥ २ ॥

चित्तिं जी उद्भवे कल्पना ज्या क्षणीं ।
तत्क्षणीं ती निमाल्या मनीच्या मनीं ॥
हेंच जो जाणतो, तोच होतो जनीं ।
स्वांतदृष्टा, असा जाणती त्या कुणी ॥ ३ ॥

दिव्य सौंदर्य हा जेधवां पाहतो ।
तेथ तद्रूपता सेवुनी राहतो ॥
स्वात्मतत्त्वीं सदा मग्न हा राहुनी ।
भोगितो स्वांतदृष्टत्व ही उन्मनी ॥ ४ ॥

अंबुदोद्भव असे होउनी बिंदु तो ।
धेत जेव्हां उड्या हर्षुनी गर्जतो ॥
धांवण्यां होतसे जीवनस्रोत तो ।
वीचिका-मालिका होउनी नाचतो ॥ ५ ॥

कोकिला पाहतां होत हा कूजित ।
 आम्र पाहोनियां होतसे अमृत ॥
 गंध होतो झणीं पुष्प जेथे दिसें ।
 मुग्ध बिंबाधरीं मंदहास्यें वसे ॥ ६ ॥
 मेदिनीं राहतो स्वर्गिचें जाणतो ।
 अंबरीं वागतो जीसर्वें धांवतो ॥
 दृष्टिनें पाहतो जें मनीं लक्षितो ।
 तेथिचें तेंच तो होउनी राहतो ॥ ७ ॥
 दुःखि भेटे कुणीं नीर ये लोचनीं ।
 कीं सुखी पाहतां हर्षतो तत्क्षणीं ॥
 आर्त आक्रंदनाकृष्ट हा होउनी ।
 सोडवाया तयां धांव घेई झणीं ॥ ८ ॥
 दिव्य पीयूष ऐसें कधीं वर्षवीः— ।
 दग्ध वृक्षां फुटे तत्क्षणीं पालवी ॥
 दुःखदैन्यादिकां घालवी, मालवी ।
 हर्ष, आनंद भाग्योदयां दाखवी ॥ ९ ॥
 प्रेम ठेवोनियां, गोड बोलोनियां ।
 सर्व भूतीं दया, वागणूकीं नया- ॥
 सर्वदा दाखवी लोक संतोषवी ।
 नीववी, हासवी, डोलवी, नाचवी ॥ १० ॥

काव्य कुसुम कलिका

सौरभ स्वागतां सेवुनीयां कवी ।

जाउनी गोड रुंजी अशी ऐकवी- ॥

तोषवी रंजवोनी लता डोलवी ।

दृश्य हें कोणती वृत्ति ना गुंगवी ! ॥ ११ ॥

सांडणें मांडणें कांहीं लागे न त्या ।

मोडणें जोडणें हेंहि नाहीं तया ॥

क्षुद्र ऐसें जगत्सौख्य जो लेखितो ।

स्वांतदृष्टत्व आनंद तो भोगितो ॥ १२ ॥

कांहीं नेणें अशा त्या भ्रमां त्यागुनी ।

ठेवि जो जाणण्याचीच इच्छा मनीं ।

लागतो सत्वरें जाणण्याच्या पथीं ।

सत्यसंकल्पदाता असे श्रीपती ॥ १३ ॥

जाणतां जाणतां सर्व जाणे जसें ।

नेणतां नेणतां कांहीं नेणें तसें ॥

जाणणें नेणणें दोन्ही छेपे जिथें ।

त्वांतदृष्टा सदा राहि मोदें तिथें ॥ १४ ॥

नित्यशः स्वप्नसाम्राज्य जो निर्मुनी-- ।

सौख्य भोगी तरी सत्य तें ना गणी ॥

तेंवि पाहे जर्गी वावरेही उगी ।

स्वांतदृष्टा असा तोच आहे जर्गी ॥ १५ ॥

जाणतो जो जगां दीर्घस्वप्नापरीं ।

आत्मविश्वास जो ठेवितो अंतरीं ॥

ज्ञानरूपींच होउनी राहतो ।
 स्वांतदृष्टत्व हें सौख्य तो भोगितो ॥ १६ ॥
 ‘ जें न पाहे रवी ’ तेंहि पाहे कवी ।
 या म्हणीतें जणूं हा असें चालवी ॥
 सच्चिदानंद तत्त्वेच हा सत्वर ।
 पृच्छका नीववी देउनी उत्तर ॥ १७ ॥
 जें न जाणें विधी गुप्त ऐसा निधी ।
 जी न लाभे कधीं स्वांतदृष्टत्व धी ॥
 तीव्र जिज्ञासु जो स्वकृपें त्यास हा ।
 निर्विकल्पीं सदा मग्न ठेवी पहा ॥ १८ ॥
 सांत सादी अशा ध्वांत माया भ्रमां ।
 लोपवी अद्वयानंतदीप्तीं तमां ॥
 स्वानुभूतित्व ही ज्या स्थलीं लोपते ।
 हेंच कीं स्वांतदृष्टत्व कैवल्य तें ॥ १९ ॥
 कल्पना तींत हे बोल जो ऐकवी ।
 ‘ ब्रह्म हस्तांतरं ’ तेंहि कीं दाखवी ॥
 स्वानुभूतित्व या अमृता चाखवी ।
 एक आहे असा “ स्वांतदृष्टा कवी ” ॥ २० ॥

पुणे.
 मा. व. १ श. १८५९

}

९. सामर्थ्य सप्तक

वृत्त—मंदारमाला.

‘ व्याघ्रास ज्याचा दरारा असा हा महाशूर सिंहासही ना गणी ।
 अश्वास हा लोळवी मुष्टिघातें महा मत्त मातंगही पाडुनी ॥
 एकाच हातें कबंधें रणीं हा पहा नाचवीतो शतार्ची शतें ।
सामर्थ्य माझें मला पूर्ण ठावें म्हणा जें मनां काय मानेल तें १
 ‘ बुध्यादिकत्वे बलाच्याहि योगें महाहिंस्र पश्चादिकां शीणवी ।
 निःशंक व्याघ्रासवें कीं अजातें पहा एक पात्रीं पया पाजवी, ॥
 घेती किती कार्य यंत्राकडोनी कशी गोड ही मंजुषा बोलते ।
सामर्थ्य माझें मला पूर्ण ठावें म्हणा जें मनां काय मानेल तें ॥ २ ॥
 स्फुल्लिगही मत्प्रकाशाग्निच्या हे सहस्रांश ना चंद्रमा तो रवी ।
 प्रत्यक्ष शून्यासही पाहतो मी, नसें अंतरिक्षाचिही थोरवी ॥
 माझ्या स्वरूपाब्धिच्या साम्यतेनें गणावें महासागरा थेंब ते ।
सामर्थ्य माझें मला पूर्ण ठावें म्हणा जें मनां काय मानेल तें ॥ ३ ॥
 होतो जगद्रूप तेव्हां जगातें मनीं जाणतो सांगतोही मुखें ।
 जाणें जरी मी मला निश्चयानें मदीयत्व मी मात्र सांगू शके ॥
 माझ्या स्वरूपां न कोणीच जाणें असें अद्वयाचिंत्य अदृष्ट तें ।
सामर्थ्य माझें मला पूर्ण ठावें म्हणा जें मनां काय मानेल तें ॥ ४ ॥
 लीलें महाकाशही डावलोनी अनंतांत मी वावरोनी झणीं ।
 मायाज्ञतेच्या तमां घालवोनी वसे माझिया स्वप्रकाशांत मी ॥
 स्वस्थान सांडी परंतू न केव्हां अपूर्वत्व त्यांतील जें हेंच तें ।
सामर्थ्य माझें मला पूर्ण ठावें म्हणा जें मनां काय मानेल तें ५

सूर्यादि वस्तूस मी मत्प्रकाशें, तमालागिंही मीच पाहे जसें— ।
 तैसें महाहूनही मीच मोटा, अणूहूनही सान मी होतसे ॥
 माझ्यांत आहे अभावप्रमाही, जगद्यंतदृष्टत्वही राहते ।
 सामर्थ्य माझें मला पूर्ण ठावें, म्हणा जें मना काय मानेल तें॥६॥
 विश्वाचिया बुद्धुदामाजि माझ्या, स्वरूपांश बिंबास मी बिंबवी ।
 सद्रूप होतो जगाच्याहि पूर्वी, असद्रूप ऐशा जगां भासवी !।
 राहीन माझाच मी एकटा, हें अनेकत्वही एक मद्रूप तें ।
 सामर्थ्य माझें मला पूर्ण ठावें, म्हणा जें मना काय मानेल तें॥७॥

उणे,
 मा. व. १ श. १८४९. }



१० स्वाहित-सप्तक*

वृत्त—द्रुतविलंबित.

जनहितास्तव जो स्वाहिताहुनी—झटतसे अधिकाधिक जाणुनी ॥
 प्रभुहि तोषुनि तो करितो झणीं । निज दयाच तयावरि तत्क्षणीं ॥ १ ॥
 सकल भूतदया न जया मनीं । नर निरर्थक व्यर्थचि जन्मुनी ।
 क्षितितलावरि लाभलिया तया । विफल तें धन येइ न जें व्यया ॥ २ ॥
 जनचि जो जगिं जाणि जनार्दन । जनहि जाणति त्या निज जीवन ॥
 करित जाइल जो जन पूजन । तरिच भोगिल सौख्य चिरंतन ॥ ३ ॥
 घडलियां जनताहित तत्क्षणीं । लवहि तत्स्मृति ठेवि न जो मनीं ॥
 करित कर्म तसें जरि संतत । तरिच त्यास मिळें सुख शाश्वत ॥ ४ ॥
 क्षणिक कर्महि तेंच तयां झणीं । फलद होय, मदीय जया गणीं ॥
 जरि करी लिखितावरती सही । तरिच जाचक होय तयास ही ॥ ५ ॥
 जन दुजे न जनार्दन अल्पही । गणत देवहि, देशहि, देहही, ॥
 कृति किती जरि वृत्तिविणें घडे । फिरुनि ती न कधीहि गळां पडे ॥ ६ ॥
 भुलवि ज्यास न कीर्ति निज स्तुती । सतत ठेवि समान मनःस्थिती ॥
स्वाहित तेंच जगाद्वित साधिल्या । उमगलेच अहेतुक कर्म त्या ॥ ७ ॥

पुणें,
 रविवार, फा० शु० ६ शके १८४९ }

५

५

५

५

*मासिक मनोरंजनांतून ही कविता आली आहे.

११ “सुखस्वरूप”*

वृत्त-द्रुतविलंबित.

सुखविती नच कोणि कधी कुणां
 सुखद होय खरी निज कल्पना ।
 स्मृति अशी निज वस्तुच वासना
 सुखवि दाउनि आपुली आपणां ॥ १ ॥

सुखविण्या सकलां कलिका किती—
 लुटविती मधुगंध जगाप्रती ! ।
 तरिहि होइ न ती सुखदा कुती—
 मनुजवृत्ति जरी नच जाय ती ॥ २ ॥

अमित दृश्यहि दृष्टितं मावतें
 स्मृतिनिधीतलें संतत राहतें ।
 फिरुनि येत असें मनिं तेंच तें
 म्हणुनि आवडतें अपुलेंच तें ॥ ३ ॥

हरवलें अपुलें पहिलें नवें
 गवसलें तसलें—तरि तें नव्हे— ।
 मिळविलें दुसरें म्हणती खुळे
 परि जुनेच मिळे नच त्या कळे ॥ ४ ॥

क्षणिक या विषयां मनिं चिंतुनी
 उगिच कां स्वसुखां मुकशी झणी ।

* ही कविता विविधज्ञानविस्तार जाने० १९२९च्या अंकांतून आली आहे.

काव्य कुसुम कलिका

क्षण तरी अवरी अपुल्या मना
करित जा मनुजा ! प्रभुर्चितना ॥ ५ ॥
विषयसंगति रंगति जे जन
त्वरित खंगनि भंगुनि ते मन ।
नच असे हिरवा बरवा पहा
करिल भंग मनोरथ रंग हा ॥ ६ ॥
अतुल शूर, भले, कसले बली
विषयबर्फजलें मिजले जरी ।
तसिहि काकडले पडले जलीं
त्वरित ते बुडले दडले तलीं ॥ ७ ॥
दगड जे पडले बुडले जसे
कुणि न ऐकियलें तरले तसे— ।
विषयिं जे रतले फिरले न ते
जन कसे भ्रमले रमले तिथें ! ८ ॥
प्रभुपदास सदां हृदयांतरीं
बसविल्यासचि तो विजया वरी ।
अतुल होईल हो सुखि सत्तरी
सदनिं वा वनिं वावरला तरी ॥ ९ ॥
सकलसाक्षि असा प्रभु जो खरा
विषय हाच पहा अपुला करा ।
सहज होईल हो प्रभुच्या दयें
त्वरित सर्व निसर्गचि तो स्वयें ॥ १० ॥

अमित पुण्य जरी पदरीं असे
तरिच शांति खरी ह्दयीं वसे ।
अतुल दिव्य असा **सुखरूप** तो
म्हणुनि ती सहजस्थिति भोगितो ॥ ११ ॥

पुणे
गुरुवार फा० शु० २ शके १८४९ }



१२ कीं वेडे सगळे मिळोनि जगतीं

बाजार हा मांडिती*

वृत्त—शा०वि०

वाटे कीं प्रियशोधनीं फिरतसे ही सृष्टिदेवी सदा ।
 दुर्दैवी विरहातुरा भ्रमतसे तैसें न कोणी कदा ॥
 स्वच्छंदें विहारे असें जरि म्हणूं कष्टे अविश्रांत कां ? ।
 केव्हांही निजभोंवतींच मगही धात्री नव्हे भ्रांत का ॥ १ ॥
 सोत्कंठा जणुं नित्य सस्मित अशी भानूदयीं भू दिसे ।
 हर्षोल्लास तसाच अस्तसमयीं, हें वेड कां हो नसे ! ॥
 खेदें अश्रुज—निर्झरोद्गम कुठें शोकापगा भासवी ।
 संतापें हृदयां विदारुनि कुठें ज्वालामुखी दाखवी ॥ २ ॥
 कोठें कोमलपुष्प धारण करी कोठें शिले ते धरी ।
 कीं कोठें विलसे सुहास्यलहरी दुःखाश्रु कोठें तरी ॥
 केव्हां रुक्ष कधीं सुरम्य मग हें वैचित्र्य कीं क्रांतिचें ।
 खेदोल्लास तसें प्रियाप्रिय गमे वैषम्य कीं भ्रांतिचें ॥ ३ ॥
 आनंदें जरि ही अलंकृत अशी भासे जगातें दिनीं ।
 शोकें तीच तमीं कचा विखरुनी तद्रूप वे मेदनीं ॥
 त्यागोनी निजरूप कीटक धरी भृंगस्वरूपी जसें ।
 भूदेवीपति विष्णु चितनिं जणूं कृष्ण स्वयें होतसें ॥ ४ ॥
 हर्म्योद्यान सुरम्य कोमल अशा पुष्पां फलां त्यागुनी ।
 कांतारीं विरही वसे म्हणुनि तो भ्रांतिष्ट होई जनीं ॥

* मासिक मनोरंजन एप्रिल १९२३च्या अंकांतून ही कविता प्रसिद्ध झाली आहे.

वेडया या वनदेविनेहि अपुल्या वेडांत कीं हो असे— ।
 कांटे सांठविले समस्त अपुल्या ओटींत भ्रांतिष्टसे ! ॥ ५ ॥
 खेदें ओरडती घनवृज, जसे वप्राद्रि आक्रंदती ।
 वृक्षव्रातहि वारिवाहसम त्या दुःखाश्रु कां गाळिती ! ।
 कां हो सांठवि कूप पल्लव तथा ओढे नद्या वाहती ।
कीं वेडे सगळे मिळोनि जगतीं बाजार हा मांडिती ॥ ६ ॥
 होती क्षारतरंग अर्णविं नद्या त्यागोनि स्वादिष्टता ।
 सोडी तो न परंतु अल्पहि कधीं क्षारत्व काषायता ॥
 त्या वेडया—असुनी सुधा परिसुखें होतात सिंधु स्वयें ।
 तोही पूर्ण खुळा तथा मधुरता संसर्गयोगें न ये ॥ ७ ॥
 वाटे धन्य कवीस जी विलसनें हास्योपमा योजुनी ।
 नक्षत्रां वधुनी जसे म्हणति ‘ ही हांसे जणूं यामिनी ’ ॥
 येई हास्य न कां वधोनि असली हास्यास्पदायोग्य ती ।
 कीं दुःखी हृदयां जसे गमतसे तैसेंच ते कल्पिती ॥ ८ ॥
 शोकावेग न साहवे म्हणुनिया जैशा स्त्रिया भावडया ।
 बांधोनी कटिला शिला झडकरी कूपांत घेती उडया ॥
 तैसी घेई जणूं उडी घनतमीं सौदामिनी भूवरी ।
 रात्रीं नित्य किती तरीहि अवनीं नक्षत्रही त्यापरी ॥ ९ ॥
 आकाशांत शशांक शांत दिसतो तैशा तयाच्या कला ।
 हर्षे पूर्ण परा प्रसन्न परि तो दुःखीच भासे मला ॥
 आशा वा जगण्यास साधन खरें कांहींच जेव्हां नुरे ।
 कीं आतां मरणें बरें म्हणुनिया हा कृष्णपक्षीं झुरे ॥ १० ॥

काव्य कुसुम कलिका

जेव्हां भास्कर अंबरीं उगवतो कां हा पडे पांडरा ।
तारा सर्वहि लोपल्या म्हणुनि कां झाला असा घाबरा ॥
ज्याचें दुःख तयास ठाउक जरी, हा मात्र भीरू खरा ।
तैसा भ्रांतहि शोकमग्न विधु कीं राखी न धैर्या जरा ॥ ११ ॥
ऐकोनी वच हें ‘ उषा हंसतसे ’ ऐसें हंसें येतसे ।
आतां संशय येइ सत्यचि मला लागेल हास्यें पिसे ॥
हास्याश्रू गळती—परंतु किति ते ?—अत्यल्प—ऐसें कसे ? ।
अश्रूनेंच सबंध भूमि भिजते—हांसे कुणी कां असें ? ॥ १२ ॥
नीहाराश्रु धवोनि कोणिहि म्हणे “ खेदें रडे ही उषा ” ।
वाटे ही उपमा कधीं नच—खऱ्या, न्यायी, रसज्ञा, मृषा ॥
या साक्षीस समस्त पंकज जलीं—हें वृक्ष हस्तांतलीं ।
किंवा अश्रु अनेक घेउनि उभे प्रत्येक पर्णांगुलीं ॥ १३ ॥
प्रातःकालिं गमे सहस्रकर कीं आलिंगनोत्सुकसा ।
ये बाहू पसरौनि, कोणि म्हणती आरक्त कां हो असा ? ॥
कीं कामांध्र अधीर होउनि बलें कीं धुंद झाला मुदें ? ।
पृथ्वीच्या इतुक्या समीप जणुं कीं संलग्न झाला मुदें ? ॥ १४ ॥
माध्याह्नीं मग उंच जाइ इतुका संतप्त कां होउनी ? ।
कीं कोणी विरहभ्रमांत स्वजनां त्यागोनि जाई वनीं ॥
येई खालति सत्वरें पुनरपी गेला जसा तो नभीं ।
घेई शेवटीं अर्णवीं रवि उडी, मृत्युस दुःखी न भी ! ॥ १५ ॥
प्राणत्याग करावया म्हणुनियां प्राणी अकालीं जरी ।
मृत्यूचा अपमानही करुनियां देती पराच्या करीं ॥

सत्तेचा उपयोग काल न करी संतप्त जीवा वरी ।
तोही दुःखि म्हणोनि कोप अवरी, ठेवी दया अंतरी ॥ १६ ॥
किंवा भ्रांत तयास कां म्हणुं नये—मृत्यूस जे इच्छिती ।
त्यातें मागुनि—सत्वरें प्रियजनां सौख्यांत जे नांदती ॥
नेतो क्रूरपणें विभक्त करुनी पाही न दुःखी सुखी ।
योग्यायोग्य अवालवृद्ध न गणीं, सर्वास टाकी मुखीं ॥ १७ ॥
पाहोनी नभिं मेघ वृत्त कथणें कीं दूत त्या कल्पणें ।
रानामाजिं न काय कोण बघणें वृक्षादि आलिंगिणें ॥
काया दंडविणें बहूत परिणें, किंवा शेवा रक्षिणें ।
दुःखानें विरहीच धारण करी—ही भ्रांतिचीं लक्षणें ॥ १८ ॥
उत्पत्ति स्थिति नाश हे त्रिविधही जीवां उपाधी जसे ।
ईशां विश्व—म्हणोनि विश्वविरहीं ऐक्यत्व आत्मीं वसें ॥
प्राणत्याग परिस्थितीतहि वसे जो मुक्तताहीन तो— ।
प्राप्तेच्छा प्रियवस्तुची धरुनियां प्राणी पुन्हां जन्मतो ॥ १९ ॥

हैद्राबाद, दक्षिण
गुरुवार, मार्ग० कृ० ८ शके १८४३ }



१३ चंपकमाला

वृत्त—चंपकमाला.

चंपकमला जी नयनाला, लुब्धवि देई हर्ष मनाला
गुंगवि वृत्ती हाय अशी ती, अंगणिं एक्या लोलत होती ॥१॥
ती पडलेली ती मळलेली, विस्कटलेली ती तुटलेली
कुस्करलेली कीं सुकलेली, तीव्र उन्हांनें जी जळलेली ॥ २ ॥
सौरभपाशां घालुनि पायीं, जी पथिकाला ओढुनि नेई
पाउल कांहीं टाकुं न देई, संतत जी कां गुंगुनि ठेवी ॥ ३ ॥
हाय अशी ती चंपकमाला, साहत होती दैन्यदशेला
दिन जनांच्या तीव्र छलाला, दुष्ट मनाच्या क्रूरपणाला ॥ ४ ॥
भोगित होती हाल अपेष्टा, वानर किंवा राक्षसचेष्टा—
कां न गणावे या असल्याला, कोण म्हणावे मानुषलीला ? ॥५॥
कां उगि द्यावा दोष कुणाला, व्यर्थ कशाला दुःख मनाला
कां दुसऱ्याला कीं अपुल्याला, मानहि द्यावा दैवबलाला ॥६॥
कांहीं म्हणा ती चंपकमाला, दीन मुखानें दृश्य जगाला
दावित होती कीं सुहृदाला, मागतसे ती न्याय जगाला ॥७॥
काय परीक्षा ही रसिकांची, घेत असे, कीं न्याय नयाची
कीं सुहृदांच्या सज्जनतेची, भूतदयेची, माणुसकीची ? ॥८॥
पाहुनि माला भान उडालें, चित्त कवीचें आर्द्र जालें
शांति तयाची भंगुनि गेली, दुःखित झाला शुद्धि निमाली ॥९॥
सत्वर ऐशी हांक निघाली, धांडुनि येई गा वनमाली
याच निनादें गुंगुनि गेला, संतत बाहे धीर न ज्याला ॥१०॥
धांवत गेला धांडुनि आला, बावरलेला घाबरलेला
उच्चरवानें तो सकलांला, मारित हांका कीं भ्रमराला ॥११॥

पुष्प पाहुनी धांउनि येई, संतत तेथें गुंगुनि राही
जो सुमगंधा नित्य मुकेला, हाय! कसा हो तोहि न आला?॥ १२॥
अंतरिं बाहे सत्वरि धांवे, उत्सुकतेनें तत्क्षणि पाहे
जो निजधांवा ऐकुनि धांवे, त्या असल्याला काय म्हणावें? ॥ १३॥
सर्व सुमानां तोषवुं जाणे, एकुण एकां गाइल गाणें
येइल येथें मृंग कधीं कां? व्यर्थचि साज्या होतिल हांका ॥ १४॥
चंपकपुष्पा सन्निध येणें, होइ जयाला लाजिरवाणें
काय न ठावे त्या मधुपाला, येथ असे ही चंपकमाला ॥ १५॥

पुणें, सदाशिव
सोमवार, फा० शु० १५ शके १८५०

❧

❧

❧

❧

१४ कवीचें जग

चाल—श्यामाराणी.

शब्द सृष्टि जी धांवत शून्यां
 नव्योज्जीवन तींत घालुनी
 तमस रसातल स्वर्ग करोनी
 अचलवासि जनांला दावी ऐसा एक असे कवि तो ॥ १ ॥

बघत सदा दिव्यप्रभ कांती
 हर्ष शांति तद्भृदय प्रांतीं
 ती पसरायां जगदभ्यंतरि खपत अहर्निश जो असतो ॥ २ ॥

मनोलोभनीया वसुधा ही
 उरुनि भरे दिग्प्रांतहि दाही
 तरिही जागा अपुरी होई
 म्हणुनि कल्पानानभ निर्मुनियां स्वैरपणें तेथें वसतो ॥ ३ ॥

दिव्य कल्पलतिकेला सुमनें
 निर्मुनि ल्यावरि रचितो कवनें
 दिव्यप्रेम निबंधन घालुनि, प्रबंध अपुले ऐकवितो ॥ ४ ॥

विशुष्कतरु मधुमास नसे तरि
 कोमल नवपल्लव शोभित करि
 कलिकान्वित ही करोनि सत्वरि
 सौरभशालि सुमें निवडोनी, प्रेमानें गुंफित बसतो ॥ ५ ॥

अपुल्यांतच गुणगुणत बसे
 कधीं लकेरी फेंकितसे
 दिव्य भावमय उत्सुकतेन, अवाङ्मनोगोचर गातो ॥ ६ ॥

निज गायन जंव तो ऐकवितो
 दुर्भग सृष्टी थरारवीतो
 चराचरात्मक विश्वगोल तो
 लहरि—विलासावरी तरंगत, अहा ! कसा संतत झुलतो ॥ ७ ॥
 द्राक्षासवपानमत्त दिसतो
 कधिं नंदन काननीं विहरतो
 तेथिल अद्भुत गोष्टी सांगुनि, चकितचि लोकांना करितो ॥ ७ ॥
 चित्त सदांचें ज्याचें उघडे
 गौल्य वाच्य भेदीं जो न पडे
 शुद्ध मोकलेपणा आवडे
 ब्रह्मांडांतिल अणुरेणूंशीं, प्रेमभरें वोळत बसतो ॥ ९ ॥
 कधिं हर्षाचें उकली गूढ
 तीव्र दुःख गरल व्यामूढ—
 जरी असे तो स्वयें परंतू, स्वमुखें पीयूषा स्रवतो ॥ १० ॥
 त्याचा एक विषय आवडता
 कविता अथवा रसिक श्रोता
 भाग्यें अवचित गांठीं पडतां
 निज काव्यां ऐकवीत असतां, विश्वाशीं हितगुज करितो ॥ ११ ॥
 कुणास कधिं सुखदुःख सांगतो
 हृदय भावना व्यक्तहि करितो
 मनोयोजना ही कधिं सांगे, जेव्हां कां अगदीं खुलतो ॥ १२ ॥
 “ व्योमाच्छादन जीर्ण जाहलें
 किती दिसांचें बुरसटलेलें

शाकारावें म्हणतों—अपुलें
 जें जें जेव्हां घडें खरें परि, उगींच अपुलें “हें” म्हणतों” ॥ १३ ॥
 बोलत असतां मधेंच गुंगे—
 “ कां ईशानें असलीं व्यंगें
 अजुनि ठेविलीं—सहज गोष्ट ही,—परि न मनावरि तो घेतो” ॥ १४ ॥
 मनांत येतां धीर न त्यातें
 लवेक ही पण युगसम गमते
 शंका कशि ती—कधीं न शिवते
 लगेच अपुल्या कल्पित जगतीं, साधुं लागतो यत्नहि तो ॥ १५ ॥
 हिमकर्णिका मृदुकमलदलावरि
 चिरस्थायि करि त्यां मौक्तिकपरि
 अद्भुतचारा प्रेमें स्वकरें, हंसाला कां चारवितो ? ॥ १६ ॥
 परभृत, शुक, षट्पद मधमाशी,
 क्रौंच, हंस, चक्रवाक, दंशी
 मयूर, सारस, बकादिकांशीं
 गोड बोलके करोनि संतत, गप्पा हांकितही बसतो ॥ १७ ॥
 चंपक नव पुष्पांवरि बसवी
 भृंगतती—गुंजारव करवी
 मधुपानहि मनसोक्त करवुनी, तृप्तमनें आपण हंसतो ॥ १८ ॥
 पुष्पान्वित चंदन औदुंबर
 बकुल पारिजातकादि तरुवर
 क्षणोक्षणीं वाढवीत झरझर
 पुष्पवंत फलसंतति त्यांची, विविधपणें संवर्धवितो ॥ १९ ॥

स्वाततंत्र्याचा अविरुद्धानिल
 स्वैरपणानें—आनंदोत्पल
 विकसवोनि—कांचन—कस्तूरी—पराग संतत उधळवितो ॥ २० ॥
 कंटकविहिन केतकीपर्णे
 तत्सम संशोभनीय सुमनें
 त्यावरि निर्मुनियां हर्षानें
 स्वोद्यानांतिल पुष्परसाची—सुगंधसरिता वाहवितो ॥ २१ ॥
 कविचें जग—फल कल्पतरूचें
 त्रैकालिक सत्यत्व त्याचें
 “स्वर्ग, मृत्यु, पाताल काल्पनिक” हेंच खरें पटवित असतो ॥ २२ ॥
 चिरमंगलमय उषाच जेथें
 रम्योद्यानां हंसवित असते
 आनंदाचें अंबर तेथें
 सुषुप्ति जागृति जड जाणोनी, तैजसविश्रामधिं वसतो ॥ २३ ॥
 म्हणे ‘ धन्यकवि ’ जरि जो तो
 धन्य खरा जो तोच जाणतो—
 अनुपम ‘कविचें जग’ ती जागा, सदैव जागा जो असतो ॥ २४ ॥

हैद्राबाद दक्षिण,
 रविवार, श्रा० कृ० ३ शके १८५०

}

ॐ

ॐ

ॐ

ॐ

१५ निसर्गदेवीची भूपाळी

चाल—केशवकरणी

ऊठ पहा रे मन्या लाडक्या माझ्या एकुलत्या
लाडक्या, माझ्या एकुलत्या !
दिशा उजळल्या रात्रभरीं ज्या होत्या व्याकुल त्या ॥ ध्रु० ॥
नक्षत्रांचा केर नभीचा झाडुनिया ही उषा
उजळवी बघ या दाही दिशा ॥ १ ॥
पक्षांची ही रंजी पेकुनि वृक्ष पहा डुलती
पाकळ्या कलिकांच्या खुलती ॥ २ ॥
व्योमींच्या निजसदनीं खग बघ उंच किती उडती
बघुनिया तरुवर आनंदती ॥ ३ ॥
दुर्वाकुरही निज शिर उन्नत वरचेवर करिती
बालिश लीलें उडुं बघती ॥ ४ ॥
हंसरि उषा ही आनंदानें बघ स्वागत करिते
धन्य रे भाग्य जागृताचें ॥ ५ ॥
निद्रित जग पाहुनि कुणि नेलीं कुसुमें गगनींचीं
शोभा जी कां त्रिभुवनिची ॥ ६ ॥
फुलें एकसर गेलीं वरचीं वरच्या वरि उडूनी
परंतू फुललि विविध भुवनीं ॥ ७ ॥
उपवन फुललें, सदनहि फुललें, अपुलें मन फुलले
सौरभ दरवळुनी गेलें ॥ ८ ॥
पीतवर्ण तें सुवर्ण झळके गिरिशिखरांवरती
रुप्याचे झरे वाहताती ॥ ८ ॥

निज पितयाच्या अंकावरि या खेळति गिरिकुमरी
 आपगा चपलगामि सुंदरी ॥ १० ॥
 पतिसदनीं जावयास बघ ह्या अधिर कशा दिसती
 घेउनी उड्या त्वरे पळती ॥ ११ ॥
 बघ हा वट एकाग्र मनानें उग्र तपा बसला
 तपस्वी असा न कधिं दिसला ॥ १२ ॥
 जटा, स्मश्रु, नख, इतुके ज्याचें वाढुनियां गेलें
 भूर्मामध्ये ते शिरलें ॥ १३ ॥
 श्रीप्रभुसाक्षात्कारभाग्य हा संतत अनुभवितो
 म्हणुनि कीं प्रेमअश्रु ढाळितो ॥ १४ ॥
 रक्तपीतवर्णाचा कसला तेजोमय बघ हा !
 झळकतो राजमुकुट किति अहा ! ॥ १५ ॥
 ठेवुनियां दिक्पाल मुकुट हा नगराजाच्या शिरीं
 वारित रश्मिचामरें वरी ॥ १६ ॥
 अर्पण करण्या पुष्पगुच्छ ते, मधुर फळें बघ तीं
 घेउनी वृक्ष उभें असती ॥ १७ ॥
 धेनु निघाल्या उत्सुकतेनें वनां जावयाला
 कामिनी लागति कामाला ॥ १८ ॥
 बघ जग सारें जागें झालें सोडि बिछान्याला
 आळशी असला तूं कसला ? ॥ १९ ॥
“ जो सोया नर बोहि गमाया, जागा सो पाया ”
 हाच रे उन्नतिचा पाया ॥ २० ॥

काव्य कुसुम कलिका

जागा जो नर तोच मिळवितो विश्वहृदयिं जागा
मिळवि रे ! नित्य नवी जागा ॥ २१ ॥

भक्त गाति यश प्रभुमहाद्वारीं तूंहि ऊठ जा, गा,
ऊठ रे ऊठ होईं जागा ॥ २२ ॥

संस्थान श्रीमाणिकनगर }
सोमवार, श्रा० व० १० शके १८४९ }

ॐ

ॐ

ॐ

ॐ

१६ मनुजा !

(वृत्त-पृथ्वी)

“ कशास बसशीं ” ? असा सतत खिन्न कां होउनी ? ।
 तुला सुखविण्या पहा झटत विश्व रात्रांदिनीं ॥
 म्हणोनि तुज आयुही बघ तसें पुरेसें मिळे ।
 वृथाच मनुजा ! तया करिशीं ज्यास ईशें दिलें ॥ १ ॥
 उगेच नभ कां खुलें ? रवि न चंद्र — आमानीशीं ॥
 विरक्त विधवा जशी — शशिविहीन ही कां तशी ?
 वृथाच मग काय या चमकती नभीं तारका ? ।
 स्वयन्तबल पाहुनी करित कार्य नाहीत कां ? ॥ २ ॥
 “ कशास जगशीं ” ? तुझा उगिच भार विश्वास ना ? ।
 अतृप्त तरि भाळशीं विषयसौख्यआश्वासना ॥
 क्षणांत किति कीट ते उपजले व मेले उगीं ।
 “ कशास मरशीं ” ? तसा जरि न कांहीं केलें जगीं ॥ ३ ॥
 वजाच करिशीं, अहा ! वय, तुझें पिसें हें कसें ? ।
 विभागाशि दुज्यां जगीं, जगत हें सदांचें नसे ॥
 म्हणोनि करि बेरिजां, मिळवि कल्पना कीं नवी ।
 गुणोनि तव सद्गुणें शतगुणें तया वाढवी ॥ ४ ॥
 सदैव बघ पाजले तव करीं स्फुरदीपिका ।
 तिचा सदुपयोग बा ! करुनि धन्य होशी न कां ? ॥
 असोनि सुरधेनु ही पुरवि नित्य साहित्य जी ।
 किमर्थ दवडोनि ती करिशि हाय सेवा दुजी ॥ ५ ॥
 महत्कृति अशी करी स्मृति तुझी जगीं राहुं दे ।
 सकौतुक विलोकनें सतत विश्व डोले मुदें ॥

काव्य कुसुम कलिका

अशाश्वतचि सर्व ते जगति वस्तु व्यक्तित्व ही ।
नकोच मन गुंतवूं चुकुनि पुत्र पौत्रादिकीं ॥ ६ ॥
अतांच — जरि कीं म्हणूं — “ अशुभ हें कशाला वदा ” ।—
कृतांतहितकांक्षिणी टपतसे जरा सर्वदा ॥
सदैव तुजभोंवती मरणही तुझें कीं फिरे ।
तुझें व्यसन पाहुनी पडति सन्मनाला घरे ! ॥ ७ ॥
कसेंहि उधळावया नसति आयुरत्नें अहा ।
तव स्मृति कलत्र हे उलट घालवीती पहा—॥
नवें सदन बांधिती निज चरित्र वर्धावयां
तयांस सुखवाग्रया उगिच घालवीशीं वया ॥ ८ ॥
नसोनि जगतीं जसें शशिमिषें वसे भास्कर ।
असेंच करि कार्य जें जगति होय श्रेयस्कर ॥
तशीच जगिं ठेविं तूं कृति तुझी चिरंजीविनी ॥
जिवंत असतां जशी तुजशि होय आल्हादिनी ॥ ९ ॥
सदैव जरि राहशी जनहितास तूं जागुन ।
तरीच जग या जगीं, सफलही तुझें जीवन ॥
जनास्तवाचि कीं तुला अतुल जन्म हा लाभला ।
जगद्धित न साधल्या जगुनि व्यर्थ धिक् धिक् तुला ॥ १० ॥
निरिच्छ जगिं धन्य, तो उलट भीववीतो भवां ! ।
जगास मग तो हवा तरि, सदैव होतो नवा ।
जगज्जननि—जीव जे जगति जीववी जी धरा ।
म्हणेल कधिं कां कुणां? “ पडत मी, मला कीं धरा ” ? ॥ ११ ॥

शालीबंडा, हैद्राबाद दक्षिण
मंगळवार, श्रा० शु० ६ शके १८५० }

१७ स्फुरदेवते !

(वृत्त-पृथ्वी)

मलाच मुळि ना कळे हरवलें असें काय तें
 कुणांस मग आकळे — नच कधीं खरें वाटतें !
 मदीय यशवर्धिनी जननि काव्यदेवी तिला—
 असें सकल ठाउके करिल ही कृपा इच्छिल्या ॥ १ ॥
 नकोच कधिं अल्प ती कसलिही मला काळजी
 मदीय हितसाधनीं सतत घालवी काळ जी—
 तिच्या पदिं निमग्न कीं सतत राहणें त्यागुनी
 कशास डबकीं बघूं सुगम सोडुनी स्वर्धुनी ? ॥ २ ॥
 अशी न जगतांतली कुणि न पाहिली ऐकिली
 वसोनि जगतांतलीं विहरते नमीं एकली
 मुकी असुनि बोलते डुलविते शिरांदोलिका
 प्रगूढतर दाविते सहज ही स्फुरद्दीपिका ॥ ३ ॥
 कुणी तरि म्हणे असें “ कितिक आज राष्ट्र जगीं
 सभाग्य—तरि आजही म्हणवि हें महाराष्ट्र कीं
 तिथेंच तव जन्मही—असुनि मातृभाषा तुझी
 जिला विबुध वानिती म्हणविते महाराष्ट्र जी ॥ ४ ॥
 अमूल्य बघ हे हिरे दवडतोसि निश्वास जे
 करी हरण ती जरा तुजशि न्यावया जी सजे
 विकोश करण्या तुला टपत काल हा तस्कर
 तुझे असुनि होतसे परि दुजास श्रेयस्कर ॥ ५ ॥
 तुझ्यावरि—गमे कृपा स्फुरणदेवतेची—जनीं
 तदीय यश गाइ रे सतत तें स्वभाषेंतुनी

काव्य कुसुम कलिका

त्वरेंच विसरीं कसा गतकृती अतांपासुनी ”
असें वचन ऐकुनी चरकलें तदा मी मनीं ॥ ६ ॥
तपें उगिच दोन कीं दवडिलीं असें वाटलें
प्रसून परकीय जें तवपदीं बलें वाहिलें
जरी कवनमालिका तशि न लांबली फारशी
परंतु **उरदंतुनी**—म्हणति हीन जी **फारशी** ॥ ७ ॥
अशी धरिलि लालसा लिहिन एक **दीवान** मी
जरी तपयुगीं श्रमे तरि न कांहि मानीन मी
असोत बहू कंटकें नच कधीहि त्यां मी नमी
तदाब्धिगत जाहलें संवयिनें तसा मीन मी ॥ ८ ॥
तदर्ध अधिका अशी गणाति झालि प्रत्यक्षरीं
त्वरेंच परिपूरतता सहज होत होती—तरी
बधेन नच त्यां पुनः चुकुनिही न कीं पाहिलें
त्वदीयपदिं एकदां मम सुचित्त जें वेंधलें ॥ ९ ॥
अशा करपल्या फुलां कधि सुगंध कां येइल ?
विशुष्कमनवृक्ष हा नच गमें फलें देइल
जरी न मनिं वाटलें मज मिळेल उद्रावृता
परी तव कृपाच कीं करित शक्तही सर्वथा ॥ १० ॥
प्रदग्ध हृदयास कीं करिशिं तूं क्षमा तत्क्षणीं
कृपामृततुषारही त्वरित ल्यावरी सिंचुनी

१ पर्शियन वर्णाक्षर प्रासांतून क्रमानें लिहिलेल्या अनेक कवितांचा संग्रह.

नवीन मृदुपल्लवां, मधुर, रम्य पुष्पां, झणीं
 सुनिश्चयफलां उभविलेंस तूं मन्मनीं ॥ ११ ॥
 गतस्मरण जाहलें न कधिं, एकदां जें त्यजी
 म्हणोनि घडली पहा अशी दशाब्द सेवा तुझी
 प्रभुस्तवन ही कधीं, स्वमनभावसूक्तावली,
 निसर्गमयवर्णनें—तरिहि तीं तुला अर्पिलीं ॥ १२ ॥
 अनेकविषयांतुनी—सकल चाळिली ही मही
 सुतत्त्वमधुसार तें म्हणुनि कांहिं अभ्यात्मही—
 जसें मजशि प्रेरिलें लिहित मी, न गर्वाकुल
 असें सकल काव्य हें तुझिच दिव्यता उज्ज्वल ॥ १३ ॥
 तवस्फुरण तें अहा ! लव न हालतां डोलतां
 कसें कवन निर्मितें त्वरित चालतां बोलतां !
 स्वयें सतत जागवी हळुं हळूं मला टोंचुनी
 अशक्तवच, होति त्या गुदगुल्या कशा आंतुनी ! ॥ १४ ॥
 कधीं स्फुरणशक्ति ती मजशि सांगते कीं पहा—
 “ कशी मधुरकल्पना ! सरस शब्द कैसे अहा !
 असाच जरि राखिशीं बसुनि वृत्तिसातत्य कीं
 किर्तीक कवनोत्पलां बघार्शि रम्य काव्योदकीं ॥ १५ ॥
 समीरगत गंधही दरवळेल दाही दिशा
 अनेक दिसतील ही तुज परागराशी तशा
 नको तुजशि वाचणें कधिंहि पाणिनीयावली
 परी बघ दिसेल ती काशिहि काव्यरत्नावली ” ! ॥ १६ ॥

काव्य कुसुम कलिका

नितांत मनिं हर्षलें, गणुं शके न मी धन्यता
अशक्यतर वाटलें कलन दिव्यवात्सल्यता
समानहृदि कोणिं ना गवसलाच, मी एकला
गमे तरिहि लागते, अहह, दृष्ट माझी मला ॥ १७ ॥
कधींहि नच फारशी, अरविही न अभ्यासिली
न संस्कृत हि त्यापरी कधींहि शास्त्राती मुळीं
तरी स्फुरणदेवते ! करिशि सव्यसाची मला
सदोद्यतहि दों करें नमन हें असो गे तुला ॥ १८ ॥
निमग्नमयवृत्तिनें कवन फक्त तें वाचलें
“ भवाब्धितलिं राहिले तरिहि तेच कीं वांचले—”
असें मजशिं वाटलें स्तवन तें तुझे वाचतां
न मृत्युवश—भक्ततो—तरि सदैव कीं वांचतां ॥ १९ ॥
निमग्न तुझिया पर्दीं मन जधीं असें त्या क्षणीं
तव स्मरणमग्नता स्फुरण देववीते झणीं
विशुद्ध मन नाचतें विसरुनी जगद्भावना
स्ववृत्तिरत जाहल्या मग तुझीच आलोचना ॥ २० ॥
तुला लपवुं काय तें सकलभावनासाक्षिणी ?
नभेंदुनयनोत्सवे, मममनाब्धिसंवर्धिनी !
मदीय कवितेस ही बधुनि मीच कीं हर्षतों
अवर्ण्य सुख भोगतों हंसित वृत्तिनें डोलतों ॥ २१ ॥
मदीय हितकांक्षिणी नतकृपासुधावर्षिणी !
मदीय हृदिवासिनी सतत चित्तसंमोहिनी !

मदीयसुखवर्धिनी सुफलदा यशोकारिणी !
 मदीयअघहारिणी सकल सिद्धिदा स्वर्धुनी ! ॥ २२ ॥
 तुला सकल ठाउके—मत न अल्प आत्मस्तुती
 त्वदीय यशवर्णनीं स्वमत सत्यवस्तुस्थिती
 तुझे भजन गायिलें सुमन तें तुला वाहिलें
 तुझ्याजवाळिं राहिलें तंव तुझेच तें जाहलें ॥ २३ ॥
 जुनेंच जगिं सर्व तें वधति लोकही तेंच तें
 नवीन यदि जें—तुझे सकल तें स्फुरदेवते
 तरीच तंव चितितों चरणयुग्म चेतोहरे !
 असाच मज राहुं दे सदयचित्तरत्नाकरे ! ॥ २४ ॥
 अनादि असुनीहि कीं वसशिं नित्य तूं नूतन
 तुला स्तविति वेदही करिति शास्त्र कीं वंदन
 स्तुतीच तव ती—परी म्हणति “ कोकिलाकूजन ”
 स्वरूप तव मंत्र ते करिति देवतापूजन ॥ २५ ॥
 कुणांस जरि आळवी तरि तुझीच सेवा घडे
 जुळे तरिच शब्द ही कवन जें तुला आवडे
 स्वरूपमयमूर्ति ही पटवि साक्ष साक्षात जी
 अशी हि कविताच, कां हुडकण्यास जावे दुजी ॥ २६ ॥
 कुणींहि मज टाकिलें उचलुनी कुठेंही जरी
 तुझ्याच चरणावरी शिर मदीय आहे तरी
 बघें यदि कुठेंहि मी तरि तुलाच आलक्षितों
 द्वितीय अवनीवरी नच तुझ्याविणें पाहतों ॥ २७ ॥

काव्य कुसुम कलिका

त्वदीय भजनांत, ही मम गिरा सदा राहते
म्हणोनि मनिं मानतो स्फुरण जें—तवोद्दिष्ट तें
सरस्वतिच कीं स्वयें कविमिषें जणूं बोलते
कसेंहि तरि वाटतें—मधुर, बोलबडे बोल ते ॥ २८ ॥
कशीहि मग ती असो—सरस, हीन—काव्यकृती ।
चमत्कृति तुझीच ना ? **स्फुरणदेवते !** सर्व ती
तरीच म्हणती “ अती महति कीं कवीची जनीं
तयास बुध आदरें बघति वागवीती मनीं ” ॥ २९ ॥
परंतु खरि तृप्ति, कीं मज गमें अनिर्वाच्यता
तशाच समयीं मला अतुल वाटतें धन्यता
यदा करिंशि वर्णनीं मजशि शक्त ज्या ज्या क्षणीं
रमें सुगुणगायनीं, सुखदकालसंवर्धिनी ! ॥ ३० ॥
‘ मदीय कविता ’ असें म्हणुं तरी कसें काय तें !
सुशब्द मधुवाक्य जे, सकलही स्वयंसिद्धते
मदीय म्हणुं योजना तरिहि वृत्त वा छंद ते
अधींच ठरले असे नियम सर्व सर्वां मतें ॥ ३१ ॥
तुझ्यास्तव नसेच हें स्तवन कीं, स्तवांतर्गत—
शुचिप्रभवता मिळें—स्तुतिहि होत दिव्यामृत
पुढें जगतिं होय ही कविमुखीं सुधा सिंचुनी
‘ म्हणोत “ कविता ” कुणीं—’ अमृतदायि संजीवनी ॥ ३२ ॥
‘ अनुग्रह तुझा असो मम शिरीं ’ जरी हें म्हणूं
बलेंच तुज सारुनी मज विभक्त मी कां गणूं ?

सुनिश्चितपणें असे तव कृपाहि आधींच ती
तवस्तवनि सज्ज ती म्हणुनि जाहली मन्मती ॥ ३३ ॥
कधीं न रणगर्जना श्रवणिं ती कशी ऐकिली
अजूनि रणभूमि ना जननि मे ! कधीं पाहिली
गमें—तुजारीं आवडे म्हणुनि नांव तें ठेविलें
अधींच यशवंत कीं, करुनि मागुती निर्मिलें ॥ ३४ ॥

मु० शालीबंडा, हैद्राबाद द०
गुरुवार, आ० शु. ८ श. १८५० }



१८ रजनीची रात्र

(वृत्त—उद्धवा०)

झालिगे निशी तव आतां । झोप गे लाडके रजनी !॥४०॥

ही उषा अवदसा कसली ? । संतापें उसळुनि आली ।

नक्षत्र भूषणें तूझी । ऐश्वर्य सकल ही हरुनी ॥

तुज लोटित पश्चिम भागीं— । चालली गेलिगे गेली ।

किरणांस पुढें पाठवुनी

तव अभाव ऐकुनि कानीं

उगवेल सूर्य मग गगनीं

अवरील सकल ही अवनी । झोप गे लाडके रजनी !॥१॥

रविनें कां केला अगदीं । तव मुखावलोकनत्याग ।

कां द्वेष असा तुजवरती । पाखडतो कां गे आग ? ॥

तव नाथावरिही दिसतो । सारखाच याचा राग ।

हाय ! हा निशापति भ्याला

कां असा पांढरा पडला ?

पडला कीं कोठें दडला—

या अवनीं कीं त्या गगनीं ? । झोप गे लाडके रजनी !॥२॥

कालाचें फिरतें चक्र । तुजवरि तें झालें वक्र ।

तव उदय काल येइल तों । अवगुंठित असुं दे वक्र ॥

उघडतें तुझ्या साम्राज्यां । जें दिव्य कृष्णघन छत्र ।

तो रक्त, पीत वर्णाचा

दांडाच तयाचा बघतां

तोषतो तरणि जो आतां

मग पळेल मुख लपवोनी । झोप गे लाडके रजनी !॥३॥

ऐश्वर्य तुझ्या राज्याचे । दागिने हिज्यामोत्यांचे ।
कुणि म्हणेल सुंदर कुसुमें । कीं कुणीं तेज रत्नाचें ॥
नक्षत्र, तारका, उल्का । सारेच अनन्वय साचे ।

चकचकाट नक्षत्रांचा,
लखलखाट तो तारांचा,
परिवार तुझा, तव पतिचा—

कीं भरला अंबर सदनीं । झोप गे लाडके रजनीं ! ॥ ४ ॥
हा एकलकोंडा असला । पोरका भिकारी दिसतो ।
परिवारहि कांहीं तयाचा । तामस कीं तापसि गमतो ॥
डोकींत राख घालोनी । या व्योमवर्नीं कीं फिरतो ।
ऐश्वर्य तुझें तें तसलें—

या दीन दिनकरां कुठलें ?
पाहिलें न कधि ऐकियलें

कल्पना न त्याच्या स्वप्नीं । झोप गे लाडके रजनीं ! ॥ ५ ॥
चंडेल गातसे गगनीं । धवधवा उंच गर्जोनी ।
गिरि दया हांक फोडोनी । कुणि रडुनि कोणि हांसोनी—॥
सुचविति जे एकवटोनी । अर्थ हाचि येतो व्यानीं—।

किलकिलाट कीं पक्षांचा
गोंगाट म्हणा वृक्षांचा
दगडासहि फुटोनि वाचा

ध्वनि हाचि येतसे कानीं । झोप गे लाडके रजनीं ! ॥ ६ ॥

मु० पुणें, सदाशिव [आळंदी मोटारींत] }
सोमवार का. व. १९ श. १८४९ }



१९ उषानिशा

(चाल—चंद्रकांत—)

मंदानिल कीं मंद पाउलीं
आला भूजवळीं ॥
जाणवला तत्स्पर्श थंड तिज
म्हणुनि जाग आली ॥ १ ॥
सृष्टिदेविची दृष्टि सहज जी
गगनांगणि गेली ॥
उषा निशेची झोंबाझोंबी
दृष्टिस कीं पडली ॥ २ ॥
संतापानें लाल जाहली
पहात कीं रागें ॥
नाजुक निशि, क्रव्याद उषा, तिज
हटवितसे मागें ॥ ३ ॥
तिचीं भूषणें कितीक तुटलीं
हिरे सर्व गळले ॥
हुडकावे तरि रत्नदीपही-
विझलेले दिसले ॥ ४ ॥
निजमाळेंतिल मोती म्हणुनी
दीन मुखें मागें ॥
एकहि वच ऐके नच, ढकलित
परि—मागें मागें ॥ ५ ॥
घाइघाइनें कशी तरी मग
—रत्नें पडलेलीं—॥

गतवैभव ती वेंचु लागली
व्यर्थ हाय ! श्रमली ॥ ६ ॥
परी उषेनें सर्व पळविले
कांहीं न कीं दिधले ॥
पश्चिमभागीं परभारें तिज—
बलें घालवीलें ॥ ७ ॥
यशस्विता जरि उषा तीहि पण
गेली जशि तूर्ण ॥
कालचक्रगति दावित जणुं “ जर्गि,
नसे कोणि पूर्ण ” ॥ ८ ॥

मुंबई ते पुणे }
चै० व० १० श० १८५० रविवार. }

ॐ ॐ ॐ ॐ

२० आशा.

वृत्त—मध्यक्षामा.

आशेचें कां नियम न कधिं कोणां झाले ? ।
 दुःखाचे कीं दिवस सरत वाटे आल ॥
 आनंदाचा क्षणहि कधिंच आला नाही ।
 जन्मोजन्मीं परि चकवित लोकानां ही ॥ १ ॥
 कोणाचेंही दुरित बघुनि धांवे वेगें ।
 वाटे आशा सतत वसत मागें मागें ॥
 भांवावोनी जरि न मदत कोणीं मागें ।
 दुःखज्वाला परि विझवित चालूं लागे ॥ २ ॥
 विद्युद्देगें पथिक घनतमीं मार्गाला— ।
 लावी, किंवा जगवित जशि जन्मांधाला ॥
 आधाराला तृण जणुं बुडत्याला जैसे ।
 आशा देवी सुखवित सकलाला तैसे ॥ ३ ॥
 नादी लावी वरिवरि वचनां देवोनी ।
 तृप्तानंदें परि न वसति लोकीं कोणीं ॥
 सौख्याचा कां, कणहि गवसला कोणाला ? ।
 ‘ आशा, आशा ’ म्हणवित जगवी मर्त्याला ॥ ४ ॥
 वाया गेले दिन हि सरुनि आयुष्याचे ।
 वाटे चित्तां परि सुख पुढल्या जन्मींचें ।
 सौख्याची कीं थुइ थुइ उडते कारंजी ।
 आशावादी मधुकरसम घाली रुंजी ॥ ५ ॥

मु० पुणें, सदाशिव }
 चै० व० ४ श० १८५० सोमवार. }

२१ वेणुस्वन.*

(चाल-रामकरे कहिं नेहां न उलझे....)

वेणु फिरुनि तव ऐकवि कान्हा ॥
 एक वेळ तरी ऐकशि कां ना ? ॥ ॥ ध्रु० ॥
 ओझरती ती एक लकेरी-।
 ऐकुनि झालीं किति शतकें तरि ॥
 तथिंपासुनि कीं इच्छा नारी-।
 वसलि आजवरि हलवित माना ॥
 वेणु फिरुनी० ॥ १ ॥
 एक वेळ जी ऐकिलि मुरली ।
 श्रवणांतुनि ती हृदयीं मुरली ॥
 फिरुनि कशाचिहि आशा नुरली ।
 उन्मनि भोगिति गोप-अंगना ॥
 वेणु फिरुनि० ॥ २ ॥
 कितिक आजवरि विनवित आले ।
 आल्या पायीं सदा परतले ॥
 परि न फिरुनि जन्मण्यांत शिणले ।
 चकविशि अजुनि कितिक लोकांना ? ॥
 वेणु फिरुनि० ॥ ३ ॥
 कितीक वेळां जीव जन्मला ! ।
 पुनः पुनः मातित जरि गेला ॥
 परि आशांकुर अजुनि न मेल ।

*ही कविता “अरुण” नोव्हेंबर १९२८च्या अंकांत प्रसिद्ध झाली आहे.

काढित अजि फिरुनी निज माना ॥
वेणु फिरुनि० ॥ ४ ॥

हृदयवाटिका रुक्ष जाहली ।
सुमनांची मग माला कुठली ? ॥
अजुनि न एकहि कलिका खुल्ली ।
शुष्क लतेवरि फुलवि फुलानां ॥
वेणु फिरुनि० ॥ ५ ॥

नयन तटाकीं वाहवलेले ।
पूर किती अश्रूंचे कसले ॥
चार बिंदुही आज न उरले ।
हाय ! कशी दुर्दशा पहाना ॥
वेणु फिरुनि० ॥ ६ ॥

पूर असो सेचन तरि कुठलें ।
थेंब जरि म्हणूं तेही सरले ॥
नेत्र कोरडे असे जाहले, ।
मरु भूमीवर फुलवि उपवना ॥
वेणु फिरुनि० ॥ ७ ॥

तरी आजवरि तृषार्त डोळे ।
दर्शनार्थ जे ह्वापलेले ॥
तव मार्गावरि पसरुनि बसले ।
मरुं दे डोळे, जगवी काना ॥
वेणु फिरुनि० ॥ ८ ॥

अशी वेणुची चटक लागली—।

मन मेलें परि इच्छा उरली ॥

चिरंजीविनी होउनि बसली ।

मेल्यावरिही खोड जाइना ॥

वेणु फिरुनि० ॥ ९ ॥

नैराश्येची चवीच नुरली ।

तिथेंच वरिवरि ठेंच लागली ॥

सदा कर्मकटकट जरि तसली ।

लवहि लालसा हटचि सोडिना ॥ • •

वेणु फिरुनि० ॥ १० ॥

वेणु विलसनें जंव तंव अधरीं ।

विशुद्ध करि मधु समीर लहरी ॥

करवितसे पवनस्तंभन हरी ।

सत्यचि कां हे, विश्वमोहना ? ॥

वेणु फिरुनी० ॥ ११ ॥

ऐकूनियां तव वेणुस्तवनां ।

कितीक कविनीं केलें कवनां ॥

ऐकविलिस कां कधि तरि कवणां !

घालवि तरि मग तशी कल्पना ॥

वेणु फिरुनी० ॥ १२ ॥

विश्वविमोहन वेणुस्वन जरि—।

येइ न कार्नी अमित कल्पवरि ॥

काव्य कुसुम कलिका

जन्ममरण सातत्य तौवरी—।

चालवुं विनवित वेणुश्रवणां ॥

वेणु फिरुनी० ॥ १३ ॥

वेणुस्वन यश प्रमुदितकारी !

श्रवत सतत तव कीर्तितुतारी ॥

अजुनि निनादित अवनिहि सारी ।

चाळवण्या दाविशि कितिकांना ॥

वेणु फिरुनि तव ऐकवि कान्हा ॥ १४ ॥

मु० पुणें, सदाशिव. {
चै. शु. १० श. १८५० शुक्रवार.



२२ मनांदोलिका.

वृत्त—भुजंगप्रयात.


मनांदोलिका हीच आशा निराशा ।
 विरोधी दिशा दाउनी देइ क्लेशां ॥
 परी दुर्दशा चित्तिं वाटे क्षणाची ।
 सुखाश्वासने वृत्ति मोहे जनाची ॥ १ ॥
 कुठें सांपडेनाच जीवा हवें तें ।
 परी नित्य आशा तया धीर देते ॥
 मनोल्हासदायी सुधा पाजवीते ।
 यशाचींच गीतें सदा ऐकवीते ॥ २ ॥
 समीरांगभूतस्तरंगावली ती ।
 असें गुंगवी चित्त संपूर्ण गीतीं—॥
 गमे ती करी पर्वतप्रायरेणू ।
 वसे जी करी शांत निर्वात—वेणू ॥ ३ ॥
 मनःकल्पनोद्धूतपूर्वस्थिती ती ।
 नरा देववी निर्विकल्पप्रतीती ।
 वसे अद्वयाचिंत्य आनंद तेथें ॥
 परी कल्पना द्वंद्वभोगास देते ॥ ४ ॥
 सुखस्वप्न निर्मोनि जो सौख्यभोगी ॥
 तदाभावही तोच पाही वियोगी ।
 मनःकल्पनेतें स्वयें जो निवारी ॥
 तया संकटा कोण येवोनि वारी ? ॥ ५ ॥
 नवें आजचें जें जुनें तें उद्याचें ।
 उदासीनता त्यामुळें प्राप्त होते ॥

काव्य कुसुम कलिका

नसे ध्येय वस्तूच ती निश्चयाची ।
क्षणीं पांच पंध्रा तज्हा ज्या मनाची ॥ ६ ॥
मनाच्याच मात्रोदरीं जन्मुनीयां ।
मनोहारिका तत्क्षणीं निर्मुनीयां ॥
म्हणे ' वांकड्या भोंवया भोंवल्या, या—
विषारी सुया बोंचल्या खोल गेल्या' ॥ ७ ॥
मनाचे मनोरे मनाचाच पाया ।
मनोमंदिरामाजि जें सिद्ध जाया—॥
गवाक्षांतुनी पुत्रपौत्रादिकांतें ।
बघाया त्वरें दर्शनोत्सुक्त होते ॥ ८ ॥
मनोनिर्झराचा असा पूर वाहे ॥
तया स्तंभना कोणि का शक्त आहे ? ॥
मनोद्विष्ट ही मूलतः मुख्य हानी ।
खरी एक ती उन्मनी शांतिदानी ॥ ९ ॥
नरा नित्य आशा जशी जीववीते ।
निराशा गमे दुःखशोकास वीते ॥
परी हीच होई अशी साह्यकारी—
मनस्तापदात्या मनालाच मारी ॥ १० ॥
जया जें हवें तीच इच्छा धरावी ।
सदा तीच ती एक चिंतीं वसावी ॥
असें ध्यान ज्या साधलें तत्क्षणीं तो—॥
स्वयें ध्येयरूपी खरा तृप्त होतो ॥ ११ ॥

न ठावेच खोटें खरें कल्पनेते ।
 म्हणोनीच सुप्राप्तही सौख्य नेते ॥
 सदाशा मनाची, निराशा कुणाची ? ।
 नव्हे कां तयाचीच, जो सौख्य याची ? ॥ १२ ॥
 असोनी स्वयें सच्चिदानंदराणा ।
 नसें साध्य जें सार्वभौमादिकांना ॥
 असे नित्य सिद्धस्थिती ही जयाची ।
 परी व्यर्थ हा क्षुद्र सौख्यास याची ॥ १३ ॥
 मदीय प्रयोगें मनालाहि जाणे ।
 जरी वाच्यतेनें म्हणे ' यास नेणें ' ॥
 परी " ज्ञान " तें नेणण्यातेहि जाणे ।
 असा पूर्ण जो त्यास येणें न जाणें ॥ १४ ॥

मु० पुणें, सदाशिव. }
 गुरुवार पौष शु० १३ श० १८४९ }



२३ विषय-वासना

वृत्त-पृथ्वी.

सुखाब्धि नर हा परी बुडत शोककूपीं कसें
असेल जर्गि दुःख ते विषयवासना वीतसे ।
स्वतंत्र सहजें सुखें सतत सौख्यरूपें असें-
स्वये असुनिया कसें विषयपारतंत्र्यां वसे ? ॥ १ ॥

तुम्हीं अचल मेरु या विषयवस्तु छायेपरी
स्वयें पळत कीं तुम्हां भ्रमवितील हे अंतरीं ।
अनेक परिच्या जशा दिसति ह्या अनेकाकृती
तसेंच फरतील हे सुखमिषें तुम्हां दुर्गती ॥ २ ॥

अनित्य परि ती गमे सतत सौख्यदा वासना
दुज्या क्षणि तिथें तिचा लवहि आढळे वास ना ।
क्षणैक अपुलें तुम्हां करिति तत्क्षणीं पारखे
सर्वेच अपुल्यासर्वे फिरवितील हे सारखे ॥ ३ ॥

बघाल जरि ताडुनी विषयभोगदृष्ट्या मनीं
कुरूप मलिना जशी अमरदेशिची स्वामिनी ।
स्वतंत्र, परतंत्र हे नच इथें धनी, चाकर
स्वभोगसुखसारखें, समचि शक्र वा सूकर ॥ ४ ॥

नटून फलरूप जी रडवि जन्मजन्मीं पहा
क्षणैक सुखलालसा अतुल गोड वाटें अहा ! ।
गमेल मधुराकृती सरळही जरी रीतशी

करी विषयवासना अपकृती न वैरी तशी ॥ ५ ॥

लज्जा विषय हे असे विषचि यास सेवूं नका
भुजंग समजोनियां करवितां पयःपान कां ? ।

गमें नवल पांच कीं असुनि येइ निद्रा कशी
 करी विषयवासना अपकृती न शत्रू तशी ॥ ६ ॥
 कळोनि मनिं त्याज्य हें परि पुनः कसे सेवितां ?
 समग्र विषपात्र हें समजुनी सुखें जेवितां ! ।
 अजून नच हो कशी गमत ही पुरेशी अशी
 करी विषयवासना अपकृती न शत्रू तशी ॥ ७ ॥
 प्रभूमजन नावडें विषयिं चित्त मोदें जडें
 न तृप्ति कधिंही घडे उलट तद्वियोगें रडे ।
 कधींही नच नाव कीं तरवि कागदाची जशी
 करी विषयवासना अपकृती न शत्रू तशी ॥ ८ ॥
 अहेतुकपणें घडे सुकृतभोग देहा जरी ।
 कसैं फलद त्या वदा — जरिनि वृत्ति त्यातें वरी ॥
 म्हणोनि बुध सारिती सकलभोग—शिक्षा जशी ।
 करी विषयवासना अपकृती न शत्रू तशी ॥ ९ ॥
 करी झणिं विमुक्त तो गुरुपदेश शिष्यां असैं
 अनेकगत जन्मिच्या फलद पापपुण्या जसैं ।
 अशा गुरुकृपेस कीं उपकृती न होई जशी
 करी विषयवासना अपकृती न शत्रू तशी ॥ १० ॥

मु० श्रीक्षेत्र पंढरपूर. }
 गुरवार का० क्र० ६-१८४८ }



२४ सद्गुरुकरुणाष्टक

वृत्त—मालिनी.

निशिदिनि मन माझें मग्न संसारिं झालें
 नच कधिं मज वाटे अल्पही तें निवालें ।
 अजुनि न भवतापें चित्त तेथोनि धालें
 गुरुपदघनछाया शोधण्यातें निघालें ॥ १ ॥
 अविरत जप नाहीं, सन्मुखीं काय यावें ?
 खडतर तप नाहीं, मागणें काय व्हावें ? ।
 नच कधिं मज ठावें ध्यान वा धारणाही
 गुरुपदिं दृढभक्ती तीहि माहीत नाहीं ॥ २ ॥
 गुरुर्विण जगिं नाहीं कोणिही तारणारा
 त्रिभुवनि नच दीनांकारणें धांवणारा ।
 जरि नतजनधर्मा पातकी मी न लक्ष्मी
 सद्यकरुण सिंधो ! सद्गुरो ! तूंच रक्षी ॥ ३ ॥
 मम मन अवेलाकीं व्योम, राहोनि लोकीं
 गुरुवरकरुणेच्या अंबुदातें विलोकीं ।
 सलिल निजकृपेचें केधवां वर्षवीशीं ?
 चरणनत अशा या चातका नीववीशीं ॥ ४ ॥
 निवळुनि मम दृष्टी केधवां स्वास्थ्य येतें ?
 अविकृत मन माझें केधवां शांति देतें ? ।
 विसरुनि भवसौख्या तुच्छ मानोनि त्यातें
 तवपदिं गुरु केव्हां लीन मच्चित्त होतें ? ॥ ५ ॥
 नतजनमनकामा ! पूरका पूर्णकामा !
 अजर, अज, अनामा ! स्वामि कैवल्यधामा !

नियतिहत विरामा ! सच्चिदानंद भूमा !
परमकरुणसीमा सद्गुरो सार्वभौमा ! ॥ ६ ॥
झडकरि करुणेची आर्द्र दृष्टी करावी
अवनतिकर वृत्ती अज्ञतेची हरावी !
स्मृति नच जगताची चित्ति माझ्या असावी
तवपदरज लाभो ! हीच इच्छा वसावी ॥ ७ ॥
अविरत मम चित्तीं ध्यास तूझाच राहो
तनमनधन माझे त्वत्पदीं नित्य राहो ।
क्षिति नच मुळि आतां देह संसारिं राबो
परि मज गुरुराया वृत्तिराहित्यं लाभो ॥ ८ ॥

मु० शालीबंडा, हैद्राबाद. }
गुरवार, का० शु० २ शके १८४९ }



२५ ध्येयानुसंधान

वृत्त—अश्वधाटी.

स्वातंत्र्य, वा श्रेष्ठता मानवी पूर्णता मोक्षही पाहिजेना झणीं ? ।
 केल्याविना कष्ट, साधेल कां इष्ट, होईल कां श्रेष्ठ कोणीं जनीं ? ॥
 झाले जरी देशभक्तां अती क्लेश चित्तीं न, जो लेश लागूं करी—
 ठेवी सदा लक्ष, कार्यांत जो दक्ष, त्यातें करी मक्षिकेच्यापरी ॥१॥
 ध्येयाविणें पायही हालती काय ? हट्टें जरी जाय, कोठें तरी ।
 काहीं नसे सोय, ऐसें तया होय वायाच कीं जाय तो जें करी ॥
 ज्यातें मुळीं ध्येय नाहीं, तयां ज्ञेय होई न कीं कार्य कांहींच ही ।
 जन्मोनि तो मर्त्य कांहीं न जो अर्थ साधे, तया व्यर्थ सारी मही ॥२॥
 ध्येयस्थलां एकदा दाविल्या तेथ गेल्याविना ना मरे अश्व तो ।
 खाई जरी अग्नि—गोळ्या तरी स्वार पाठीवरी घेउनी धांवतो ॥
 सोडी न ती अश्वधाटी कधीं, जी चिकाटी धरी निश्चयें साधितो ।
ध्येयास जो कां सदा लक्षितो सत्य संपूर्ण तो कार्य संपादितो ॥३॥
 पाशव्य कीं हीन जाती अती दीन मानीतसे कोणिही या जनीं ।
 मानव्य हें श्रेष्ठ कीं जाणती सर्व कर्तव्य ना कोणि आणी मनीं ॥
 लाघे जया ही नरश्रेष्ठता, चित्तिं ठेवोनियां ध्येय कांहीं तरी ।
 कोणीं कधीं केलि नाहींच कीं साध्य अत्यल्पही - पूर्ण नाहीं जरी ॥४॥
 नाहीं जय / भान लक्ष्याविणें आन, संधान कीं त्या न साधे जरी ।
 स्वाप्तीक साम्राज्य, सत्यत्वही त्याज्य माना खरें आज ही वैखरी ॥
 यातें म्हणा भक्त सांडोनियां रक्त मेल्या तरी नित्य जीवंत जो— ।
ध्येयीं असे सक्त, संकल्पही सत्य साधावयां शक्त होतोच तो ॥५॥

मु० पुणें, सदाशिव.

मार्ग. व. २ श. १८४९ शनिवार }

१ हत्ती.

२६ समाधानसप्तक

वृत्त—उपेन्द्रवज्रा.

कसोनि कर्तव्य करीत जावें
 फलाकडे लक्ष कधीं नसावें ।
 असा असावा नर लीन लक्ष्मीं
 स्वयंवरीं अर्जुन मीन लक्ष्मी ॥ १ ॥
 समाज—कार्यास सदा झटावें
 मनांत कर्तव्याचि एक यावें ।
 तयां समाधान असें मिळे कीं—
 सुखास कीर्तीसहि तुच्छ लेखी ॥ २ ॥
 जनांत सन्मान जरी मिळो कीं
 तसेंच लेखी अपमान लोकीं !
 समान जो द्वंद्व सदा विलोकी
 अगाध आनंदचि भोगितो कीं ॥ ३ ॥
 सहेतुकर्म अभिमान दाटे
 असाध्य झाल्यास विषाद वाटे ।
 सुसाध्य होतां फल सौख्यदायी—
 श्रमामिमानें नच त्यास होई ॥ ४ ॥
 अहेतु कर्मातील मुख्य वर्म
 असें असे—योग्य अयोग्य कर्म—
 हस्तें तयाच्या घडल्या अधर्म
 समस्त होई अनवर्ध कर्म ॥ ५ ॥

काव्य कुसुम कलिका

अहेतु कर्मात् अनेक साधे
खरें समाधान सदैव लाधे ।
तयापदीं शांति पडोनि राही
असें न योग्यासहि साध्य होई ॥ ६ ॥

ऐशा नराचें मन रंजवाया
सदैव त्या सन्निध राहि तूर्या ।
अनाहताची मिळवोनि साथ
अपूर्व त्याचें यश-गीत गात ॥ ७ ॥

मु० पुणें, सदाशिव. }
सोमवार, मार्ग० व० ४ श. १८४९ }



२७ उत्क्रांति

वृत्त—इंद्रवज्रा

उत्क्रांति स्वत्सिद्ध निसर्ग धर्म ॥ आहेच केल्यास यथार्थ कर्म
या जन्मि जें कार्य अपूर्ण राहीं ॥ जन्मांतरी निश्चित पूर्ण होई ॥ १ ॥
पूर्णाधिकत्वास्तव जन्म येतो ॥ उत्क्रांतिने मानव पूर्ण होतो
मृत्यू सदा उन्नति मार्ग दावी ॥ अपूर्ण तें पूर्ण करीत राही ॥ २ ॥
निष्कामकर्म पुरुषार्थ लाधे ॥ पूर्णत्वही सत्वर त्यास साधे
कर्तव्यपूर्तिस्तव जन्म येई ॥ उत्क्रांतिने मानव पूर्ण होई ॥ ३ ॥
परोपकारास्तव वृक्षजाती ॥ रानांबगीचांतुनि कष्टताती
सेवा जरी ती नच कोणि घेती ॥ मरोनियां होति शताधिकें तीं ॥ ४ ॥
केल्या न त्यातें प्रतिकार कोणी ॥ प्रत्येक जन्मीं फिरुनी मरोनी
एकेक ते पाउल वाढवोनी ॥ येतीलही मानव सन्निधानीं ॥ ५ ॥
कांहीं न जन्में जगिं व्यर्थ व्हाया ॥ जाई न वृक्षच्युत कांहीं वाया
पर्णे कुजोनी तरु वाढवीती ॥ संरक्षिती उन्नतिकार्य रीती ॥ ६ ॥
हट्टें जरी मोडि निसर्ग आज्ञा ॥ स्वत्सिद्ध तो घालवि व्यर्थ प्रज्ञा
मानव्य जावोनि पशुत्व येते ॥ लागूं न होई परि हें बुधातें ॥ ७ ॥
मत्स्यावतारीं जगिं एक पाणी ॥ कूर्मावतारीं जल - भूमि, दोन्ही
उत्क्रांतिने वाढलि भूमिजेव्हां ॥ झाला प्रभू तोहि वराह तेव्हां ॥ ८ ॥
अर्धोन्नतित्वार्थ नृसिंह होई ॥ पाशव्य मानव्य समान सेवी
तैशीच केली अवतारकर्म ॥ कीं उन्नति दावि समानधर्म ॥ ९ ॥
जेव्हां प्रभू वामनरूप घेई ॥ पूर्णेंद्रियाचें मनुजत्व दावी
पाताल लोकींच परंतु राही ॥ भूलोक पाया परिपूर्ण होई ॥ १० ॥
केली तशी शक्तिबलाधिकत्वे ॥ उत्क्रांतिमार्गे अवतार कृत्यें
वैपुल्य देवोनि समृद्ध भूते ॥ घेई प्रभू भार्गवभूमिकेतें ॥ ११ ॥

काव्य कुसुम कलिका

उत्क्रांति तैशाच अधोगती ही ॥ संपूर्ण वा शाश्वत एक नाही
संधिस्थिती हीच समर्थ आहे ॥ हें तत्त्व श्रीरामचि दाविताहे ॥ १२ ॥
उत्क्रांति झाली नच पूर्ण जेव्हां ॥ घेई स्वयें वानरसाह्य तेव्हां
मध्ये वसे तो प्रभु एक पूर्ण ॥ स्वीकारिला त्याग म्हणोनि तूर्ण ॥ १३ ॥
रामावतारीं यश कीर्ति शांती ॥ व्हासस्थितीसूचक पूर्णता ती
झाला पुढें कृष्ण तसाच, जेवी ॥ सातत्य नीचोन्नति चक्र दावी ॥ १४ ॥

मु० शालीबंडा, हद्दाबाद. }
रविवार, कार्तिक शु० १२ श० १८४९ }



२८ मुमुक्षुबाळाचा पाळणा

चाल-पाळणा

बाळा जो जो रे, अविकारा ॥ मायिक जगदाधारा
श्रुति माउलिच्या लेंकरा ! ॥ उपनिषदाच्या पुत्रा ! ॥ ध्रु० ॥
बाळा जो जो रे०

कांरे ! घेसि असा अनिवाळा ॥ खेळचाच चाळा
बाळा ! खेळं नको वेल्हाळा ॥ दृश्याच्या या खेळां ॥ १ ॥
खेळ खेळुनियां दमलारीं ॥ कितीकदां भ्रमलारीं
दृश्य डोहीं या बुडलारीं । व्यर्थ किंरे श्रमलारीं ॥ २ ॥
बाळा खेळाया कां जारीं । पडशी कां भवपारीं ?
गम्मत मौज तुझी तुजपारीं । नाहीं अन्यांपारीं ॥ ३ ॥
तत् त्वं असि तत्त्वमसि । साम गाइ रे तुजशीं
तेथिल तेंच रे तूं असशीं । सौख्य जिथें तूं बघशीं ॥ ४ ॥
ऋग् हा प्रज्ञानं ब्रह्म असें ! सांगे मम छकुल्याला
बाळा ! अयमात्मा ब्रह्म असें । अथर्व दावी तुजला ॥ ५ ॥
अहंब्रह्मास्मि-अहमास्मि । यजु सांगे एकचि मी
नाहीं कोणिच कीं माझा मी । मीच असें तो तूं मी ॥ ६ ॥
सांगूं काय तुझा तो महिमा । नसें त्रिभुवनीं उपमा
ऐसा समर्थ रे तूं बाळा । खाउनि जिरविशिं काळा ॥ ७ ॥
नाहीं सौख्य बरें कोठें ही । तूंच सौख्यनिधि पाही
माझी शपथ तुला, भिऊं नको । नाहीं, भीती नाहीं ॥ ८ ॥

काव्य कुसुम कलिका

बागुलबोवा तो दऱ्याचा । गेला मेला लुच्चा
बाळा रडूं नको, हात्याच्या ! । माझा बाळ गुणाचा ॥९॥
पाठीं भूत वसें भिऱ्यांच्या । गोष्टी त्या मूर्खांच्या
आहे तूंच बरे सर्वांचा । दृष्टा एकचि साचा ॥ १० ॥
माझ्या बाळाला दृष्ट कुणीं । लावियली मेल्यांनीं
छकुल्या ! उगी उगी कां रडशीं । दुःखचि नाहीं तुजशीं ॥ ११ ॥
दऱ्य मीठ करीं घेउनियां । ब्रह्मांडाच्या मोहऱ्या—
बाळा दृष्ट तुझी काढाया । टाकिन ओवाळुनियां ॥ १२ ॥
बाळा जो जो रे०

मु० शालीबंदा, हैद्राबाद द०
शनिवार, ज्ये० कृ० ११ श० १८४९ }



२९ तत्त्वपंचक

वृत्त—स्रग्धरा.

आहे भासें असें जें सतत वसतसे तोच आत्मा खरा हो !
 नाहीं कांहीं कुठेंही तदितर जगतीं कां न मिथ्याहि राहो ! ।
 जाणोनी त्यास तैसें जरि अर्म्हि अपुल्या रंजावायां मनातें
 खेळूं खेळें तयाशीं सुखमय मग तें सर्व संसारनातें ॥ १ ॥
 इच्छा साधीच आधीं परि सुख म्हणतो आनुकूल्य प्रयोगें
 नोहे ती साध्य तेव्हां मनुज मनिं म्हणे 'दुःख दुर्दैवयोगें'
 नाहीं व्याख्याच कांहीं नियमित असली सौख्य वा दुःख यांची
 ज्या ज्या वेळीं जयाची गरज गमतसे तेधवां तेंच याची ॥ २ ॥
 “धांवा ऐकोनि ध्यावा वरदकर हवा, तो शिरीं पूर्ण ठेवा,
 दासातें घाल देवा ! चढवुनि विभवां केधवां सौख्य ठेवा !” ।
 जावा हा लोभ जेव्हां निपटुनि बरवा, मानवां मुक्ति तेव्हां
 किंवा ठेवा असावा अमित सुकृत वा भोग निःशेष व्हावा ॥ ३ ॥
 लाभावा लाभ जेव्हां श्रवण मनन वा मूल संकल्प जावा
 तत्त्वाचा बोध व्हावा मजशिच बरवा, लोभ हाही नसावा ।
 ठेवा अद्वैत भावां, निज मनिं ठसवा, तो सदा वापरावा
 जावा हा भेद तेव्हां जिव शिव अथवा आपुला वा परावा ॥ ४ ॥
 जेव्हां जेव्हां जगातें मनुज विसरतो सौख्य वा शोकवेगें
 तेव्हां तेव्हां खरें तो सुख अनुभवतो वृत्तिराहित्ययोगें ।
 ब्रम्हानंदास भोगी अविरत हृदयीं ठेवि सातत्य याचें
 संसारीं तो जरी हो व्यवहरत तरी कष्ट गेले तयाचे ॥ ५ ॥

मु० शालीबंदा, हैद्राबाद द० }
 गुरुवार पाष्य व० ३ श० १८४८ }

काव्य कुसुम कालिका

३० निश्चय-पंचक

वृत्त-शा० वि०

होते निश्चल शांतरूप अपुलें सर्वत्र जें संचलें ॥
गेलें तें पहिलें शिवत्व तसलें प्राक्सिद्ध जें कां भलें
आलें हें नसलेंच कोठुनि बलें जीवत्व जें व्यापिलें
कैसें हें घडलें मुळीं नच कळें आश्चर्य कीं जाहलें ॥ १ ॥
आहे संतत निर्विशेष अपुलें जें सत्य तें एकलें
कैसें हें सविशेष बोलति खुळे जे कां भ्रमें भासलें
मिथ्या हें जग नाम, रूप, असलें नाहींच कीं जाहलें
तेव्हां कार्यहि काय कर्म कसलें कर्तृत्वही कोठलें ? ॥ २ ॥
कोठेही त्रिगुणांस वाव न मिळे विश्वीं जरी वाटलें
नाहीं दोनहि एक एकवटलें सर्वत्र तें दाटलें
कोठें कां जल वाहिलें मृगजलें कोणास तें पातलें
तैसें या जगि जीव मीन जगले, खोटें असें मातलें ! ॥ ३ ॥
वृत्तीवांचुनि वृत्त काय घडलें कोणांस हो हें कळे
नेत्रांवांचुनि दृश्य केंवि दिसलें जावें कसें मानलें
जीवोपाधिमुळेंच सौख्य सगळें सांसारिकां लाभलें
अज्ञानें जग भासलें प्रगटलें वाटे जनाला भलें ॥ ४ ॥
गेले वाहवले भये भवजलें जे का विकल्पें बलें
स्वाधीना सहजस्थितीस मुकले दिङ्मूढ ते जाहले
जेव्हां एक अखंड रूप अपुलें हें निश्चयें बाणलें
तेव्हां कार्य अकार्य सर्व सरलें संकल्पही राहिले ॥ ५ ॥

मु० शालीबंदा, हैद्राबाद दक्षिण.

गुरुवार पोष कृ० ३ श० १८४८

३१ मालिन्यास शुचित्व.

वृत्त—शा० वि०

कल्पीं एक विशाल दर्पण असें आहे तुझ्या सन्मुख
बिंबोद्ग्राह गुणास धूलिपटलें झालें असें विन्मुख
औत्सुक्यें प्रतिबिंब दर्शन तुझ्या चित्तीं जरी वाटलें

मालिन्यास शुचित्व देउं म्हणशी तूं कज्जलें कीं जलें ? ॥१॥

चित्रेच्छा मनिं वागवोनि जरि कां घेशी पटातें करीं
कार्यारंभ करावयास सजशीं जैसा चितारी करी
झाल्या प्राप्त मलीन साधन तदा त्वच्चित्त जें भंगलें

मालिन्यास शुचित्व देउं म्हणशी तूं कज्जलें कीं जलें ? ॥२॥

वस्तुत्वे नवनीत कोमल, परी संतप्त तें झालिया
शीतोपाय तयास काय करिशी पूर्वस्थिती यावयां
एखादा जलबिंदुही क्षम न त्यां त्यातें न तें आकळे

मालिन्यास शुचित्व देउं म्हणशी तूं कज्जलें कीं जलें ? ॥३॥

क्षारत्वे कटुरूप कीं जल असें क्षारार्णवी जें वसें
तूं आणूं म्हणशील त्यांत मधुता, येऊं नये कां हसें ?
तेथें टाकिशिं शर्करानग किती क्षारापकर्षा बलें

मालिन्यास शुचित्व देउं म्हणशी तूं कज्जलें कीं जलें ? ॥४॥

मालिन्यास्पद वस्तुजात अवघें जे क्षारकूपीं दिसे
तेही गाळिशिं—गोड केवि करिशीं—व्हावें कसें रे असें ?
कार्याकारण भाव सोडुनि उगां भ्रांतिष्ट कां त्यामुलें

मालिन्यास शुचित्व देउं म्हणशी तूं कज्जलें कीं जलें ? ॥५॥

काव्य कुसुम कलिका

चित्तैकाग्र्य तयास शक्य करि जो हृद्रासनोन्मूलन
केल्यातें नच यत्न लभ्य न तया वाक्पाटवोद्घाटन
आधीं मानसभूमि शुद्ध करि तूं तेव्हां तुला हें कळे—

मालिन्यास शुचित्व देउं म्हणशी तूं कज्जलें कीं जलें ? ॥६॥

वाणी आठवि साव चित्त हृदयें ही अमृतस्यादिनी
कीं—द्वंद्वानुसरावयास शिकुनी तेथूनि आणी मनीं—

“ उत्पत्ति स्थिति नाश ज्यास असलें हें विश्व कां जाहलें ?”

मालिन्यास शुचित्व देउं म्हणशी तूं कज्जलें कीं जलें ? ॥७॥

मु० शालीबंडा, ह्रैद्रा० द०
गुरुवार ज्ये० व० ११ श० १८५० }



३२ लोभूं नको

वृत्त-शा. वि.

पापाचें कटुबीज लोभ असतो स्वार्थी न आणी मनीं ।

इच्छापूर्ति करावयास्तव तदुद्यानास योजी जनीं ॥

चेतोहारि फलें तरी सविष तीं जाणोनि लोभूं नको ।

स्वार्थोन्मीलित सौहर्दी बुधजनीं (?) स्वर्मीहि राहूं नको ॥१॥

कोटी कांहि तरी तशी लढवुनी कोट्याधिकोन्मूलन ।

खोटी साक्षहि देउनी करवि जो कोटीश आक्रंदन ॥

त्यांच्या आत्मविनाशनक्षम अशा वाय्यासही तूं नको ।

स्वार्थोन्मीलित सौहर्दी बुधजनीं (?) स्वर्मीहि राहूं नको ॥२॥

लोभें चार कपर्दिका मिळविण्यां चांडाल मारेकरी ।

ध्यायां प्राणहि नाहिं कीं कचरती खड्गास घेती करीं ॥

ऐशांना उपदेश साहत नसें कां ? हें विचारूं नको ।

स्वार्थोन्मीलित सौहर्दी बुधजनीं (?) स्वर्मीहि राहूं नको ॥३॥

लोभाच्या पटलें पटे न नयनां बंधू, पिता, नंदन, ।

त्यांचे दुष्ट विचार त्यांस गमती आसेष्ट सारे जन ॥

दुष्टां दुष्टचि मित्र, सज्जन रिपू ऐशास भेटूं नको ।

स्वार्थोन्मीलित सौहर्दी बुधजनीं (?) स्वर्मीहि राहूं नको ॥४॥

सत्यान्वेषक सर्व मान्य असले मोठे महात्मे किती ।

त्यांनांही स्वमत प्रसार करण्यां निःशंक जे निदिती ॥

त्यांची वाङ्मधु मोहवील म्हणुनी तूं त्यांत गुंतूं नको ।

स्वार्थोन्मीलित सौहर्दी बुधजनीं (?) स्वर्मीहि राहूं नको ॥५॥

काव्य कुसुम कलिका

योग्यायोग्य विचारही क्षणभरीं येतो न चित्तीं जया ।

केव्हांही दिसतो स्वभोगचि तयां लोभाधिकां ना दया ॥

धर्म्याधर्म्य विवेकहीन मनुजा केव्हांहि भेटूं नको ।

स्वार्थोन्मीलित सौहृदीं बुधजनीं (?) स्वर्मीहि राहूं नको ॥६॥

स्वार्थी जे असती तयां न पुरते ही सागरांता मही ।

कर्माकर्म विकर्मजात चुकुनी येइ न तत्वप्रिही ॥

त्यांच्या दर्शनवागुंरत पडुनी स्वत्वां हिराऊं नको ।

स्वार्थोन्मीलित सौहृदीं बुधजनीं (?) स्वर्मीहि राहूं नको ॥७॥

मु० मलकाजगिरी द० हैद्रा०
शनिवार, ज्ये० शु० १४ श० १८५०

}



३३ स्थानभ्रष्ट पुष्पास *

चतुर्दशिका.

एकाएकि मदीय दृष्टि चकली दिव्यांगना पाहिली
 कीं वाटें क्षणएक जी विलसुनी गेली परी त्या स्थलीं
 अंबाड्यांतिल मोगरा गवसला जो भूषवी वीथिका
 त्याते मी झणिं तेथुनी उचलिलें, वाटे विचारुंच कां ? ॥ १ ॥
 ' मोठा मोहक मोगरा म्हणविशीं माने न माझें मन,
 तोज्यानें म्हणशीं ' मला किति तरी हे गौरवीती जन '
 कांहीं तथ्य असेल त्यांत जरि तें खोटें असो वा खरें
 ऐशा त्या मग गौरवां त्यजुनिया घेशी उडी कां बरें ? ॥ २ ॥
 झोकें घेत, मुद्दे यथेच्छ डुलता तूझी मदोन्मत्तता—
 दृष्टोत्पत्तिस आलि कीं दुखवितां लत्ताप्रहारें लता
 लावण्याधिक ही सुहास्य लतिका भाग्यें जरी लाभली
 ती ही घालविलीस रे अरसिका ? मूर्खा ? सुसंधी भली ' ॥ ३ ॥
 येतो प्रश्न अशा फुला बहुनियां तेथें पुनः येथुनी
 स्थानापन्न करूं शकेल कधि कां वृक्षच्युतातें कुणी ?

मु० पुणें सदाशिव, }
 का० व० १२ श० १८४९



* ही कविता चित्रमयजगत् वर्ष १९ च्या फेब्रुवारी सन १९२८ च्या
 अंकातून आली आहे.

१ वीज.

३४ रडवाया कीं हंसवाया ?

(चाल-पोवाडा)

हालती डोलती लता ॥ खुललि जी अतां जगां डुलवाया ॥
 जनहृदयां विद्ध कराया ॥ कीं रमवाया ? ॥ १ ॥
 या पहा सुयांच्या तती । धांउनी येति कशा बोचाया
 मृदुहृदयीं खोल रुजाया ॥ कीं खुलवाया ? ॥ २ ॥
 कल्पना-रिझविण्यां मनां । वाटते कुणां-हीच कवि जाया
 तद्हृदयां विद्ध कराया ॥ कीं वर्धाया ? ॥ ३ ॥
 ही हंसे-तरिच हो तसें उषा ही हंसे जगां हंसवाया
 दुःखाची रात्र सराया ॥ कीं सुख व्हाया ? ॥ ४ ॥
 जरि न ही-मनाची कळी । खुलवि तोंवरी श्रमहि तें वाया
 नच शक्तचि कवि रडवाया ॥ कीं हंसवाया ? ॥ ५ ॥
 ही रुसे-तरिहि देतसे । स्फुरण मधु कसें राग म्हणुं कैसें !
 तन्महति न ये वर्णाया ॥ कीं सांगाया ! ॥ ६ ॥
 जग असें-सुखाचें दिसें । परि न तें तसें दोन दिवसाचें
 जग म्हणजे मूळ मराया । कीं जन्माया ! ॥ ७ ॥
 देवही-जन्म दे जनीं । गोड बोलुनी प्रेम वर्धाया
 सुलभ नाहिं मानव काया ॥ कीं मिळवाया ॥ ८ ॥
 पालवी-फुटलियां नवी । कळिहि लव दिसे दैठ जंव येतें
 सुम फुलल्यां होते वाया ॥ तैशी काया ॥ ९ ॥

मु० शालीवंडा हंदा० ६०
 आ० कृ० ८ श० १८५० शुक्रवार }

३५ मोठें ध्येय

वृत्त—शा. वि.

राही कांहीं तरी करीत सखया आलस्य टाकोनिया ।
 पात्रापात्र विचारपूर्वक करी आधींच पाहोनिया ॥
 येणें येइल पात्रता मग पुढें तें कार्य सोडूं नको ।
मोठें ध्येय शिरीं धरोनि हृदया तूं शीण देऊं नको ॥ १ ॥
 होई अल्पचि कार्य कां न अपुल्या हस्ते त्वारें दूजिया ।
 स्वीकारीं पहिल्याहुनी झटुनिया तीजास साधावया ॥
 सर्वाधिक्य असेंच कार्य करण्या आतांच धाऊं नको ।
मोठें ध्येय शिरीं धरोनि हृदया तूं शीण देऊं नको ॥ २ ॥
 हर्षोद्भूत मुखें प्रसन्नहृदयें औत्सुक्य दावोनिया ।
 सांगावें दुजियास अल्प यशही प्रोत्साहनें द्यावया ॥
 “तूही पूण यशस्वि होशिल बरें शंकाच येऊं नको ।”
माठ ध्येय शिरीं धरोनि हृदया तूं शीण देऊं नको ॥ ३ ॥
 कस्तूरी मृगयूथ वायुसम जो धांवे तयां पाहुनी ।
 काढी गोगलगाय काय न कधीं शिंगेहि शिपींतुनी ? ।
 पायीं चाल परी मनीं चुकुनिया मोटार आणूं नको ।
मोठें ध्येय शिरीं धरोनि हृदया तूं शीण देऊं नको ॥ ४ ॥
 देशासाठीं मरेन कार्य करितां आयुष्य कीं संपल्या ।
 दीनांसाठीं जगेन दैन्य हरण्या ऐश्वर्य संपादिल्या ॥
 यावज्जीव जगद्धितां झटुनियां साधेन कांहीं तरी ।
 पंचप्राण मदीय बांधव पर्दीं अर्पीन नाहीं तरी ॥ ५ ॥

काव्य कुसुम कलिका

या योगें पुढिलांस देइन धडा कीं हा निदानीं असा—।

“झालें कांहि न कार्य हो म्हणुनिया हा व्यर्थ मेला जसा—”॥

तैसें जीवन तूं निरर्थक कधीं कालास अर्पू नको ।

मोठें ध्येय शिरीं धरोनि हृदया तूं शीण देऊं नको ॥ ६ ॥

थोडे कां जगिं थोर थोर थकले थोडेच ते थांबले ? ।

ध्येयापासुनि अल्पही न चळले सर्वस्वही वेंचिलें ॥

कांहीं स्वीकृत अल्प कार्य करण्यां प्राणांतिही धांवले ।

ऐसे साधक वीर साध्य तसलें नाहींच कीं साधलें ॥ ७ ॥

तेथें काय मदीय अल्प मति कीं विद्या कमी त्याहुनी ।

नाहीं बुद्धि तशी दरिद्रि दुबळा मी हनि दीनाहुनी ॥

ऐसें दाऊनि दैन्य कीं रडकथा केव्हांहि गाऊं नको ।

मोठें ध्येय शिरीं धरोनि हृदया तूं शीण देऊं नको ॥ ८ ॥

आशा गेलि जरी धरोनि हृदयीं पाशा प्रपंचाचिया ।

माशा मारित काय कोणि बसती तोषार्थ दुष्टांचिया ॥

त्वेषानें अथवा स्वदेश त्यजुनी गाशाच गुंडाळुनी ।

वेशा पालटुनी मुखा लपविती देशांतरीं जाउनी ॥ ९ ॥

पैशाचा अभिलाष पोटीं धरुनी पैशाच वृत्तिस्वयें ।

देशा सोडुनि सिद्ध होईल कसा नाशा छलांच्या भयें ॥

आशा पाश शताधिकां भुलूं नको, क्लेशां जुमानूं नको ।

मोठें ध्येय शिरीं धरोनि हृदया तूं शीण देऊं नको ॥ १० ॥

नाहीं एकहि ज्यास बंधन मुळीं सद्बंधु तो एकला ।

मानी जो कटिमाजि मायिक अशा त्या शृंखला मेखला ॥

बाराबंदिसमान बांधुनि सुखें जो तीव्रशा बंधना ।
 साहोनी डुलतो सुखासनि जणूं दुःखास मानीच ना ॥ ११ ॥
 बांधोनी जणुं बंध मोक्ष उभयां खुंटीवरी टांगतो ।
 निंदा वंदन दोन्हि साम्य गणतो तेव्हां जनां सांगतो ॥
 ऐसैं साधनकष्ट पाहुनि भयें तूं धीर सोडूं नको ।
मोठें ध्येय शिरीं धरोनि हृदया तूं शीण देऊं नको ॥ १२ ॥
 स्वात्मानंद सदा स्वराज्य सहजीं साधोनियां साधकें ।
 सर्वानां सहकारिता करित कीं आयुष्य कंठी सुखें ॥
 जाडे वस्त्र जयास भूषण गमे साधीच खादी बरी ।
 देशाला जणुं तो स्वदेह गणतो ती देशभक्ती खरी ॥ १३ ॥
 कीं जो ब्रह्मचि देव देश असल्या द्वैतास जो ना गणी ।
 सांगे तो “सहजांत मौज असते, साधुत्व साधेपणीं”
 ऐसा हा उपदेश बिंबवि मनीं आसा विसबूं नको ।
मोठें ध्येय शिरीं धरोनि हृदया तूं शीण देऊं नको ॥ १४ ॥

मु० शाळीबंढा, इन्द्रा० द० गुरुवार }
 गुरुप्रतिपदा (माघ व० १ श० १८०५)



३६ मलाच मी हंसलों

(चाल—मेनका.)

विश्वीं—वृत्तिविहिन वसलों
तो मी सुखदुःखस्थित बघुनी मलाच मी हंसलों
विकसोद्भव कलिका बघुनी
कधि कोकिलरव ऐकोनी
तन्मय होउनियां गानीं
विसरुनि प्रदग्ध मन्चित्तातें सुखमय मी गमलों ॥ १ ॥
दग्ध कुसुम कोठें बघतां
जळली सौख्याची वार्ता
वसुधा दिसली शोकार्ता
पश्चात्तापानें मज गमलें उगाच कीं हंसलों ॥ २ ॥
हाय करावें काय अतां
असह होइं ही व्याकुलता
उपाय आठवितां चित्तां
उद्यानीं समसमान गमलों असलों वा नसलों ॥ ३ ॥
केव्हांही सम असलेला
प्रेमरसानें भरलेला
गुंजारव ऐकूं आला
परि गायन अप्रासंगिक हें गणोनि मी हंसलों ॥ ४ ॥
क्लेशभरें जड हृदयानें
विलोकिलीं कांहीं सुमनें

त्याच लतेवरि, रागानें—

बघत होतिं जीं टवकारुनि मज सर्वेच घाबरलों ॥ ५ ॥

कंटकमय तरुही फुलती

पंकांतचि अंबुज हंसती

काय निसर्गाची रीती ?

प्राप्तस्थिति सुखमय गणती त्या बघुनि चकित झालों ॥ ६ ॥

स्वैर विहारिणि तडिलता

चंचलवीचीमय सरिता

दावितसे चिरनूतनता

पदोपदीं नूतन गति त्यांची उगा बघत बंसलों ॥ ७ ॥

निर्झरगायनिं गुंगुनिया

सदैव वाहवि वायु जया

मोहनमंत्रा ऐकुनि या

चराचरांतिल उत्सुकतेला बघुनि दंग झालों ॥ ८ ॥

कासारोत्थित सरितांच्या

अखंड लहरि विलासांच्या

तुषारमय कारंजांच्या-

लीला, मौजा बघतां बघतां विशुद्ध मी बनलों ॥ ९ ॥

अनिल पुष्पमुख कुरवाळी

आम्राश्रित लतिका हंसली

गाढालिंगनिं जरि दिसली

तरीहि दृढतर बिलगे बघुनी उगाच नच हंसलों ॥ १० ॥

काव्य कुसुम कलिका

शाखा लवोनियां खालीं
कुसुममधुमुखें चुंबियली
परि कांहीं पुष्पें गळलीं
हर्षज्वाला हृदय जाळितां हृदयीं हळहळलों ॥ ११ ॥

भृंगानें जंव चुंबियली
मंदस्मित कमलिनि गाली
लज्जेची लाली आली
मंदमुग्ध हास्यावलोकनें खदखद मी हंसलों ॥ १२ ॥

गुलाब, शेवंती, जाई,
निशिगंधा जास्वंदीही
कण्हेर ज्या गंधाचे नाही
सौगंधिक वा गंधविहिन परि सौंदर्यां भुललों ॥ १३ ॥

बकुल, जाइ, दवना, मरवा,
गालीचा खालीं हिरवा
सौंदर्याचा देखावा
नित्यनूतना वसुधा बधुनी स्तंभित मी झालों ॥ १४ ॥

उद्यानांतिल शोभा ती
बधुनि वृक्षराजी डुलती
स्वर्गसुखस्पृहजन भुलती
आनंदाश्रुपयः कणरूपें नेत्रीं मी वसलों ॥ १५ ॥

गंधविहिन पुष्पें फुलतीं
रानफुलें रानीं खुलतीं

सौंदर्ये मन लुब्धवितीं
उच्चनीचपण भेदभाव हा विसरुनिया गेलों ॥ १६ ॥
स्वर्गगा अबरिं दिसतां
स्वर्गच्युत तिजला बघतां
खेद वाटला जो चित्तां
भूगत परि सानंदें दिसतां शांतचित्त बनलों ॥ १७ ॥
वृक्षच्युत पर्णे बघतां
दग्धपुष्पकलिका गळतां
वृक्षाहुनि पडतां पडतां—
अंतःप्रेरणवशें सहज निःशंक तदा झालों ॥ १८ ॥
गाउनी तयांनीं गाणीं
फेंकिली जणूं ही अवनी
आंदोलीं डोले अजुनी
चराचरांतिल नाविन्याच्या मुळांत मी शिरलों ॥ १९ ॥
मोहकता सर्वास हवे
पुष्प कालचें आज नव्हे
जें जें उगवें नवें नवें
नित्य नव्या उद्यानांतिल मी भुंग नवा बनलों ॥ २० ॥
मनोभुंग जो खैरपणें
मलाच कीं कांहीं न गणे
गाउं लागला नवगाणें
स्थिरास्थिरांतील सौंदर्याच्या हृदयीं मी शिरलों ॥ २१ ॥

काव्य कुसुम कलिका

जगदुधानीं वावरतां
सद्गुणसौरभ कीं येतां
तिथें जाइ गातां गातां
गुंगुनियां गुंगवीत सकलां, विश्वीं मी फिरलें ॥ २२ ॥
समानहृदि यदि मज भेटे
स्वर्ग तोच मजला वाटे
उत्सुकता हृदयीं दाटे
गाणीं ऐकुनि कवन ऐकवुनि तिथेंच मी रमलों ॥ २३ ॥
अनुधमप्रेमामृतपानें
तृप्तमनें गाई गानें
गमलीं तीं साधीं सदनें
मरकतमणिमयनयनमनोहर मंदिरिं मी वसलों ॥ २४ ॥
विश्वविमोहन मंत्रकला—
‘कोण असा शिकवी सकला?’
प्रश्न दिशांनीं विचारिला
“स्थिरचर व्यापुनि दशांगुलीं जो उरला” हें वदलों ॥ २५ ॥

मु० शालिबंदा, हैद्रा० द. }
गुरवार मि० श्रा० गु० १४ श० १८५० }

३७ षट्पदगायन

(वृत्त—वधू वल्ली.)

गंधहीन कां कुसुमें दिसलीं ?
 भृंगपांक्ति जी अतृप्त गमली
 उत्कंठेनै धांव घेतली—
 गुंगत गेली-परि तैशी परतहि आली ॥ १ ॥

प्रसूनचीरतें ऐकविण्याला
 भृंग जर्गी जो जन्मा आला
 “ मधुरसपानें गुंग जाहल्या
 मधुगुण वाणी—ऐकवी जगाला गाणीं ” ॥ २ ॥

जातां येतां गाणें गातो
 मधु न मिळे तरि गुंजारव तो
 समान संतत ऐकूं येतो
 कां मग गातो ? नच उमजे—वेडा कां तो ? ॥ ३ ॥

गंधहीन जे म्हणती वाया
 विनिमय करिति वयाचा वाया
 कलिका डुलते जग डुलवाया
 हृदयि धराया—नच मृदु ताशि मानव काया ॥ ४ ॥

लतिका फुलती व्यर्थचि कां या ?
 जगति रसिकता कीं शिकवाया
 फूल उमलतें जग हंसवाया
 एक दिसाचें—आयुष्य जरी कीं त्याचें ॥ ५ ॥

काव्य कुसुम कलिका

पान कराया मधु न मिळे जरि
हृदयोद्दीपनकौतुकलहरी—
फैंकित राही तरि अवनीवरि
सौंदर्याचें-गायन कीं गातां नाचे ॥ ६ ॥

भृंग असे जंव पंकजसदनीं
षट्पदगायन येइ न श्रवणीं
तन्मय जणुं तेथें होवोनी
शब्दमधुपानीं—सांठवी रचाया गाणीं॥ ७ ॥

तृषा न शमली मधुपानाची
क्षुधा शमवितो कधि नेत्राची
तद्विव्यामलरम्यकांतिची
गाउनी गाणीं-फिरतसे सदा उद्यांनीं ॥ ८ ॥

उपवनलतिकाकुसुमसौरभीं
कंटकमय तरी अल्पही न भी
गुंगत राही किती वेळ नभीं
कंटक त्यागी—नेमका वसे सुमभागीं ॥ ९ ॥

ते इवलेसे पंख तयाचे
अननुभूत आनंद नाचे
भाग्य नसे असलें कोणाचें
गुंगतो गातां—अंबोरुहसन्निध असतां ॥ १० ॥

स्वैरालाप तयाचा नच तो
ब्रह्मर्षी गायन अलि गातो

नव्योज्जीवन सदा ओतितो
समजे गाणें जो त्याची भाषा जाणे ॥ ११ ॥

लवहि न होतो कधि संत्रस्त
भूवरि लोळे नच बेशिस्त
ठेवुनि युगपक्षावरि भिस्त
संतत गातो—विश्वाला विसरुनि जातो ॥ १२ ॥

रंजवि ऐशी रुंजी त्याची
हृदयें आकर्षिल रसिकांचीं
स्तंभित होइल सरितावीची
समजे गाणें—जो त्याचें हृदय जाणें ॥ १३ ॥

सुमहृदयार्शीं समरस होतां
ध्वनिही नच कंठांतुन निघतां
तन्मयतेनें गुंगुनि असतां—
पक्षयुग गाती—विश्वाला ते गुंगविती ॥ १४ ॥

पक्षविहिन कविभृंगहि गातो
पक्षपात नच अलिचा करितो
रसिक सुमनि वसतो सांठवितो
हृदयस्पर्शीं—शब्दांच्या परागराशी ॥ १५ ॥

मु० शालिबंदा, हृद्वादाद द० }
भि० आ० शु० १५ शुक्रवार. श० १८५० }

३८ कवींची बैठक

वृत्त—शार्दूलविक्रीडित.

होती एक अशांच बैठक जिथें सारेच होते कवी ।
 होते कांहीं तयांत योग्यहि जरी जो तो कवी भासवी ॥
 होता वाद तयांत 'काव्य अथवा कैसा कवी जाणता— ।
 होतो, श्रेष्ठ कशामुळें समजली जावी खरी योग्यता' ! ॥ १ ॥
 जो तो बुद्धिबलें समर्थन करी काव्यासही दाखवी ।
 किंवा वाचुनि आपुलीच कविता सर्वांपुढें नाचवी ॥
 कीं कोणी म्हणतो 'स्वकल्पित नवी जो कल्पना दाखवी ।
 कीं प्रासार्दिक शब्दसौष्टव करी त्यातें म्हणावें कवी' ॥ २ ॥
 जैशी उत्तम मध्यमाधम दशा आहे अवस्थात्रयीं ।
 तैशी या कविमाजिही अनुभवां येते जनां प्रत्ययीं ॥
 कोणी सात्त्विक कोणि राजस, तसे आहेतही तामसी ।
 ज्यांची वृत्ति जशी असेल निघती काव्याक्षरेंही तशी ॥ ३ ॥
 होता एक तयांत सात्त्विक तसा आचार संपन्नही ।
 त्यानें काढिलि वाचण्यास आपुली ती सोवळ्याची वही ॥
 आधी शंकर, राम, कृष्ण, असलीं नांवें जियेच्या शिरीं ।
 त्याखालीं लिहिली असे स्वकविता प्रत्येक पृष्ठावरी ॥ ४ ॥
 'योगी तापसि, साधुसंत सम जो सर्वांहुनी वेगळा ।
 एकांतप्रिय शांत, दांत म्हणवी सर्वांमुखीं आगळा ॥
 वाणी प्रेमळ शुद्ध सात्त्विक अशा काव्यां लिही तो कवी ।
 भक्तप्रेमकथा कथोनि प्रमुची भक्तीच जो वाढवी ॥ ५ ॥

कष्टे आपण कीं अहर्निश अती सोसोनियां त्रास जो ।
 प्रेमे, हर्षभरे, विशाल हृदये अर्पी रसज्ञास तो ॥
 दुःखी, आर्त, सुखी, विरक्त, विरही, राजासही तोषवी ।
 ऐसा धन्य परोपकारक दुजा नाहीच जैसा कवी ! ॥ ६ ॥
 जीर्ण क्षुद्र अशा मलीन घरच्या कोन्यांत बैसोनिया ।
 त्रैलोक्यीं मनसोक्त कीं विहरतो सामर्थ्य याचें पहा ॥
 पाताळीं अथवा महेंद्रभुवनीं जीवंत कीं राहुनी ।
 आकाशांतचि जास्त काल रमतो स्वर्गादि भूमीहुनी ॥ ७ ॥
 केव्हां हा खुलुनी प्रसन्नहृदये चंद्रासवें धांवतो ।
 आनंदें मनरंजनार्थ कधिहा तारासवें खेळतो ' ॥ '
 ऐसा पूर्ण समर्थ कोण जगिं हो मेघासवें बोलतो ।
 विद्युद्वेगसमान ये परतुनी ? " आहे कवी एक तो ? " ॥ ८ ॥
 कांहीं राजसवृत्तिच्याहि कविनीं स्वस्वप्रतिष्ठार्थ कीं ।
 कोणी स्वकृत दाखवीत कविता लावावया सार्थकीं ॥
 कोणा श्लोकमिषें निरीक्षण करी ' श्रोता कसा ऐकतो ।
 कोणा नावडते मदीय कृति ही कीं कोण संतोषतो ' ॥ ९ ॥
 " कोणां एकचि गोडशी सुकविता ऐके कवीच्या मुखें ।
 अर्धोन्मीलित नेत्र होउनि तया लागावि तंद्री सुखें ॥
 वाटावें ज्ञाणि गोडगोड कविचें ऐकोनियां बोल ते ।
 शब्दालंकृत काव्यदेवि सुषमा साक्षात कीं बोलते ॥ १० ॥
 ज्ञानाचाच अखंड दीप कविला देतो प्रकाशां तमीं ।
 राजातें जरि साध्यमान सुखही यालाहि नाही कमी ॥

काव्य कुसुम कलिका

वाटे कीं जधिं योग्य शब्द जुळला ' आहें विमानांत मी ' ।
ती उच्चस्थिति यास भासत जणूं ' हें विश्व मातें नमी ' ॥ ११ ॥
योजोनी उपमा, प्रमेयरस वा क्लृप्ती अलंकार हा ।
तैसे रूपक वा प्रसाद यमकां प्रासादि योजी अहा ! ॥
ज्याची सुंदर, गोड, रम्य कविता आल्हाद देई मना ।
सौंदर्ये रसिकास थक्क करुनी जी लुब्धवी सज्जनां ॥ १२ ॥
अज्ञानां गमतो दरिद्रि न तसा श्रीमंत आहे खरा ।
ऐश्वर्ये धनमानयुक्त न असा आहे जर्गी दूसरा ॥
लक्ष्मी शब्द तुरी अपत्य कविता संपत्ति वा संतती ।
या योगें कविची जगांत महती वर्णावि कोणीं किती ॥ १३ ॥
याचा भूप कितीहि मित्र असला हा ज्या कवित्वा लिही ।
आल्या संकट त्यांत कांहीं कविला साम्राज्य सर्वस्वही—॥
कीं अर्पी अधिकार, शक्ति, परि तें सामर्थ्य कामां न ये ॥
कोशापासुनि याचना करुनिया हा तृप्त होई स्वये ॥ १४ ॥
श्रोता याचक तृप्त कीं करितसे साहित्यसम्राट हा ।
देतो दान पहा अमोलिक अशीं हीं शब्दरत्नें अहा ! ॥
तेजःपुंज अशा अनेक परिचें श्लोकादि माला जनां ।
दाता कर्णचि कीं समर्पित असे सत्पात्रही पाहिना ॥ १५ ॥
जे वागमौक्तिक निर्मितो निजमुखें शब्दाब्धिमध्ये कवी ।
श्रोता आदर हेमतंतुमधुनी ओवोनिया भूषवी ॥
कर्णी कुंडलयुग्मभूषणमिधें अत्यादरें वागवी ।
या योगें जणुं आपुली रसिकता कीं हा जगां दाखवी ॥ १६ ॥

कीं हे याचक एकमेक बनती श्रोता तसा तो कवी ।
 दाता, याचक, दान हे विसरुनी तल्लीनता लाघवी—॥
 पाहोनी प्रगटें प्रसन्न कविता माधुर्य मूर्ती नवी ।
 कीं झाल्यावर यांचिया तपबलें ब्रह्मांडही तोषवी ॥ १७ ॥
 कीं हा कोणि कुबेर काव्यनिधिचा श्रीमंत बाह्यांतरीं ।
 ऋद्धीसिद्धि समस्त वाहति जणूं डोकीवरी घागरी ।
 पाणी जोडुनि कोणि निश्चिंत उभें कीं कोणि पाणी भरी ।
 गाणीं गाउनि कोणि रंजवि परी त्याची न पर्वा करी ॥ १८ ॥
 पर्वा शब्दचि नाठवे जणुं असा संतुष्ट श्रीमंत हा ।
 इच्छा एकहि कीं अपूर्ण असली आजन्म नाही पहा ॥
 जाणे कीं चरणीं अनेक वसती लक्ष्मीच प्रत्यक्षरीं ।
 मानी देविसमान एक कविता कीं शारदा अंतरीं ॥ १९ ॥
 कीं हा इंद्र दुजा तयाहुनि बली काव्यांबरीं राहतो ।
 सुश्रोते सुरवृंद याजकडुनी सन्मान ही सेवितो ॥
 उत्प्रेक्षा उपमावलंकृति अशा त्या कामधेनू किती ।
 खिल्लारें मनसोक्त कीं कविगृहीं काव्यामृता दोहती ॥ २० ॥
 येथें ही जणुं कल्पवृक्ष फलती कीं कल्पनेच्या वर्नीं ।
 वाहे तेवि अहर्निशीं नवरसें माधुर्यमंदाकिनी ॥
 धो धो वाहत कीं दुर्जी तिजसर्वे भावार्थ भागीरथी ।
 तैसे कुंडहि मार्मिकार्थ वसती श्लेषामृताचें किती ॥ २१ ॥
 येथेंही कवि वर्षवीत अवनीं या पद्यधारा पहा ।
 बैसे स्फूर्ति बृहस्पतीसह मही सिंहासनीं शक्र हा ॥

काव्य कुसुम कलिका

थाटे तेवि सभा परी नवल कीं सारेच येथें नवे ।
गंधर्वादिक गाति नाचति पहा वृत्ताप्सरांचे थवे ॥ २२ ॥
कांहीं तामसवृत्तिच्याहि कविनीं ते श्लोक कीं ऐकिले ।
सामोरे सरसावले ढकलुनी त्या राजसांना बलें ॥
हांसे आवरुनी तयांस म्हणती ‘ अद्याप कां हो कुर्णी ।
नाहीं ऐकविलाच हास्यरस कीं ऐका बरें येथुनीं ’ ॥ २३ ॥
“ कोणी एक कवी सदैव कविता वाची करी वा लिही ।
राही हा निज कल्पनांवरिं, जणूं याची वही ती मही ॥
पद्यावांचुनि एक अक्षर दुजा बोलूं न देई पहा ।
काव्यें सृष्टि जणूं स्वतंत्र बसवी तेथील कीं भूप हा ॥ २४ ॥
प्रेमी मित्र व आप्त, इष्ट कविता मातापिता वा सुता ।
कांता भ्रातृ कुटुंब वा सदनही कीं वस्तुही तत्त्वतां ॥
कीं ज्याचें हतरूप पांघरुणही तैसें शिरस्त्राणही ॥
जो सर्वस्वहि काव्यपूर्ण समजे देहासर्वें प्राणही ॥ २५ ॥
उच्चारि कवितेशिवाय न कधीं तोंडातुनी वाक्यही ।
जाणे जो जणुं काय तत्त्वमसि जें ती एक त्याची वही ॥
वेदांत्यासम सर्व ब्रह्म समजे ब्रह्मांडबद्धामही ।
सर्व काव्यमयं जगज्जननि वा ही काव्यदेवी मही ॥ २६ ॥
श्लोकामाजिच नित्य बोलत घरीं कीं कामही सांगतो ।
आज्ञा आणि विनंति यांताचे करी शिष्यांवरिष्ठांस तो ॥
वृत्तांतूनच पूर्ण वृत्त अपुलें पत्रोत्तरीं पाठवी ।
शाल्या भेट समक्ष भाव मनिंचा गावोनिया दाखवी ॥ २७ ॥

जेव्हां हा खुलतो पिलू अळवतो दुर्गांत रागावतो ।
 दुःखानें कधि भैरवींत रडतो भूषांत संतापतो ॥
 स्वप्राणां-करुणाच भाकुनि जणूं-तोडींत तोडीतसे ।
 झिजोटीपद गाउनी फिरुनियां प्रेमास जोडीतसे ॥ २८ ॥
 कीं जेव्हां झगडे तर्ही ध्रुवपदा, धम्माल, झंपा, म्हणे ।
 तल्लाना जधि कीं म्हणेल समजा तें सौम्य रागावणें ॥
 घाईनें जणुं दादण्यांत वदण्यां हा वाजवी ताम्हणें ।
 सांगें कीं जणुं सोवळ्यांत तबला स्पर्शू नये ब्राह्मणें ॥ २९ ॥
 श्लोकें श्लोक दुजासवें लढवितो धाटीवरी धांवतो ।
 गधामाजि विचारल्यास मग तो पद्यांतुनी सांगतो ॥
 स्वप्नामाजि पहा कधीं बडबडे “ चंद्रास तारा वहा ।
 माना वा समरा जनास समरा तारापताराप हा ॥ ३० ॥
 वृत्ताचें व्रत आठआठ दिवशीं एकेक जो आचरी ।
 एक्या आठवड्यांत जेवि हरिणी, दूजांत पृथ्वी धरी ॥
 केव्हां चामर, मालती, ललित वा मंदारमाला कदा ॥
 हंसी, तोटक, भद्रिका, शिखरिणी, मत्ता, उमा, कामदा ३१
 केव्हां आचरतो वसंततिलका, वंशस्थ वा मालिनी ।
 किंवा दोधक, अमृतध्वनि कधीं कीं स्रग्विणी, शालिनी ॥
 केव्हां हा दुसरी सवाई, मदिरा किंवा सवाई करी ।
 प्रेमानें विबुधाप्रिया व्रत करी कीं स्वागता आचरी ॥ ३२ ॥
 संतोषें व्रत पंचचामर करी कीं वैश्वदेवी धरी ।
 केव्हां हा मणिबंध, माणवक घे कीं इंद्रवंशा करी ॥

काव्य कुसुम कलिका

संपे कीं 'समवृत्त' 'अर्धसम' धे, कीं माल्यभारा तदा ।
स्वीकारी हरिणीप्लुता मग पुढें धे पुष्पिताम्रा कदा ॥ ३३ ॥
तो 'मात्रागणवृत्त' तेथुनि धरी आर्यादि उद्गीति कीं ।
ज्ञाल्या प्राकृतवृत्त शेवट करी ओवी, अभंगादिकीं ॥
साकी तेवि घनाक्षरी मग करी दिंडीत कीं पारणें ॥
कष्टें वागतसे अहर्निश अशा "वृत्तव्रता" कारणें ॥ ३४ ॥
एकामागुनि एक वृत्त सगळें साधंत किं संपतां ।
मौजेनै कधि लावण्याहि करितो हा चालतां बोलतां ॥
चातुर्मास पदोपदीं पदरची ऐसी समाप्ति करी ।
तेथोनि व्रत संपवोनि फिरुनी "वृत्तव्रता" आचरी ॥ ३५ ॥
आसैं एक असेंच पत्र लिहुनी याच्याकडें धाडिलें ।
'कांहो वृत्त अलीकडे न अपुलें कांहींच आम्हां कळे, ॥
चिंता लागलि फार ऐकुनि अम्हां रोगें तुम्ही पीडित' ।
त्याचें उत्तर हा लगेच कळवीः—“शार्दूल विक्रीडित” ॥ ३६ ॥
गद्यें प्रश्न विचारिल्यास कविला हांसोनिया तो वदे ।
'मात्रावृत्त गमे जरि कठिण कीं त्यांनीं करावीं पदें ॥
ओढाताण तिथें कशीहि खपते न्हस्वादि वाटेल ती ।
ऐसी सोय असोनि कां कवि खुळे गद्यांतुनी बोलती ? ॥ ३७ ॥
तो डोकें खुपसोनि त्यांतचि बसे केव्हांहि रात्रंदिसा ।
ज्याला माहित त्यास हा कवि कळे अन्यास भासे असा—
कीं वेडा अथवा मुका व बहिरा कोणांस खासा पिसा ।
याला दाखवुनी पुसे जरि कुणीः—“आहे कवी हा कसा ?” ॥ ३८ ॥

चेष्टेनै म्हणतील यास जन कीं, “ ऐसा कवि श्रेष्ठ हा—
 कन्या एक न शारदाच विधिची बंधू तिचा कीं पहा ! ॥
 शोभे एकचि पूर्ण आज मितिला आहे जर्गी जो कुणी ।
 कीं झाला जणुं प्राप्त सिंधुमथनीं तो हाच चिंतामणी ॥ ३९ ॥
 एकानें अगदीं नवीन असली ही दूम कीं काढिली ।
 प्रासा दावि परंतु एकचि तन्हा अंत्याक्षरीं ठेविली ॥
 ‘ याला प्रासउपांत्य कां नच म्हणा कां तो कुणा चावतो ।
 जोडी सुंदर शोभते कशि बघा’ ? ऐसें पुसे धीट तो ॥ ४० ॥
 जेव्हां साधित राहातो यमक वा जेव्हां अनुप्रास हा ।
 तेव्हां ये जरि आसइष्ट कुणिही भेटावया यास हा ॥
 त्रासानें म्हणतो जणूं कवि तदा ‘ केव्हां चुके त्रास हा ’
 किंवा वाटत त्यास ‘ प्राण अपुला घेईल कीं खास हा ’ ॥ ४१ ॥
 तेव्हां कोणि म्हणे “ सदैव यमकां जो साधितो तो कवी ।
 किंवा प्रासहि साधल्यास मग तो कोणासही तोषवी ” ॥
 कोणीं एक तशाच तीन कविता तत्काल त्या ऐकवी ।
 श्लोकानें जणूं चार चार यमकां एकांत कीं भासवी ॥ ४२ ॥
 ‘ ओढा वाहुनि आपुल्या मधुजलां गंगेंत टाकीतसे ।
 वाळू सांठवि मूर्ख हा स्वउदरीं गंगातटाकीं जसें ॥
 टाकी वाळू समस्त घेउनि जलां गंगातटाकीं तसें ॥
 कीं अव्यंग गुणज्ञ घेउनि गुणां व्यंगास टाकीतसे ॥ ४३ ॥
 मानावा सम राज नात समरा अंत्याक्षरां आठवा ।
 राजा रंक तयांत अंतर जरा रानांत हो दाखवा ॥

काव्य कुसुम कालिका

पाणी पाणि म्हणे तशांत वणवा कीं लागल्या तेधवां ।
वाणी वाळुनि बोलतां उभयतां तीं अक्षरें ऐकवा ॥ ४४ ॥
जन्माची जणुं हानि मानित कवी कीं व्यर्थ गेल्या क्षणां ।
रस्त्यानें जुळवीत जात असतां प्रत्यक्षरीं लक्षणा ॥
मानावा समरा जनास समरा तारापताराप हा ।
कीं धक्का म्हणतो निचेष्ट पडतां तारापताराप हा ॥ ४५ ॥
तेव्हां एक म्हणे ' अनेकपरिने पत्रांत संक्षेपिती ।
आधीं सा०न० जसें तसेंच लिहिती अंतीं न कां हो क०ती०' ॥
ऐकोनी मग कोणि दीड कविता तत्काल त्या ऐकवी ।
सांगे हांसुनि "लक्षपूर्वक पहा संक्षेपनाविन्यही" ॥ ४६ ॥
होतो जागरलों अतीशय जरी थोडाच कीं झोपलों ।
नाहीं आळसलों, प्रभातसमयीं मी आज जागावलों ॥
सारोनी मुखमार्जनादि विधिते तत्काल आंधोळलों ।
संध्या संपलि सावचित्त मग मी तेथोनि मंडायलों ॥ ४७ ॥
जेव्हां ध्यक्षाचि ' कोणता कवि कसा ' हें प्रश्नल्या वादलों ।
तेव्हां तेथ परक्षिकांत सगळ्या मी एकटा चांगलों " ॥
एकानें हंसुनी लगेच म्हटलें ' जेव्हां तुम्ही हास्यलों ।
आला खूप मजा तसाच समजा ऐका दुजा मासला ' ॥ ४८ ॥
काका, कोकिल, सारिका, सकालिकां एका कपाटींच कां ।
कोंडोनी स्वकरेंच कांपति कसे ते कोरडे आइका ॥

१ चांगला गणला गेलों.

२ हास्यरस आणला.

काव्य कुसुम कलिका

काका काय कठोर कृत्य करिती, कृष्णा कसा हो मुका ।
कीं कोन्यांतहि कोकले नच, कसे कोणी म्हणेना नका ? ॥४९॥
वायाहो करिती कवी सुकविता श्रोत्यास त्रासावयां ।
प्रासावांचुनि तेवि काव्य-नगरा प्रासाद नाहीं जया ॥
जैसा प्रास पती अपत्य गमती तैसे अनुप्रास ते ।
दोघेही नसल्यास खास विधवा, बंध्याच कीं भासते ॥ ५० ॥
आलें अक्षर एक वेळ चरणीं दूजे न कोणां दिसें ।
अंधारांतिल खोल कूप समजा पाणी न जेथें वसे ॥
ते श्लेषादिक शब्द—सौष्टव असे यावेत काव्योदकीं—
लोटे स्फूर्ति—समीर सुंदर जणूं लाटांवरी लाट कीं ॥ ५१ ॥
कोणीं एक म्हणे ‘ नव्हेच कवि तो नाहीं प्रतिष्ठा जरी ।
माधारी स्तुति झालियास मग ती कैसी म्हणावी खरी ’ ॥
कीं अन्योक्तिमिषें विरुद्ध मत ही जी वृत्ति ज्याची जशी ।
तैसी आवड, योग्यता निजमुखें सांगीतली ती अशी:— ॥ ५२ ॥
जाणावा कविराज गद्य कधिही वाची न जो लेखि तो ।
मानावा कवि तोच तुच्छ इतरां काव्यास जो लेखितो ॥
माना वाकवितो प्रसन्न हृदयें काव्यास ऐकोनियां ।
कोठें कां जगें मूढ याहुनि दुजा आहे जगीं कोणि या ? ॥ ५३ ॥
आहे यांतचि मान, सत्त्व, कविचें श्रेष्ठत्व यानेंच ये ।
गेला प्राण जरी कधींहि कविनें हें तत्त्व सोडूं नये— ॥
वाटे कीं जरि गोड, रम्य कविता एखादि कोठें तरी ।
आठ्या घालुनि, भोंवया चढवुनी वाचावि ती अंतरीं ॥ ५४ ॥

काव्य कुसुम कलिका

हर्षोद्गार न राहवे जरि मनीं कीं काढिल्यावांचुनी ।
एकांतीं बसुनी परंतु जपुनी पाही न ऐके कुणी ॥
काव्याच्या स्तवनीं सुसंधि बधुनी मुदाम ती साधुनी ।
ध्यावी हौस खुशाल ती पुरवुनी निःशब्द ओष्टांतुनी ' ॥ ५५ ॥
एवं जी सहजीच मौज कविच्या त्या बैठकीं जाहली ।
केली सादर सूत्र वाचकवरां जी जी जशी ऐकिली ॥
जावें कीं फिरुनी निकाल बघण्यां होईल तो जेधवां ।
कोणातें यश मानपत्र मिळतें साधेल हें तेधवां ॥ ५६ ॥

मु० शाळीवंडा हैद्रा द. }
मिती वसंतपंचमी श. १८४५ }
रविवार. }



३९ भ्रमसंभ्रम.

वृत्त—हरिणी.

फसवि हरिणी जेव्हां तेव्हां मरुस्थलिं ही धरा ।
 झुळझुळ असे वाहे आहे खरेंच इथें झरा ॥
 म्हणुनि पळती सैरावैरा भ्रमेंच अनेकदां ' ।
 म्हणति जन जे ऐसें, तैसें स्वतः फसती सदा ॥ १ ॥
 “ हरितवसना गौरा, कृष्णा, सुगात्रि वसुंधरा ।
 सुरभि सुमना हेमा, रत्ना विभूषवि सुंदरा ”
 कवन नच कां आम्हीं तूम्हीं असे किती वाचिले ।
 कविहि भ्रमले मोठे मोठे बुधादि कसे भले ! ॥ २ ॥
 भ्रमचि नयनां होतो जातो तरी मतिसंभ्रम ।
 करिति कुतुका जेव्हां तेव्हां परी न कधीं दम ॥
 प्रियतर अशा गेहा, देहा उदासमनें यदा—
 बघत विरही कारागारा—समान गमें तदा ॥ ३ ॥
 विचरि जरि कां आरामीं वा जनीं, घनकाननीं ।
 अखिल भुवनीं सौख्याबाहे अशास प्रतिध्वनी—
 म्हणत असतो ‘ खेहोल्हासा न देउं शके कुणी ।
 मिळत असतें ज्याचें त्याला जसें वसतें मनीं ॥ ४ ॥
 अचल, अज तो येई जाई ? असंभवनीय ते ! ।
 भ्रममति वदे कांहींबाही जसे आपुल्या मते ॥
 सतत जगतां मिथ्याज्ञाता तयास मिळे शम ।
 सुखद गमते ज्यांना, माना भ्रमांतिल संभ्रम ॥ ५ ॥

मु. पुणे-सदाशिव
 मार्ग० व० ९ श. १८४९ शनिवार }

४० म्हणुं कसें 'प्रियंवदा'

वृत्त-प्रियंवदा-

‘नित “शुभं” म्हणत जा “प्रियं” वदा’ ।

शिशुपणीं शिकविलें अम्हां सदा ॥

सुखकुठें ? क्षणभरी उसंत न ! ।

असति कां कुणि तरी चिरंतन ? ॥ १ ॥

अवनिचा शशि पहा क्षयें झुरे ।

लवभरी रविपुढें प्रभा नुरे ॥

उगवतो रविहि तो बुडावया ।

नच कुणीं जातिं ये जगावया ॥ २ ॥

कुसुम जें मृदु परी सकंटकें ।

गमतसें नवल कीं-कसें ठिकें ॥

खुलवितें मुकुल जें प्रफुल्ल तें- ।

करुनियां सुकविते लता जिथें ॥ ३ ॥

वरिवरीं बदलते वसुंधरा ।

म्हणुनि कीं म्हणविते मनोहरा ॥

नगर जें वन तिथें वसें उद्यां ।

उलट ही दिसतसे कितीकदा ॥ ४ ॥

वसतसे नच तसे पराक्रमी ।

अजि कसें दिन असें धरा क्रमी ॥

अमृत कीं बहुवसे जिथें असें ।

अनृत-हें विष कसें तिथें वसे ! ॥ ५ ॥

नच जरी जग तसें-कसें बसें ।
तरीहि कीं जगतसें जसें जसें-॥
उगवते दिन दिसे तसे तसे ।
कुणि कसें कुणि कसे वसे दिसे ॥ ६ ॥
वचहि कीं मधु तसें खरे नसें ।
असत हें जग पहा असें असे ॥
मुळिच जें प्रिय नसे तसें सदा—
मिळतसे ‘म्हणुं कसें “ प्रियंवदा ” ॥ ७ ॥

मु० पुणें सदाशिव }
गुरुवार फाल्गुन शु. १० शके १८४९ }

४१ व्यर्थ जगत नाशिवंत एकचि सत्यप्रभु अमुचा.

चालः—चंद्रकांत राजाची कन्या....)

- व्यर्थचि अभ्राच्छादित रवि जो दर्शन नच देई ।
 व्यर्थ चंद्रमा घनपटलें जरि मुख अपुलें लपवी ॥ १ ॥
- व्यर्थ नभः प्रांगणीं तारका पौर्णिमेसि वसती ।
 व्यर्थ चमकणें लकाकणेंही निस्तेजा गमती ॥ २ ॥
- व्यर्थ नभाचें विशालत्व तें जरी नच शशि उगवे
 व्यर्थ निशाप्रति सुधांशु म्हणवी नच कमलिनि विकसे ॥ ३ ॥
- व्यर्थ सरोवर शुभ्र, स्वच्छ परी एकहि कमल नसे ।
 व्यर्थ कमल तें भृंग जयावरि पलभर ही न बसे ॥ ४ ॥
- व्यर्थ गाडलें गुणगुणले हो व्यर्थचि मधुपानें ।
 व्यर्थ गान तें मनोल्हास नच झाला मधुपानें ॥ ५ ॥
- व्यर्थ कुसुम तें अतिसुंदर परी सुगंध नच देई ॥
 व्यर्थ सुगंधित पुष्प जरी तें व्यर्थचि कीं जाई ॥ ६ ॥
- व्यर्थ सुगंधित सुंदरही पण आहे सुकलेलें ।
 व्यर्थ गंध सौंदर्य व्यर्थ तें व्यर्थ पुष्प बनलें ! ॥ ७ ॥
- व्यर्थ तरू जरी मार्गावरि नच पर्णाच्छादित जो ।
 व्यर्थ मार्ग जरि निकट पोंचवी कंटकपूरित तो ॥ ८ ॥
- व्यर्थ लता घनपल्लवयुक्तहि परि पंकीं वसतें ।
 व्यर्थ घनच्छाया पथिकश्रम लवहि न जी हरिते ॥ ९ ॥

व्यर्थचि कानन निर्जन हरिगर्जना न कानि पडे ।
 व्यर्थ न कां तें वन्यपशूचें दर्शनही न घडें ॥ १० ॥
 व्यर्थ गुहा ती तापसि योगी एकहि मुळीं न वसे ।
 व्यर्थ दऱ्या खोऱ्या त्या जेथें सरिता नच गवसे ॥ ११ ॥
 व्यर्थचि उपवन वृक्ष न जेथें फलभारें लवती ।
 व्यर्थ कोरड्या पुष्पवाटिका सुरम्य नच दिसती ॥ १२ ॥
 व्यर्थ सदन तें निर्जन वनसम मनुज न एक जिथें ।
 व्यर्थ तयाचा भव्यपणा जे उग्र रुक्ष गमतें ॥ १३ ॥
 व्यर्थचि तें लावण्य सुरम्यहि विनयहीन•स्त्रीवें ।
 व्यर्थ जन्मली कोमल गात्री कठिण हृदय जीचें ॥ १४ ॥
 व्यर्थ अंगना निजपतिविषयीं लवहि न प्रेम मनीं ।
 व्यर्थचि कटुभाषिणी जरी ती गमे हास्यवदनी ॥ १५ ॥
 व्यर्थ सुरूपी सुगुणी माता हृदयीं नच ममता ।
 व्यर्थ प्रसवली अपत्य बहु नच ठेवि दृष्टि समता ॥ १६ ॥
 व्यर्थ पुत्र जननीजनकाची भक्ति न ज्या ठावे ।
 व्यर्थ जन्म जरि पद न वंदिले अत्यादरभावे ॥ १७ ॥
 व्यर्थ पिता जो विद्यार्जन नच पुत्राकरि करवी ।
 व्यर्थ तयाचा अनुभव त्यातें व्यवहार न शिकवी ॥ १८ ॥
 व्यर्थचि कन्या निजपितयाची आज्ञा अवमानी ।
 व्यर्थ अशा कन्यापुत्रातें जन्म दिधालि जननी ॥ १९ ॥
 व्यर्थ असा संसार ज्या गृहीं कलहाचि नित्य असे ।
 व्यर्थ सदन तें कारागृहसम सुख तिळभर न वसे ॥ २० ॥

काव्य कुसुम कालिका

व्यर्थचि जाणा कुलांगना जी निर्लज्जा जगती ।
व्यर्थ जन्मली उच्च कुलीं जरि ती नच विनयवती ॥२१॥
व्यर्थ सलज्जा गणिका तीचा अभिनय व्यर्थचि कीं
व्यर्थचि गायन मधुर तानही व्यर्थ रूप लोकीं ॥ २२ ॥
व्यर्थ नेत्र ते पाणिदार हरिणाक्षी जरि गमते
व्यर्थ तिचें लावण्य, रूप मग व्यर्थचि कीं गुण ते ॥२३॥
व्यर्थ गानि अभिनयीं कुशल जी कुरूप कृष्णवर्णी ।
व्यर्थ तिचें क्षणभरही दर्शन आठवि वैतरणी ॥ २४ ॥
व्यर्थ तयाला अमित साधनें अनुपम सौख्यांचीं ।
व्यर्थचि कीं मग स्वर्गसुखहि उद्विग्न स्थिति ज्याची ॥ २५ ॥
व्यर्थचि सुंदर बागबगीचा, माड्या, तळमजला
व्यर्थचि वाडा धनि नच त्याचा किती जरी सजला ॥२६॥
व्यर्थचि मग तें सुरम्यमंदिर पत्निविहिन विधुरा ।
व्यर्थ तया भार्या सुंदर जो मत्त पिउनि मदिरा ॥ २७ ॥
व्यर्थ तियेचें नटणें मुसमुसणें जी विगतधवा ।
व्यर्थ जरि नवयौवन, सुंदर, कोमलतनु अथवा—॥ २८ ॥
व्यर्थचि ती नखशिखांत कनकालंकारें नटली ।
व्यर्थ हिरा, मौक्तिक जरि कुंकुम तिलक न त्या भालीं॥२९॥ }
व्यर्थ तयाचें ज्ञान गायकी ताल न स्वर जाणें ।
व्यर्थ पुस्तकी घोकंपट्टी अपस्वरचि गाणें ॥ ३० ॥
व्यर्थचि सुस्वर वाद्यें नाना, वादन नच ठावें ।
व्यर्थ तयानें सतार तबला बीन बाळगावे ॥ ३१ ॥

व्यर्थ कासया पेटी मंजुल वेणू वा वीणा ।
 व्यर्थचि इंधनकाष्ठापरि, त्या गानकलाहीना ॥ ३२ ॥
 व्यर्थ कोकिला मधुरगिरा नच समयीं गाय जरी ।
 व्यर्थ मधुर तो घनशब्दे नच हर्षे नृत्य करी ॥ ३३ ॥
 व्यर्थ तया कीं अनुपम वारू आरोहण नेणें ।
 व्यर्थ कोट पॅटलून बूट मग व्यर्थ सर्व नटणें ॥ ३४ ॥
 व्यर्थ तयाचें अध्यापन जो चतुर्वेदि म्हणवी—
 व्यर्थ जरी नच साधारणही वाक्यान्वय लावी ॥ ३५ ॥
 व्यर्थचि शास्त्रज्ञान इतर बहु परि त्या समजावे ।
 व्यर्थचि साधारण जनतेसम द्वैत जया ठावे ॥ ३६ ॥
 व्यर्थ महावस्त्रें शिर भूषित केलें शास्त्र्यानें ।
 व्यर्थचि ते घटपटादि लटपट अध्यात्म न जाणे ॥ ३७ ॥
 व्यर्थचि शङ्खास्त्री, नच अवगत एकहि वेद ऋचा ।
 व्यर्थ म्हणावा ब्रह्मकुलोद्भव शुद्ध न जरि वाचा ॥ ३८ ॥
 व्यर्थचि शास्त्री वैदिक तो संतोष न ज्या चित्तीं ।
 व्यर्थचि वाक्पाटव कीं ज्याची अति द्रव्यासक्ती ॥ ३९ ॥
 व्यर्थचि तें ज्योतिष्य ज्ञान जरि गणित न सत्य निघे ।
 व्यर्थचि पंचांगाविण वैदिक शास्त्री हे तीघे ॥ ४० ॥
 व्यर्थचि तो कर्मनिष्ठ ब्राह्मण कोपे शीघ्र अती ।
 व्यर्थचि संध्यादिक अन्हिक तें दावि जनां कुमती ॥ ४१ ॥
 व्यर्थचि समजावें त्या शवसम शिव शिव जरि न म्हणे ।
 व्यर्थचि ब्राह्मण केशव नारायणही जरि न म्हणे ॥ ४२ ॥

काव्य कुसुम कलिका

- व्यर्थ वैद्य मगं रोग सत्य जो नेणें जरि मात्रा
व्यर्थ तयाचे उपाय नूतन योजीं क्षणिं सतरा ॥ ४३ ॥
- व्यर्थ मुखोद्गत निघंट वाग्भट अनुभव नच तिळही
व्यर्थ चिकित्सा, नाडिपरिक्षा जरि नच गुरु शिकवी ॥ ४४ ॥
- व्यर्थ नांव त्या भिषग्वर्य नच रोग बरा केला
व्यर्थ तयाचें अरोग्य मंदिर गेला तो मेला ॥ ४५ ॥
- व्यर्थ जरी आयुष्यचि सरलें अमृत काय करी
व्यर्थ विषादिक घात तयावरिं प्रभुवर ज्या तारी ॥ ४६ ॥
- व्यर्थचि डाक्टर फिजीशियन् नच संतोषित राही
व्यर्थ कांहितरि प्रिस्क्रिप्शन दे खरी करी निज फी ॥ ४७ ॥
- व्यर्थ तयाची ती श्रीमंती अलोट संपत्ती
व्यर्थ जरी गरिबांचे संकट क्लेश लव न हरती ॥ ४८ ॥
- व्यर्थचि सत्ताधीश म्हणवि दुर्बलां न धीर जरी
व्यर्थ शक्ति पिळदार तनूही म्हणवी वीर जरी ॥ ४९ ॥
- व्यर्थचि तो बलवान म्हणावा क्षमा न चित्तिं वसे
व्यर्थ हृदय पाषाणासम तें दया मुळिं न गवसे ॥ ५० ॥
- व्यर्थ तयाचें बहू शौर्य तें वारि न दुष्टांते
व्यर्थ मत्तमातंगपरी जो छळितो सुष्टांते ॥ ५१ ॥
- व्यर्थ कीर्तिलक्षणीं जयां नच पूर्णताचि आधीं
व्यर्थ बाह्य स्वार्थत्यागी जो अर्थ विपुल साधी ॥ ५२ ॥
- व्यर्थ जरी अनुभविक वृद्ध तो विचार आंगीं नसे
व्यर्थ तरुण तो निरुत्साह ज्या हृदयीं नित्य वसे ॥ ५३ ॥

व्यर्थ स्वे स्वे कर्मनिरत नच जे नर जगि वसती
 व्यर्थ कां न ते जीवहि जे निज धर्म न आचरती ॥ ५४ ॥
 व्यर्थचि तो बटु विधार्जन जरी सद्भावें न करी
 व्यर्थ तयाचें द्विजत्व नच जो ब्रह्मचर्य अचरी ॥ ५५ ॥
 व्यर्थ गृहस्थाश्रम त्याचा जरि अतिथि न पूजि कदा
 व्यर्थ दक्ष संसारी जो निज कुटुंब दुखवि सदा ॥ ५६ ॥
 व्यर्थ धान्यगृहि विपुल, न खर्ची भिक्षेस्तव दाणा
 व्यर्थ तयाचा थाटमाट तो म्हणतो “ मी शहाणा ” ॥ ५७ ॥
 व्यर्थ यतीश्वर स्त्रीसौंदर्ये ज्याचें मन चळतें
 व्यर्थ तयाचें रसनेंद्रिय ही रसलोलुप बनतें ॥ ५८ ॥
 व्यर्थचि चाकर निज धनिआज्ञा मजि न जो राखी
 व्यर्थ कष्टकाबाड कसें तरि सारुनि जरि टाकी ॥ ५९ ॥
 व्यर्थ धनी जो वेतन सारें वेळीं नच देई
 व्यर्थ दुरुत्तर सदा ऐकवी सेवक मन दुखवी ॥ ६० ॥
 व्यर्थचि तो अधिकारी संतत हस्तक जो छळितो
 व्यर्थचि ते श्रम गरीबाचे जो चंदनसम झिजतो ॥ ६१ ॥
 व्यर्थ व्यर्थ नरजन्म अशा त्या दुष्ट पातक्याचा
 व्यर्थ छळावें घातपात हा व्यवसायचि ज्याचा ॥ ६२ ॥
 व्यर्थ बाह्य गंभीर, शांत, उच्छृंखलचित्त जरी
 व्यर्थ तयाचें मौन क्षणहि जो कोप मनि न अवरी ॥ ६३ ॥
 व्यर्थ शेकडो मित्र संकटीं एक न ये कार्मीं
 व्यर्थ वल्लना प्रत्येकाच्या “ जिवलग एकचि मी ” ॥ ६४ ॥

काव्य कुसुम कलिका

व्यर्थचि आशा इतरांची जरि प्रभू पुरवि आस
 व्यर्थचि कीं मग खटपट सारे व्यर्थचि सायास ॥ ६५ ॥
 व्यर्थ भक्त तो प्रभुचा म्हणवी भक्ति न दृढ हृदयीं
 व्यर्थ नाम संकटीं प्रभूचें विसरे सुखसमयीं ॥ ६६ ॥
 व्यर्थ जरी विश्वास न चित्तीं हरिभजनीं नाचे
 व्यर्थचि कीं मग उच्च रवानें नामघोष वाचें ॥ ६७ ॥
 व्यर्थचि तें पूजन आपण कीं द्विजांकरवि करवी
 व्यर्थ जाप्यजपही दाक्षिण्यें व्यर्थ माल शिजवी ॥ ६८ ॥
 व्यर्थ दोन छिद्रांतिल दोन्ही गोटे, नच डोळे
 व्यर्थ जन्म नच प्रभु दर्शन घे विषयिं सदा लोळे ॥ ६९ ॥
 व्यर्थ मुसक्षू श्रीगुरुवचनीं जरि न सावधान
 व्यर्थ तया प्रभुनें श्रवणास्तव दिलहे दोन कान ॥ ७० ॥
 व्यर्थचि तो मग जसा जन्मला तसा कां न मेला !
 व्यर्थ मनुज, विश्वासघात जरि गुरुकार्यीं केला ॥ ७१ ॥
 व्यर्थ जगांतिल प्रभूकृपेविण सर्व प्राप्त सुख तें
 व्यर्थ सकल तनु बहु सुंदर परि नासिकहिन मुख तें ॥ ७२ ॥
 व्यर्थचि कवि तो प्रभुयश गाउनि धन्यता न मिळवी
 व्यर्थचि मनुजस्तुतिलेखनिं जो अपुलें यश मळवी ॥ ७३ ॥
 व्यर्थ जगत नाशिवंत, एकचि सत्य प्रभु अमुचा
 सत्य तयाची कृपादृष्टि जी मूका दे वाचा ॥ ७४ ॥
 भक्तकामकल्पद्रुम, भक्ता भक्ति खरी देवो !
 वंदुनि पद यशवंत भक्तिनें धन्य जगति होवो ! ॥ ७५ ॥

४२ अधिकार-अष्टक.

वृत्त—उपजाति

आधीं करी आणि तसाच वागे ॥ जनांस तेव्हां उपदेश सांगे
 आहे जयाला अनुभूति, त्याचा-॥ जगांत जाणां **अधिकार** साचा ॥ १
 जो क्षुद्र ऐसें विषयास लेखी ॥ समान तो सर्व जगां विलोकी
 मानापमानास समान मानी ॥ सुखास दुःखास मनीं न आणि ॥ २ ॥
 इच्छा नसे तृप्त कधीं जयाची ॥ मनें सदा जो विषयांस याची
 साद्यंत वेदांत जनांत सांगे ॥ तया म्हणावे 'अनुमान योगें' ॥ ३ ॥
 एका क्षणाच्या स्वसुखां भुलोनी ॥ अनेक जन्मार्जित घालवोनी-
 ध्यावें कशाला मनुजत्व ऐसें? ॥ 'अलभ्य लाभ' तरी कार्य नासें ! ॥ ४ ॥
 जो शिष्य आहे अनुयुक्त ऐसा ॥ गुरु जयाचा अनुयोक्तृ तैसा
 विद्याविरोधी जड होय जैसा ॥ समान दोषी गुरु, शिष्य, पैसा ॥ ५ ॥
 ज्ञानामृताच्या उपदेशकांचा ॥ स्वघातक्यातें अधिकार कैचा
 पीयूषदाना नच योग्य होतो ॥ स्वयेंच अन्नाविण जो मरे तो ॥ ६ ॥
 ज्वाला जरी जालुं शके जगाला ॥ परंतु जाळी नच कीं स्वतःला
 संसर्गयोगें निजरूप देई ॥ सुवर्ण लोहाम्नि समान होई ॥ ७ ॥
 सामर्थ्य ऐसें जगिं सद्गुरूचें ॥ क्षणांत जाळी अघ पातक्यांचें
 जे देति सायुज्यपदही स्वतःचें ॥ सदैव गावें यश एक त्यांचें ॥ ८ ॥

मु० पुणें-सदाशिव
 गुरुवार मार्ग. शु. ७ श. १८४९ }

४३ चार चांदण्याच्या रात्री

वृत्त—मंदाक्रांता

“ घाई घाई असलीं कसली लागली आज तुम्हां
 हातीं ही हो! कसलि छबडी घेउनी जात धामा ” ?
 औत्सुक्यानें तुम्हि मम पित्यां ज्या दिनीं प्रश्न केला
 होता माझा प्रथम दिन तो या जागीं जो उदेल ॥१॥
 तातानें हो मजशि मधुचें बोट कीं चाटवीलें
 पेढे सारे सुहृदसदनीं सत्वरें पाठवीलें
 जन्माचे हो ! सुखद, शुभ हें वृत्त ऐकोनि तूम्हीं
 आलां तेव्हां मजशि बघण्यां शीघ्र मत्तात--धामी ॥२॥
 केला मोठा बहुत परिनें थाट तो बारशाचा
 माझ्या चित्तीं मुळि न शिरला लेशही त्या सुखाचा
 रामा, कृष्णा, हरि, हर, सद्, ठेविलें पंचनामां
 प्रेमें बाळ्या म्हणति मज त्या जन्मतः जो अनामा ॥३॥
 याचा झाला परिचय जधीं तेंच तें आयकोनी
 “ बावा, आई ” मजशि म्हणण्या सांगती ओरडानी
 कोहं, सोहं, नच शिकवितां येत होतें मला जें
 “ गेलों सारें विसरुनि ” असें सांगण्या चित्त लाजे ॥४॥
 शब्दाची कीं गरज नव्हती, तृप्त मी स्तन्यपानें
 माता शिक्षा करुनि शिकवी, खाववी षड्नामें
 ॐ नादाची स्मृति हरपली व्यर्थ या वाच्यतेनें
 जिव्हेचीही रुचि बिघडली तिक्त आम्लादिकानें ॥५॥

केलें माझें उपनयन हो ! ज्या दिनीं मत्पित्यांन
 माझी माता शिकवि जणुं हें “ केवि भिक्षेस जाणें ”
 “ आलें तूतें द्विजपण बरें ” सांगती सर्व प्रेमी
 तेव्हां माझा दिवस दुसरा मन्मनीं मोजिला मीं ॥ ६ ॥
 झालों जेव्हां पदवीधर मी शिक्षणा संपवोनी
 केलें तेव्हां वधुसह मला बद्ध मातापित्यांनीं
 माझा मी हो ! तृतीय दिन तों चित्ति मोजीत होतों
 संसाराच्या रणि कधि तरी कोणि कां जीत होतो ! ॥७॥
 थोड्या कालें सदनि मजसा पुत्र जन्मास आला
 तेव्हां माझा प्रथम दिन मी मन्मनीं आठवीला
 वाटें लोकां सुख जरि अती लेश मातें न झालें
 माझ्या चित्तां सतत गमलें क्लेश मातेस झाले ॥८॥
 आला हाही मजसम बरें व्यर्थ कीं हो मराया !
 माझा जैसा अतुल असला जन्म गेलाच वाया
 अज्ञानाच्या सुखद असल्या चारही चांदण्याच्या—
 रात्रीं गेल्या निपटुनि तशा व्यर्थ चत्वारिवाचा ॥९॥
 आलों होतों जननमरणां टाळुनी मुक्त व्हायां
 संसाराची फिरुनि अपुरी वासना घेउनीयां—
 जाण्याचेही दिवस जवळीं येत गेले जसे ते
 छाती फाटे बघुनि अपुल्या शौचनीय स्थितीतें ! ॥१०॥

मु० माणिकनगर }
 श्राव. व॥ १३ श० १८४९ गुरुवार }

४४ सुपर्णा !

(चाल—पांखरा)

॥ सुपर्णा ! जाशि कसा विसरून ? ॥

॥ इतक्यांत असा उलटून ? ॥ ध्रु० ॥

(पांखरा !)

नवरत्नाचा सर्वस्वाचा ॥

पंजर व्यर्थ करून ॥१॥

चंचुस्पर्शे पुलकित केलें-॥

जें फल तेंहि त्यजून ? ॥२॥

लोभ जगाचा उपभोगाचा-

लाभहि लाथाडून ॥३॥

एकाएकीं ऐन मजेचा

खेळ कसा उधळून ? ॥४॥

हितगुज सारें विसरून कां रे-

जाशि मधेंच उठून ! ॥५॥

जिवापाड जरि तुज रिझवालें

जिवाचें रान करून ॥६॥

जिवापालिकडे जपलों तुजला

जिवांत जीव नसून ॥७॥

अळवित जरि नच जीव ठिकाणीं

जीव मुठींत धरून ॥८॥

तुज न दया तरि तुजवरि मरतो

मूर्ख पतंग म्हणून ॥९॥

कितीक फसले अजुनिहि फसती

तुजवरि विश्वासून ॥१०॥

असंख्य फांधा तुजविण सुकल्या

मातीमोल करून ॥११॥

जाउनि बघ तरि तत्क्षणीं इकडे

जाइन मीहि मरून ॥१२॥

वाय्यावरचा वाय्यासम तुज

घेउं कसें पाहून ?-॥१३॥

परि ठावें मद्रूप तुळारे

येशिल जरि परतून-॥१४॥

होशिल तूंही हिरमुसला, मज-

भस्मीभूत बघून ॥१५॥

जाळित कालाचा वणवाही-

तरुवन मधुन मधून ॥१६॥

अदय पांखरा ! हृदयहीन तूं थांब जरा येवढा पसारा
जाशि खुशाल उडून ॥१७॥ घेऊं दे अवरून ॥१९॥

जड मति म्हणुनी जगतिं न जगती चंचल पक्षी तरिहि जातसे
तुज द्विदि कवटाळून ॥१८॥ तोंडघशी पाडून ॥२०॥

॥ बा अनिला ! त्या सर्वेच नेईं
भस्महि हें उडवून ॥२१॥

॥ सुपर्णा ! जाशि कसा विसरून ? ॥

मु० शालीबंडा, हेद्रा० द०
आषाढ शु० १४ श० १८५० रविवार }



“ तीस ”

(वृत्त—पृथ्वी)

मदीय जपमालिका हिरकणी अमूल्या अशी
 मदीय कविता ! जणूं हरपली, कशी दिव्यशी !
 मदीय मधुदेवता ! अजि नसे इथें हाय ! ती
 कसें मिळवुं मी तिला फिरुनिया मदीया सती ? ॥ १ ॥

सुरम्य नलिनीच ती मजशि गुंगवी सर्वदा ॥
 कुठें वसत ती अतां ! मज कळेल कां एकादां ? ॥
 क्षणींच तिज काढितो हुडकुनी जिथें ती असे ॥
 कशास गवि चंद्र कीं फिरति सारखे हे पिसे ! ॥ २ ॥

समीरगति खंडुनी, चपल, तीव्र विबुलता—
 वधेन काशि धांवते ? द्रुतगती तिची ती अतां
 मनःपवनमानिती—गमत संथ तद्देगही
 स्वबुद्धि चपला—गमे उगिच काल कां घालवी ? ॥ ३ ॥

कशास नच कीं कळे, दिसत ही उष हर्षिता ॥
 बघे यदि नभाकडे सतत अश्रु मीं गाळितां ॥
 विजेहुनिहि दिव्य कीं नभिं लवेक मीं पाहिली ॥
 मदीय मतिहारिणी “ चमकली ? ” “ पुनः लोपली ” ॥ ४ ॥

तसाच गमला मला उगवतां हंसे हा रवी
 परंतु जन सांगती “ हृदय केरवा हांसवी
 घनाभ्र तंव धांवले, लपविले तयाला बलें
 तमारि फिरवी मुखा, तिमिरराज्यही पातलें ॥ ५ ॥

निशीथसमयीं जिला हुडकिली नभीं सारखी ॥
 परंतु पलही न मी फिरुनि पाहिली “ ती सखी ” ॥
 अधीर मम वृत्तिही म्हणुनि कीं पुनः धांवते
 अहा दिसलि ! छे—नसे—निजमनीं तसें भासतें ॥ ६ ॥
 विशुद्धपण लोपतां रजनिकाल तो आठवी
 प्रशांत मनही अतां हळुं हळूं पुनः सांठवी
 प्रियांश मुखदृग्भ्रमें शशिस तेथ कीं पाहुनी
 सुदुग्धसम तक्तकीं—शमविली पिपासा मनीं ॥ ७ ॥
 सुधांशु गमला गमो जरि ममेतरां गारसा, ॥ , .
 समान मज वाटला शशिहि अर्क अंगारसा ॥
 ममाश्रुजलवर्षणें तिमिर मज्जिता ही रसा ॥
 अजुनिहि गमे मला जरि कितीहि कोणी हंसा ॥ ८ ॥
 तिला गगनिं पाहतां गलित अश्रुधारावली
 मदीय नयनातुनीं सतत जी तिथें वाहली
 पडोनि कणजर्जरा अमित तारका जाहली
 परंतु रविनें अतां सकल ती पहा शोषिली ॥ ९ ॥
 कळे न जरि-शक्ति ही रविस कां ? कुणीं ओपिली ?
 तशीच मम दृष्टि ही नवल कीं तशी जाहली:—
 लता सहज पाहतां करपली प्रसूनावली
 प्रतीति पटली तरी उलट वृत्ति भांबावली- ॥ १० ॥
 प्रदग्ध वन साम्य या सदनवस्तु कीं पाहुनी
 असंख्य मग दाटल्या चिकटल्याच शंका मनीं

काव्य कुसुम कालिका

प्रियाच नसतां कसैं अजुनि हे असैं राहिले ?
प्रतप्तनयनाश्रुनीं नच कसैं तयां जाळिले ? ॥ ११ ॥
रसा कुसुमपल्लवें विविध भूषणीं जी सजे
परी न मज लुब्धवी-गमति उष्ण निश्वास जे
विषण्णमन मानतें नच सुखां न कीं तत्त्वता
रमें न मन गायनीं रुदनसौख्य वाटे अतां ॥ १२ ॥
भुजंगश्रसिता परी मज सुगंध भासे पहा !
कुरंग नच-धांवतो चिरडण्यां गिरी तुंग हा
लतेवरि, न भृंग-तो गमत मत्तमातंग सा
पिशाच रुदनस्वरें-फिरत काय कोणी पिसा ? ॥ १३ ॥
तुषार अनलापरी मृदुल पुष्प कीं जाळिती
सुगंधकण दाटले परि विषाग्नि कीं पोळती
विषादुनिहि तीव्र ते विषय सर्व होती जिवां
करालमुखकालही मजरि मित्र वाटे नवा ॥ १४ ॥
विलाप अजि होय तो सरस त्या विलासादुनी
विकास गुण वाटतो सुकवितो सुमांलागुनी
उदासमय भावना नच सुखास आशाळती
प्रदग्ध मम वासना नच कशास ही भाळती ॥ १५ ॥
विलाप मत होतसे-परि न आज आलापते
कशास मधु कोकिला उगिच काय आलाप ते
रमेन जरि तीच कीं करिल मुक्त आक्रंदन
निमग्न मन राखुनी करिन अश्रुचें सिंचन ॥ १६ ॥

नसेच कमनीयता कुसुमहीन साय्या लता--
 दिसेल यदि पाहतां उगवनीं अरुण्ये अतां
 किमर्थ धुङ्गूस या अलितती तिथें घालिती
 वृथा श्रमुनियां जरी परतती पुनः धांवती ॥ १७ ॥
 तिच्याविण गमे तसे निरस विश्व मल्लोचनां
 सुखें इतर वाटती गरलरूप कीं मन्मनां
 न सौख्य लवलेश ही परि जयांस वाटें टिकें
 तयास लखलाभ हें जगत पूर्ण होवो सुखें ! ॥ १८ ॥
 सुसह्य अशि व्हावयां विरहसंसृतीची व्यथा .
 उपाय यदि एक—हें जगत कीं असे तत्त्वतः
 अपाय अनुपान कीं बदलतां जसा होतसे
 तशी विषमता मला जगतिं प्रत्यया येतसे ॥ १९ ॥
 स्वयें अधिरमानसें गगन सांडुनी धांवली
 मदर्थ जगिं पातली ममहर्दी सदा राहिली
 क्षणासमाचि वाटले तिजसवें तपें दोन तीं
 तदीय विरहीं पळेंहि तरि अब्दशीं वाटती ॥ २० ॥
 जिनें सहज लीलया अमरलोक जो आणिला
 सवेंच अपुल्यासवें अजुनि वागव्री त्याजला
 तिचें सदन नित्य तें म्हणुनि आणिली खालती
 मदीय जग खालती ! अजि असे प्रिया स्वर्गि ती ! ॥ २१ ॥
 गमें क्षणिक आज तें सुखदसें असें स्वर्ग जें
 धरा तरिहि कां म्हणूं अजि जया प्रिया कीं त्यजे

काव्य कुसुम कलिका

भ्रमो सतत कीं पडो विचरतां कुठेंही मही
अतां मुळिंच कार्य कीं तिजकडे न अत्यल्पही ॥ २२ ॥
क्षणेक मज लाभला यदि कसा न तो शांतिचा
प्रवाहपतितां पहा विसर पूर्ण होतो तिचा
अघोर निशि काढिली बघत तीच ती श्यामला
प्रकाश अजुनीहि कीं दिसुं न दे निराशा मला ॥ २३ ॥
हटेंच तरि चाललों विरहशोक सारावया
हुरूप हळुं येतसे सुगम मार्ग दावावया
समुत्सुकमनासवें उचलितां पहा पाउलां
तदा तिमिरभारहा— विरल होत कीं चालला ॥ २४ ॥
विशोकमन व्हावयां मम सशोकमग्रास्थिती
तदा विसरुनी पहा चरणही पुढें धांवती
अहा! सुखद कल्पना गमत नेइ हात्स्योत्सर्वां
प्रतिक्षार्णिहि निर्मिंते कितितरी हि विश्वें नवीं ॥ २५ ॥
प्रदग्धतरुदेह हा उभवला न संदेह ही
ममाश्रुजलसिंचनें फुटलि कीं तया पालवी
प्रियाच जणुं वाटली हंसत येत— “ आलीच ती ?
तिला धरुनि ठेविल्या नच कधीं हि जाईल ती ” ॥ २६ ॥
असह्य मनवेदना संवायिनें अशा जाहल्या
खरेंच समजोनियां सुखद स्वप्न त्या भाळल्या
क्षणेक हंसलों असें बघुनियां रडें कोसळें
खरेंच मम हें रडें विकटहास्य कीं जाहलें ॥ २७ ॥

नवें पथहि कंटकान्विताचि भूमिही तीच ती
 अनेकपरिचीं पुढें दिसति संकटें हीं किती
 फिरोनि बधतां पुनः परिचितस्वदुःखेंच तीं
 पदोपदिं परी पहा चलित मत्पदां खेंचती ॥ २८ ॥
 अशक्य तरि शोभितों उगिच शीण कीं वृत्तिला
 असेंच मनिं वाटलें:—सतत आठवावें तिला
 तिचें स्मिताचि जाणुती—दिसलियां शरश्चांद्रिका
 समीरलहरीच कीं गणुनियां प्रियांदोलिका ॥ २९ ॥
 उषेत मधुहास्य तें—मृदुलता प्रसूनांत कीं
 तदीय नयनोत्पला च्युत मदीय नेत्रोदकीं
 शचिप्रभवता, कधीं सुरलता मनीं आणुनी
 निसर्ग कमनीयता सकल कीं तिचें जाणुनी ॥ ३० ॥
 कुणी तरि म्हणें मला “थबकलासि कां रे असा” ?
 दिसे न परि पाहतां, तरि पटे मना हेरसा
 म्हणोनि नयनोत्सुकां शमविण्यां—“कसा हेर तो”
 बधूं तरि खरे असा सतत कोण कां हेरतो ॥ ३१ ॥
 अशी धरुनि लालसा अधिर कल्पना धांवल्या
 मनःस्फुरणशक्तिनें दशदिशाहि धुंडाळल्या
 परी न दिसले कुणीं म्हणुनि काय भांवावल्या ?
 हताशनयनासवें फिरुनि मद्धृदीं पातल्या ॥ ३२ ॥

काव्य कुसुम कलिका

उठे ध्वानि तिथें प्रतिध्वनिहि शेषटीं येतसे
प्रसंगहि वदेल कीं कितिक प्रत्ययां ये तसे
यदि ध्वनिहि येत ना, न पडसाद ही सांगतां
परी पटवि वृत्ति जी सकलइंद्रियांतर्गता ॥ ३३ ॥



४६ माणिक नगरचा हिरा हरपला.

वृत्त—पृथ्वी.

कृतांत असला कसा अदय कालही कायसा
 क्षणांत सहजी बघा उलटवी नकाशा कसा
 अशांत विपरीत ते विहित मानण्याची दशा
 निराशभय झालि कीं जगवितील आशा कशा ॥ १ ॥

अलाप निघती जिथें भजनरंगि रंगोनियां
 विलाप अजि ऐकुनी हृदय जाइ भंगोनिया
 दिसे तरिच बिंदु कीं अतुलवृत्ति आनंदली
 अखंड कशि लागली नयनिं अश्रुधारावली ! ॥ २ ॥

जगे न जित्र जीवनाविण जसें जगज्जीवना !
 प्रभो पतितपावना ! तव कृपाहि आम्हां जनां
 जलांत कलिका कशी सुकालि काय हें अद्भुत !
 बुडोनि मृत जाहला अमृत कुंडिं ? नाहीं श्रुत ! ॥ ३ ॥

जगास नरसिंह कीं माहिपती हिरे लाभले
 प्रकाशमय शोभले, बघवले न काला भले
 चकाकित तसेंच जें द्वितिय रत्न तें लोपलें
 अजूनि नच एकही तपतपार्थ कीं लोटलें— ॥ ४ ॥

अशांत निज ज्येष्ठिच्या दशमि मंदवारीं निशीं
 अतांच नरसिंह ही स्वपदिं मग्न कां दाविशी
 प्रभो ! मिटुनि नेत्र कां बसशि ! काल धांवोनियां—
 कसा त्वरित घेतला बघ हिरा हिरावोनियां ॥ ५ ॥

काव्य कुसुम कलिका

जगत्रयिं नसेच कीं अतुल रत्न या तोडिचें
सतेज असलेंच हें वसत भाउ या जोडिचें
परंतु प्रभु माणिका ! बघवलें कसें हें तुला !
प्रकाश अजि लोपला दशदिशा तमीं व्यापिल्या ॥ ६ ॥

जनास यम जाणतो जणुं रडे जसें लेंकरू
परी पुरुष तेंच तें सतत काय केलें करूं—
असें समजुनी नवें नशिब इच्छिती जे मनीं
तयांस प्रभु देतसे अधिक ही कधीं त्याहुनी ॥ ७ ॥


शिशू रुनुनि फ्रेंकती समजुनी जुनी खेळणीं
शिलेवरि पडेल जें अपटुनी फुटे तत्क्षणीं
परंतु वरचेवरी प्रभुवरें तयां झेलिलें
दिलें कितितरी नवें अजिवरी अम्हीं पाहिलें ॥ ८ ॥

स्वभाव सहजी असा अठवुनी तयाच्या यशां
मनांत अति तोषलों म्हणुनि कां अशी दुर्शशा
दयाच करितो प्रभू सतत मानसीं वाटलें
कसें हृदय तें असें कठिण वज्रसें जाहलें ?—॥ ९ ॥

नशीब नुसतें न तें फुटुनियां उगे राहिलें
लगेंच कणधूळही वनुनियां उडों लागलें
नभीं क्षणभरीं न त्यां फिरुनियां कुणी पाहिलें
नशीब फुटकें दिलें म्हणुनियां तयां अर्पिलें ॥ १० ॥

नको नशिब थोर ही सतत देत जे आपदा
अनेक मनिंच्या न त्या पुरविल्याच इच्छा कदा

कितीक बसल्या तळीं विरुनियां मनींच्या मनीं
प्रभो ! परत ध्या नकोच यशभाग्य द्या उन्मनीं ॥ ११ ॥
प्रभुत्व प्रभु त्यागुनि अजि विभुत्व तो दाखवी
विभक्त नच तेच हे सुहृदभक्त कीं भासवी
आम्हांस जणुं तो प्रभू म्हणत हा ' तुम्हाला भ्रम
ममांश मम प्रक्त हे मग कुठें तयां विभ्रम ?' ॥ १२ ॥
प्रभू रुसलियां रुसो सद्य नाम तें आठवूं
तदीय यशपीयुषा हृदयिं सर्वदा सांठवूं
जरी अद्य लोटिले चरणसिंधु भक्तां दुरी
परंतु लहरी खरी कळवळोनि पोटीं धरी ॥ १३ ॥



* ही कविता ' माणिकप्रभु ' मासिकाच्या (जून, जुलै १९२३ वर्ष २ रें
अंक ३।४) जोड अंकांतून प्रसिद्ध झाली आहे.

४७ माणिक माणिक बोल* (चाल—रामनाम तूं भजरे प्यारे)

माणिक माणिक बोल जिव्हे !

माणिक माणिक बोल गे ! ॥ ध्रु० ॥

नामामृतफल अती मधुर त्यां ॥ नाहिं त्रिभुवनीं मोल गे ॥
पल न दवडिं फल स्वीकारीं अर्घि ॥ साल वराचि
मग सोल गे ॥ १ ॥

दृढ जाणी जप जीवन जीवां ॥ जाऊं नको
अति खोल गे ! ॥
प्रभुयशगानरहित सर्वचि तीं ॥ इतर साधनें
फोल गे ! ॥ २ ॥

भवसागरिं तुज तरवि नाव परि ॥ जपुनि राखिं
निजतोल गे ! ॥
जाशिं तरुनि जंव पैलतिरीं मग ॥ स्वच्छंदें
नित डोल गे ! ॥ ३ ॥

नामामृत तुज प्राप्त म्हणुनि नच ॥ मदे जाऊं दे
झोल गे ! ॥


प्रौढी अपुली जनिं नच मिरवी—॥ माजवि
हलकल्लोल गे ! ॥ ४ ॥

पद यशवंत प्रभूचें गाऊनि ॥ ब्रम्हानंदें
डोल गे ! ॥ ५ ॥

हित निज करिं झणिं बघ कवणांवरि ॥ लाउं नको
मग बोल गे ! ॥ ६ ॥

माणिक माणिक बोल जिव्हे
माणिक माणिक बोल गे ! ॥

* ही कविता “माणिकप्रभु” मासिकाच्या (अंक ७।८।९ आक्टो० ते डिसेंबर १९२३) जाड अंकातून प्रसिद्ध झाली आहे.



४८ कोठील मी कोण मी ?

वृत्त—शा. त्रि०

मी मोठा, अधिकारि मी, प्रबल मी, श्रीमान्य मी, धीर मी
वक्ता मी सुविचारि मी सुशिल मी विद्वान मी वीर मी
दाता मी, कनवाळु मी, विबुध मी गंभीर मी श्रेष्ठ मी
‘ मी मी ’ हें म्हणशी परी वद बरें **कोठील मी कोण मी** ॥ १ ॥

“ ज्ञानी मी यजमान मी धुरिण मी शास्ताहि मी शांत मी
मानी मी बलवान मी कुलिन मी मोठा कृपावंत मी
भोक्ता मी गुणि मी उदारहृदि मी, खादाड मी तूं द्वाड तूं
न्यायी मी तसला पराक्रमिहि मी, खोटा महा भ्याड तूं ॥ २ ॥

तूं मोठा मतिमंद, मूढ अति तूं, अज्ञानि तूं, दीन तूं
तूं तो मठ महा, द्विपाद पशु तूं त्याच्याहुनी नीच तूं ”
मूढा ! हें दुजियास जें वदसि तें होशी तयानेंच तूं
ठावें जो नच तत्त्व **तत्त्वमसि**चें तो कोण, मी कोण तूं ॥ ३ ॥

तो आहे सकलासि जीवनाचि, तो निर्माणकर्ताहि तो
स्वेच्छेनें जग चालवी, इहपरा दाताहि हर्ताहि तो
आहे दीनदयाळ तो, निजकृपें सर्वासि संरक्षितो
तो विश्वा घडवी जसें पुनरपी लीलें करी लीन तो ॥ ४ ॥

तो, तूं, एकाचि, झालिया निकटि तूं होतास जो दूर तूं
धाता जो सकलासि निर्मित असे त्याच्या नियंताहि तूं
तूं तो कर्तुमकर्तु तूं सद्य तूं अध्यात्म तूं वेद तूं
पूर्वापारहि तूं तसा अपर तूं, तूं श्रेष्ठ सर्वज्ञ तूं ॥ ५ ॥

तूं तूं एकाचि कीं त्रिकालिं बसशीं तूं आदि तूं अंति तूं
 तूं तूं तूंचि खरा त्रिवार, असशीं तीन्ही जर्गी बंध तूं
 विश्वव्यापक तूंचि विश्वहि, जसा विश्वेशसंपूर्ण तूं
 तूं तैसा मजमाजिही बसशीं तूं मी-तूंपणा वीण तूं ॥ ६ ॥

वाटे मी जगतांत वावरत, कीं माझ्यांत ते—त्यांत मी ?
 आहे सत्यचि मी त्रिकालिं म्हणुनी मी सर्व, सर्वांत मी !

सत्यज्ञानमनंत चिज्जडहि मी, कांहीं म्हणां तेंच मीं
 जी जी जाणिव होतजाय मज, ती मद्रूप, सोरेच मी ॥ ७ ॥

मी, तूं, तो, नुसतेच शब्द, वदती तीघेहिं हांकेस ‘ मीं ’
 तीन्ही कालिहि मोच एक वदतो निःसंशयें खास मी
 नाहीं कांहिं कुठेहि कीं मजविणें आधार सर्वास मी
 सादी सांत जडादि मायिक असे वस्तूहि मी, भास मी ॥ ८ ॥

मी होतों, असतों, असेन जगिं मी, आहेच केव्हांहि मी
 जें जें कांहिं दिसे जयांस, वसतो तेथेहि मी, तेहि मी
 दृश्यादृश्यहि भावरूप असि मी, आभाव, साकार मी
 ऐसा सर्वचि मी—तरी शपथ ध्या—आहे निराकार मी ॥ ९ ॥

राहे रूप नसोनि सर्वगत मी, ध्याताहि मी ध्यान मी
 जेथें कांहिं नसे तशा स्थलिं असे माझें अधिष्ठान, मी—
 आहे एक जरी वसे त्रिभुवनीं कोठेहि हो सिद्ध मी
 माझा मीच उगाच मौज करितों कीं मुक्त मी बद्ध मी ॥ १० ॥

काव्य कुसुम कलिका

आहे मी घन, पूर्ण मी, अचल मी, सर्वास आरंभ मी
कोणाचाहि नसे अनादि अपुला आहे निरालंब मी
ऐसा एकचि अद्वितीय अतुला स्वस्तिद्व मी शुद्ध मी
अत्यंतप्रिय मीच एक असला सच्चित्सुखानंद मी ११ ॥



४९ जगद्वंध्यां वंदा*

वृत्त—शिखरिणी.

मिळायीं स्वानंदा सतत भवच्छंदां विसरुनी ।
भजेरे गोविंदा सुरपति मकुंदां निजमनीं ॥
त्यजीं स्वेच्छाच्छंदां कुमति मतिमंदा झडकरी ।
नको हेवा, निंदा, सकल सुखकंदां वशकरी ॥ १ ॥
जगद्वंध्यां वंदा भजवि सुरवृंदा कडुनियां ।
सुहृत्स्वात्मानंदां स्तयिति सुखकंदा हृदि जयां ॥
करी चेंदामेंदा सकल भवबंधां निजकरीं ।
हरी नष्टानंदां करि तपन अंधासचि हरी ॥ २ ॥

* रामकृष्ण निकेतन मासिक, वर्ष ५ वे, अंक ८ वा, मे १९२९ त प्रसिद्ध झाली आहे.

५० भक्तकार्यकल्पद्रुम हा

(चाल बालानंद)

साधन मन असतां पार्शीं
 “ कोण हरिल मम तापार्शीं ”
 पुसर्शि जरी ममता पार्शीं
 अडकलार्शि ममतापार्शीं ॥ १ ॥

म्हणुनि सोडि या हीन कला
 विषयोद्धव चेष्टा, नकला
 शरण जाइ जो ज्ञानकला
 अज्ञानां शिकवूं शकला ॥०२०१॥

श्रीसद्गुरुपद अविनाशी
 ते संसृति मूल विनाशीं
 सादर हो गुरुवचनाशीं
 जेकां भवभयवच नाशी ॥ ३ ॥

उपदेशक संताधिप हा
 मायोद्गम शोकादि पहा
 घालवि दैहिक मोह महा
 भक्तकार्यकल्पद्रुम हा ॥ ४ ॥

काय अवधि लागे याला ?
 निजभक्तां तारायाला !
 हलवाया दल रायाला
 लघु वच एक पुरे त्याला ! ॥ ५ ॥

५१ वावरशिल चिद्धोर्मी

(चाल—पादाकुलक)

सद्गुरुवचन मनिं रुजता झटकन्
सुटनिल संसृतिपाशहि सट्कन्
ज्ञानपिसारा फुटोनि फट्कन्
वावरशिल चिद्धोर्मी चट्कन् ॥ १ ॥

वाहुनि फलभोगाची पडशीं
वरिवरि तोंडघशीं कीं पडशी
तरिहि विषयसौख्यां धडपडशी
पुढैवावरि उगिं चडफडशी ॥ २ ॥

विषयिं जरी आकंठहि पुरतां
विषयभोग होई नच पुरता
सदय न कोणिहि सद्गुरुपरता
भ्रममति करिलहि चिद्रूपरता ॥ ३ ॥

वैराग्यानै मन तापाया
शांत कराया भवतापां या
हृदयिं धरावें सद्गुरु पाया
येइ न कामां हेम रुपाया ॥ ४ ॥

जाया, सुत यांच्या ज्या गांठी
जन म्हणती जन्माच्या गांठी
परि होती पयिकांच्या गांठी
प्रेमहि जोंवरि भेटीं गांठी ॥ ५ ॥

अपुरि वासनावसन शिवाया
 कितिक जन्म घालशि वाया
 जो न धजे कधि ग्रंथ शिवाया
 देशिल कधि सद्बुद्धि शिवा ! या ॥ ६ ॥

मु० शालीबंडा, हैद्राबाद दक्षिण }
 (विवार अ० श्रा० शु० ५ श० १८५० }

५२ सेवाप्रभुत्व.

वृत्त—मधुमाधवी वसंततिलका

स्वत्सिद्ध कीं मनुज हा म्हणजेच सेवा ' '°
 विद्या न बुद्धि, बल, साक्षरही नसे वा-
 सेवा कधींच जरि मानव घेति ना ती
 आहे अहेतुक तरी अपमानिताती ॥ १ ॥
 सेवार्थ जन्मभीरं ते परि कष्टताती
 कर्तव्यशूर नच मानि निराशखंती
 सोडी न सिद्धि सहवास अशा जनाचा
 सांगे जणुं यमाशिरावरि नित्य नाचा ॥ २ ॥
 सेवा कधीं बुध न सेवि न याविणें ती
 विद्याहि यद्यपि असे विनयाविणें ती-
 स्वत्सिद्ध ऊर्ध्वगति मानवदेह याची-
 आहे, परी न करणी ताशि मानवाची ॥ ३ ॥

मु. शालीबंडा, है० द० }
 सोमवार का० शु० ६ श० १८४९. }

विश्वाकरितां सर्व हवे
यश एकाचें कधिहि नव्हे
सर्व जुनें कांहीं न नवे
संपादक कैसा म्हणवे ? ॥ १ ॥

गतायुच्या उपचाराशीं
व्यर्थचि मात्रांच्या राशी
सोडुनि या अविचाराशीं
प्राह्म करा जगणाज्याशीं ॥ २ ॥
शक्य तेंच घडतें हातें
संस्कृति नच कीं देहातें
बुद्धि पोंचवी ध्येयाते
शक्याधिक ही दे याते ॥ ३ ॥

धडपड निजमनिं सुख व्हायां
म्हणत आप्तजन सुखवाया
कन्यां, पुत्रां, जांवाया,
परि शब्द म्हणे “जा वाया ” ॥ ४ ॥
संपादन ऐसें व्हावें
ज्यां नच वृद्धिक्षय ठावें
घालविलें तरि नच जावें
‘संपादक’ तेव्हां म्हणवे ॥ ५ ॥

मु० श्री चं० माणीकनगर
रविवार अ० श्रा० शु० १२ श० १८५० }

५४ रेगारे.

चाल—चलो मदनमोहन.

रेगारे माणिक प्रभुसकल सुख धाऽम

रेगारे मगारे निसारेगम पध गाऽम

पतित पावन प्रभु सच्चिदानंद धाम ॥ ध्रु० ॥

पनिस रेसानि धप मधपधमप गाम

मनन ध्याऽन साधन साऽग्र न जरि

ममम धाऽनि साधनि साऽग नि निनि

होऽय तुज निधानि गाऽई ॥

निऽनि सासा निधानि पऽप

मग होऽल भऽस्म रेतव पाऽप

मग मपध गाऽम रेगारे पाऽप

गाई गायी प्रभुनाभ

मप धनी धपगम

मु० शालीबंदा, हैद्राबाद दक्षिण }
शुधवार माघ व० १२ श० १८३३ }

काव्य कुसुम कीलका

५५ गारे माणिक तो.

राग-तिलककामोद; ताल-चौताल.

गारे माणिक तो जगदोद्धा^१र
गारे पमगा रे नासारेनिसासा
रे^१रे व्यर्थ घालवीसी तू^१ का^१डल
रेरे मम पपनीध प मगारे
सं^१डि नसे^१ निःसार हा संसार ॥ ध्रु. ॥
साडनी धप नाधप म गारेसा
मनारे आधी^१ घेइ मा^१डणिक नाम
ममम पनी पनी साडसानि सासा
या^१डभव जलधितुनि मग जा^१डशि
निसारेगा रेसानीधप मप साडनि
तरु^१नि करिल तो पार ॥ १ ॥
धपनी धपम गा रेसा

मु. शालाबंढा, है० द० }
बुधवार, माघ व० १२ श. १८३३. }

५६ तूंचि एक.

वृत्त--अभंग.

तूंचि एक आम्हां सर्व गणगोत ॥ ब्रह्म ओतप्रोत

माणीका । तू ॥ ४० ॥

नेणों आम्हि कांहीं दुजे तुझ्यावीण ॥

हेंचि ब्रह्मज्ञान आम्हां लागी ॥ १ ॥

तूंचि जग, स्वर्ग, वैकुंठ कैलास ॥

मायिक हें भास जगत्सर्व ॥ २ ॥

कोणीं नये कामा तुझ्या पायावीण ॥ . .

व्यर्थ शास्त्रशीण, ब्रह्मज्ञान ॥ ३ ॥

शक्य नसें ब्रह्मज्ञानाचें सायास ।

प्रभो ! तूझि आस रक्षावे त्वां ॥ ४ ॥

ध्याऊं गाऊं तूझें पद यशवंत ॥

यातचि अनंत प्राप्त आम्हां ॥ ५ ॥

मु० शालीबंडा, हैद्रा० द०
सोमवार, श्रा. व. ७ श. १८४१. }



५७ जन जनार्दन पद.

(चाल-पादाकुलक.)

परोपकाराची शोभा-या
देहमंदिरातें शोभाया
कर्मजन्य भोगहि संपाया
फलत्याग भरभक्कम पाया ॥ १ ॥

चिरंजीव सेवक तो व्हावा ।
हेतु हाच संतत राखावा ॥
चिरस्थायि ऐशी जनसेवा ।
शिक्षा, करा, मग जगास शिकवा ॥ २ ॥
कर्मजन्य जन्मचि यदि ठरलें
जनताहितकर्ते मग कुठलें
दीन दैन्यहारक हें नातें
सर्व एकरूपचि हें नाते ॥ ३ ॥

रवि एकाकरितां कां उगवे ? ।
स्वातंत्र्यहि नच मोक्ष तें नवें ॥
उगिच काय म्हणुनी मिरवावें ।
तन मन जनचरणीं झिजवावें ॥ ४ ॥
लवहि न लोलुप कीर्तीसाठीं ।
ईश उभा मग त्याच्या पाठीं ॥
तोच जनजनार्दन पद गांठी ।
अगणित पुण्य जयाच्या गांठीं ॥ ५ ॥

५८ वस्तुस्थिति-संशोधन.

(चाल-चंद्रकांत.)

चोर पाउलीं मंदानिक कीं ।

आला भू-लोकीं ॥

कां च्युत झाला कळेच ना कीं ।

द्वेष केवि नाकीं ॥ १ ॥

स्पर्श तयाचा थंडगारसा ।

जाणवला महिला

तत्कंपित कर बघुनि दचकली

भय उपजे तिजला ॥ २ ॥

तत्क्षणि जागे होउनि पाहे

तेव्हां तिज दिसलें

गगन सदनचे झाडुनि सारें

हिरे चोरि गेले ॥ ३ ॥

घाबरलेली बाबरलेली

हताश कीं झाली

हाय ! दिव्य ती माणिक मोतीं

म्हणे ' कोणि नेलीं ' ॥ ४ ॥

दबमौक्तिक जंव इतस्ततः ती

बघे विखुरलेलीं

हर्षित होउनि अधीर चितें

वेचाया गेलीं ॥ ५ ॥

परि एकहि नच हातीं आली

ठायींच्या ठायीं—

काठ्य कुसुम कालिका

सर्व निमाली सत्यमुक्त अशि—

दिसली जी कांहीं ॥ ६ ॥

तत्त्वदृष्टिनेच सृष्टिहि नच कां

दृष्टिभ्रम म्हणती

नामरूप हें असत् काल्पनि

परि सगळें भ्रमती ॥ ७ ॥

रम्य दृश्य कमनीय कल्पना

नव्य आणि नित्य

रम्य रूपकां कल्पुनि नच कां—

“ ” रमवावें चित्त ॥ ८ ॥

जोंवरि आहे रम्य कल्पना

रमवित ती चित्तां

वस्तुस्थिति-संशोधन होतां

कांहीं न ये हाता ॥ ९ ॥

दृश्य बघावें मन रमवावें

तरिच तृप्ति होई,

‘ दुरुनि साजिरे डोंगर सारे ’

ही म्हण सुखदायी ॥ १० ॥

दिव्य असें सौंदर्य बघावें

सुरम्य विश्वाचें

रम्य कल्पना रम्य धारणा

देणें देवाचें ॥ ११ ॥

— — —

५९ एकादशीला शिवरात्र भेटे. (सप्तक) वृत्त—इंद्रवज्रा.

पाहे अति स्वच्छ तृषार्त पाणी ।
 धांवोनि गेला सरिता गणोनी ॥
 क्षारार्णवां पाहुनि त्यास वाटे ।
 एकादशीला शिवरात्र भेटे ॥ १ ॥
 शोकाकुलें कीं विरही वनाला ।
 गुंफीत गेला नयनाश्रुमाला ॥
 दावाग्नि धूमें नभ तेथ दाटे ।
 एकादशीला शिवरात्र भेटे ॥ २ ॥
 लाभोनियां कीं मधु सौरभाला ।
 माळ्यासही तो चुकवोनि गेला ॥
 पुष्पस्थलीं पाहत तीव्र काटे ।
 एकादशीला शिवरात्र भेटे ॥ ३ ॥
 भिक्षेस भिक्षेकरि कीं निघाला ।
 माधूकरीच्या सदनास गेला ॥
 तेथें असा भोजनवेत थाटे ।
 एकादशीला शिवरात्र भेटे ॥ ४ ॥
 कद्रुगृहीं एक क्षुधार्थ गेला ।
 हेमादि रत्नास बघोनि धाला ॥
 पात्रांत पाहे जंव शाक काटे ।
 एकादशीला शिवरात्र भेटे ॥ ५ ॥

काव्य कुसुम कलिका

दारिद्र्यसंत्रस्त कफल्लकाच्या—।
दारीं जरी ऐकवि दीनवाचा ॥
अन्योन्य कंठातरिं दुःखदाटें ।
एकादशीला शिवरात्र भेटे ॥ ६ ॥

कीं मंददृष्टाहि निशीथ कार्लीं ॥
अंधासर्वे दंडवतास घाली ।
पूर्वाधिके संकट येत मोठें ।
एकादशीला शिवरात्र भेटे ॥ ७ ॥



६० एकादशीला शिवरात्र ? (अष्टक) वृत्त—इंद्रवज्रा.

पूर्वगृहीं पश्चिमवाइ आली ।
ऐकोनि ऐसे प्रतिभा निमाली ॥
आश्चर्य कोणासहि कां न वाटे ? ।
एकादशीला शिवरात्र भेटे ॥ १ ॥
बंध्यासुता कंठिं खपुष्पमाला— ।
घाली शुकाचार्य कनिष्ठबाला ॥
टाळी जर्धी वाजवितील थोटे ।
एकादशीला शिवरात्र भेटे ॥ २ ॥
कीं श्वान जो खंडितपुच्छ झाला ।
यत्नाधिकें प्राप्तहि तें तयाला ॥
फुटें न पुच्छा, परि श्वान कोठें— ।
एकादशीला शिवरात्र भेटे ॥ ३ ॥
आनंदरूपीं जगि जीव नाचे ।
तरंग कीं नाचत जीवनाचे ॥
नांवासही दुःख नसेच कोठें ।
एकादशीला शिवरात्र भेटे ॥ ४ ॥
विद्याधिकें संस्कृत चित्त ज्याचें ।
दावावयां दैन्य तयास जाचे
औदार्यशून्यां बघताचि वाटे ।
एकादशीला शिवरात्र भेटे ॥ ५ ॥

काव्य कुसुम कलिका

ते थोर जे दीनगृहीं न जाती ।
न दीनता मानिति हीन जाती ॥
गमें जरी हे विपरीत मोठें ।
एकादशीला शिवरात्र भेटे ॥ ६ ॥

द्वंद्वप्रवाहांत समानचित्तें- ।
जे पोहती त्यास अशांति भीत्ये
साधू असें सांगति काय कोठें:-
एकादशीला शिवरात्र भेटे ॥ ७ ॥

विद्येस सन्मान कुठेंहि आहे ।
केव्हांहि तत्सन्निध विश्व राहे ॥
मोठे कधीं घालिति काय खेटे ?
एकादशीला शिवरात्र भेटे ॥ ८ ॥



६१ आला पूर खरा परंतु समजा ओढा.

पुनः कोरडा

वृत्त—शा. वि.

व्योमीं मेघ जगद्धितां झटुनियां पर्जन्य कीं वर्षवी ॥
 जैसे तृप्त करीत चातक तृषा वृक्षादिकां हर्षवी ॥
 तैसे पर्वत डोंगरावरि हि कीं—हैं घेउनी त्या जलां ।
 ओढा बालक लाडका म्हणुनियां देती बलें त्याजला ॥१॥
 वर्षाकालिं जरी नदीसम दिसे जोरांत वाहे अती ।
 याची होय खरी वसंतसमयीं अन्योन्य ती दुर्गती ॥
 आला पूर म्हणोनि पुष्ट दिसतो गर्जे अतां एवढा ।
 थोडा काल उगीं बसा मग बघा ओढा पुनः कोरडा ॥२॥
 तेव्हां तो असला मदांध दिसला कोणीं म्हणे त्याजला ।
 तेषानें जणुं धांव घेत सुटला मातंग कीं माजला ॥
 धो धो वाहत गर्जना करुनियां तो ओरडा केवढा ! ॥
 आला पूर खरा परंतु समजा ओढा पुनः कोरडा ॥३॥
 होता वाहत जो भरोनि दुथडी उदाम उन्मत्तसा ।
 आर्ता किंचित ओलही नच दिसे आला उन्हाळा जसा ॥
 वाळू रूक्ष जसे तसे बहुनि ध्या प्रत्येक गोटा खडा ।
 आला पूर खरा परंतु समजा ओढा पुनः कोरडा ॥४॥
 मूर्खाना शिकवावयास करितां कांहो घसा कोरडा ।
 याचा अल्पहि फायदा न बधिरां कोणी किती ओरडा ॥
 कैसे पुरित होय कल्पवरि ही कीं पालथा जो घडा ।
 आला पूर खरा परंतु समजा ओढा पुनः कोरडा ॥५॥

काव्य कुसुम कलिका

चाले कीं म्हणुनी उगी जरि तुम्ही बैसाल पाठीवरी ।
तेही राहि उगेच दंडवतही घालील भूमीवरी ॥
तडू चालत सत्वरें पुनरपी—ओढा पुनः कोरडा ।
आला पूर खरा परंतु समजा ओढा पुनः कोरडा ॥ ६ ॥
शब्दाचा जणुं शाहण्यास गमतो कीं तो खरा कोरडा ।
तैसे बोलुनि काय होय—असल्या ? यांना हवा कोरडा ॥
होतो मूढहि सुज्ञ कोणि म्हणती ओढा जसा कोरडा ।
आला पूर खरा परंतु समजा ओढा पुनः कोरडा ॥ ७ ॥
डोकेंफोड करुनि कितीहि शिकवा शाळेसही पाठवा ।
किंवा पाठ करावयास उठवा रात्रीं बळें जागवा ॥
नैरास्यें म्हणताल शेवटिं तुम्हीं प्रेमें जरी वागवा ।
'यांना येईल काय अक्कल कधीं हे रामा ! हे माधवा !' ॥ ८ ॥
लाडी गोडि करोनियां समजवा यांना किती आळवा ।
आशा सोडुनि द्या कधीं द्रव न ये स्वप्नीं अशा मानवा ॥
कीं काळास दया न येत कधींही कोणीं किती ओरडा ।
आला पूर खरा परंतु समजा ओढा पुनः कोरडा ॥ ९ ॥
जाई हा शिकण्यास वर्ष नववें कीं लागलें जेधवां ।
तेव्हांपासुनि यास अंधुक दिसे शाळेस कां पाठवा ॥
पाहोनी नयनास डाक्टर म्हणे ऐशास चष्मा हवा—
नीळा एक, दुजा तसाच, हिरवा कीं पांढरा पारवा ॥ १० ॥
अभ्यासांत न वेळ जाइ म्हणुनी तो व्यर्थ कां घालवा ।
वेळोवेळिं पुसोनि स्वच्छ करितो कीं तो दिसावा नवा ॥

याचें कोड तुम्ही कितीहि पुरवा तोषे न हा बेरडा ।

आला पूर खरा परंतु समजा ओढा पुनः कोरडा ॥ ११ ॥

शेंडीला अजिबात देउनि रजा बत्री शिरीं राखवा ।

मानेला नेक्टोय काँलर तसे शू बूटही घ्या नवा ॥

फाटे शर्ट जधीं तत्क्षणीं दुजा शांपातुनी मागवा ।

तेव्हां बाळ म्हणे प्रसन्न हृदये “ शाळेस कीं पाठवा ” ॥ १२ ॥

बांधोनी, धरुनी जरी क्षणभरीं वस्त्रे नवीं नेसवा ।

कीं त्या एकदिनींच राहि बरवा घेईल ही वाहवा ॥

हाही फाडुनि होतसे फिरुनियां वेडा जसा रामडा ।

आला पूर खरा परंतु समजा ओढा पुनः कोरडा ॥ १३ ॥

हातीं पुस्तक हा कधीं नच धरी पाहील कोणीं तरी ।

येते लाज जणू म्हणोनि बसतो जाऊनि माडीवरी ॥

मोठयानें करि पाठ पाहूं म्हटल्या हा वाचतो अंतरीं ।

कैसी होईल कीं पुढें नच कळे याची गती श्रीहरी ! ॥ १४ ॥

एका आठवड्यांत पावहि धडा संपूर्ण नाहीं जरी ।

तोही पूर्ण न होय—बुद्धि असल्या देई प्रभो तूं तरी ॥

ऐशा मंद मुलां उपाय कसला कोणी हंसा कीं रडा ।

आला पूर खरा परंतु समजा ओढा पुनः कोरडा ॥ १५ ॥

आतां पाठ करी क्षणांत विसरी ऐशा मुलातें जरी ।

सामोरी बसवोनि पाठ करवी किंवा स्वतःही करी ॥

याच्याही उपरी न अक्षर जरी येई—किती सावरी ।

सांगा काय करील मास्तर तरी कीं बापही त्यापरी ॥ १६ ॥

काव्य कुसुम कलिका

देई हा नच एक उत्तर खरें कोपोनि काँपी करी ।
पाहोनी लिखितास वाचक म्हणें, 'आहेत कांहीं तरी ॥
सांगा यासचि 'शारदा लिहि बरें' हा काढितो "षारडा" ।
आला पूर खरा परंतु समजा ओढा पुनः कोरडा ॥ १७ ॥
हाैसेनें स्वयंपाक उत्तम करी भाजूं शके भाकरी ।
जैसी आइ बहीण काम करित्ये हाही करी त्यापरी ॥
खर्चा मोलकरीण बाळगुनियां कां व्यर्थ पैसे तरी ।
आहे कीं घरचाच बाळ गुणि हा केव्हांहि बैसे घरीं ॥ १८ ॥
पोथी पुस्तक^१ अणि कागद करीं घेवोनियां कातरी ।
चित्रें रंगित सांपडे नच जरी कांहीं तरी कातरी ॥
अभ्यासास बसे कदाचित कधीं चित्रास मारी खडा ।
आला पूर खरा परंतु समजा ओढा पुनः कोरडा ॥ १९ ॥
आतां उंच पुरा व योग्यहि असा झाला विवाहां जरी ।
पुत्रप्रेम म्हणोनियां तुम्हि गळां कां बांधितां नोवरी ॥
कॉलेजाचि निदान एक तरी हीं डिग्री न घे जोंवरि ।
टाका तोंवरि लांबणीवरचि वा लावोनि द्या नोकरी ॥ २० ॥
याला ती न बरीच कावडि खरी घेवोनि द्या ती तरी ।
आतां ध्याल जरी न घेतिल पुढें खांद्यावरी घागरी ॥
या मार्गासचि योग्य हा समजतो विद्यापथां वांकडा ।
आला पूर खरा परंतु समजा ओढा पुनः कोरडा ॥ २१ ॥
धेई छंद नवीन कीं नच अतां शाळेस जाई सुखें ॥
बाळ्याचा मुखडा प्रसन्न हि दिसे वाटे तुम्हां नेटकें ।

साधे नाइट क्लासही म्हणुनियां कांखेंत मारी बुकें ।
 रात्रीं नित्य थियेंटरांत बघतो हा सेनिमा नाटकें ॥ २२ ॥
 भागे खर्चहि, आजकाल फिरुनी डोके अती कां दुखे ।
 कैसे फीसहि डॉक्टरास करि पे आम्हांस तें ठाउकें ।
 लुच्चा हा चकवोनि वाडवडिलां भासे जणूं भावडा ।
आला पूर खरा परंतु समजा ओढा पुनः कोरडा २३ ॥
 स्वप्नामाजिहि नित्य नाटक बघे बैसोनि कोचावरी ।
 मोटारींतुनि जात सत्वर जणूं तैसीच घाई करी ॥
 केव्हां पाठहि नाटकांत करितो तेथें धरी चाकुरी !
 होई हा न प्रधानही कधि तरी राजा न झाला जरी—॥ २४ ॥
 होतो कंचुकि वा घटोत्कच कधीं कीं चोर मारेकरी ।
 केव्हां होउनि गोंधळी तुणतुणी घेऊनि ओढीत री ॥
 केव्हां तेथिल हा शिपाई बनुनी देतो पहारा खडा ।
आला पूर खरा परंतु समजा ओढा पुनः कोरडा ॥ २५ ॥
 देतो उत्तर शिक्षकास उलटे बोले उणे तो जधीं ।
 अभ्यासांतिल प्रश्न तो जरि करी भासे मुका की तधीं ॥
 भीती वाडवडील जास्त कथण्या 'हा प्राण देईल कीं ।
 किंवा जाइल हा विदेशि निघुनी आम्हांस त्यागील कीं' ॥ २६ ॥
 विद्याभ्यास करोनि हेहि जगतीं विद्वान होतांल कीं ।
 आशा व्यर्थचि, ते तुम्हांस उलटा हा दोष देतील कीं ॥
 "देतो त्रास कशास व्यर्थ असला आम्हांस हा थेरडा" ।
आला पूर खरा परंतु समजा ओढा पुनः कोरडा ॥ २७ ॥

काव्य कुसुम कलिका

विद्यादानसमान पुण्य जगतीं दूजे न जे मानिती ।
सत्पात्रीं घडणेंच योग्य म्हणुनी मूढास ते बोधिती ॥
प्रेमें वागविती स्वकीयसम कीं मित्रापरी वागती ।
कीं यांचा कल पाहुनी शिकविती सन्मार्गि ते लाविती ॥ २८ ॥
विद्येचीच अशास संतत अशी गोडी खरी दाविती ।
ऐसे दैव बळेंच शिक्षक जर्गी थोडेंच कीं लाभती ॥
या वाक्यास सदैव ठेउनि पुढें ज्ञातेच घेती धडा ।
“आला पूर खरा परंतु समजा ओढा पुनः कोरडा” ॥ २९ ॥

मु. शालीबंडा; 'ध्रुव'वाद दक्षिण
गुरुवार मिति पौष शु०७ शके १८४३. }



६२ विजयादशमी.

वृत्त—गीति (आर्या)

विजयादशमी झाली विजयप्रद पूर्ण जेवि विजयातें ।
सीमोल्लंघन झाल्या सूत्रहि मिळवील तेवि विजयाते ॥१॥
पूर्व द्विगुणित दुसरे यशमणिमालाच कंठि जो मिरवी ।
सर्वाधिक्य असे ते निज शौर्ये विजय नांव कीं मिळवी ॥२॥
त्याच शुभादिन प्रेरित रक्षियलें तेज हिंद—राजांनीं ।
विजयश्रीपासुनि ती यशमाला फिरुनि मिळविली ज्यांनीं ॥३॥
त्याच हिंदमातेचे पुत्र म्हणवितों ! परंतु ती आतां ।
विजयीमाला कोठें ? परि तीचा खेदही न ये चिंत्तां ॥४॥
ज्या शाप—शरबलाचा होता देवाहिकांसही हेवा ।
वणिजवृत्ति वा सेवा पडलि गळां आजि हाय रे देवा ! ॥५॥
पुनरपि योग तसा कीं असीम तेजोबलादि सोपा न ।
म्हणुनि चढावे येथुनि मंथरगतिनेच तेच सोपान ॥६॥
लक्ष्मीपुत्र हिशेबी काढिती दीपावलींत आढावा ।
तेवि शारदाभक्ते विजयादशमीस कां न काढवा ? ॥ ७ ॥
कर्माकर्म बघावें सत्कर्माधिक सदैव करण्यांत ।
यत्नाधिक्य घडाय़ा रहावें चिंतन तसेंच चित्तांत ॥ ८ ॥
कोठें, कैसें, कितिसें, गतवर्षीं काय काय चुकलें, तें ।
सर्व सुधारुनि न्यावी वृद्धिस विद्यादि योग्य सुकलेतें ॥ ९ ॥
कीं इंद्रियगोचरही होइ न जें वर्तमान हर्षांत ।
जाइल अपुला कैसा काल तसा वर्तमान वर्षांत ॥ १० ॥

काव्य कुसुम कलिका

सत्कर्मांत मरावें जगदुपयोगार्थ जगतिं जन्मावें ।
उज्जलचरित निधानां पुढिलांस्तव कीं जपोनि राखावें ॥ ११ ॥
सत्कीर्तिनें उरावें शिक्षकरूपें जगास शिकवाया ।
निज निधनानंतरही जाऊं न द्या मरण आपुलें वाया ॥ १२ ॥
विजयी वैशिष्यानें सांगे कीं मिळविण्यास विजयातें ।
पायानें परदेशीं जाउनियां कर्म करित जा हातें ॥ १३ ॥
कीं ज्याचें देशाटण जितुकें हो जास्त होत जाईल ।
दैन्याचें उच्चाटण तितुकें तत्काल होत राहील ॥ १४ ॥
नौकागमननिषेधां निषेध करि राम सेतु बांधोनी ।
किती कंठशोष केला यावरि कळकळुनि रामतीर्थानीं ॥ १५ ॥
उक्तातिपथाक्रमणीं दीर्घोद्योगांत चित्त लावावें ।
श्रांत न होतां संतत कार्यां यश मिळविण्यास सांगावें ॥ १६ ॥
विश्राम त्यागाचे श्रम जे कां कुसुम घेतसे स्वांगें ।
मग तें “राजाचेंही कंठालिंगन सहजसाध्य” हें सांगे ॥ १७ ॥
किंचित्सौरभदूरीं जाता कीं पथिक लुब्धवी पाहे ।
जेव्हां स्वयेंच जाये कां नच तें देवमस्तकीं राहे ? ॥ १८ ॥
वृक्षच्युत पुष्पाचें उत्कर्षण केंवि होय स्वस्थानीं
खाती धूल कसे हो ! किति मातीमोल होत कीं रानीं ! ॥ १९ ॥
गेहां सोडुनि देहां श्रमवा हो वर्तमानकालांत ।
सीमोलंघन तेव्हां होतें भूतांतुनी भविष्यांत ॥ २० ॥
कालकसोटीवर कीं कर्माची रेख कसुनि काढावी ।
त्याहुनि उज्ज्वल होण्या पुनरपि गाळोनि झीज सोसावी ॥ २१ ॥

मिश्रण त्यांतिल सारें गेल्यानें शुद्ध होत सोनें तें ।
 प्रत्येकाची रेषा अंतीं बावन्कशीस हो ! नेते ॥ २२ ॥
 सीमोल्लंघन ऐसें झाल्या सिंहावलोकनन्यायें ।
 विजयश्रीनें प्रेरित सत्वर ऐश्वर्य-शिखरिं तो जाये ॥ २३ ॥
 यशमहातिन अल्पत्वे राहुनि सत्कर्मनिरत साधंत ।
 उज्ज्वलयशध्वजातें मिरविल जो तोच होय यशवंत ॥ २४ ॥

मु. शालीबंडा, हैद्राबाद दक्षिण. }
 गुरुवार भाद्रपद शु० १ शके १८४५ }

६३ देवघेव.

वृत्त— गीति (आर्या)

ज्या हस्ते जें द्यावें ध्यावें तत्काल तेंच त्या हातें ॥
 बैसे तसाच चिमटा दुजियातें घेतल्या स्वदेहातें ॥ ३ ॥
 खणतां सखोल खड्डा खुद्द घसरतांच कोकलावें कां ? ॥
 आधीं खो खो खुद्कन् दुजियातें
 खदूखदां हंसावें कां ? ॥ २ ॥
 हातों हातीं होतो नगदी व्यापार देवघेवीचा ॥
 पाहूं पुढें दुपारीं, किंवा परवां असा उधारीचा ॥ ३ ॥

मु. शालीबंडा, हैद्राबाद, दक्षिण }
 सोमवार पौ० शु० १ शके १८४५. }

६४ मातृप्रेम.

(वृत्त-शा. वि.)

झंझावात बलेंच जात गगनीं धुलीस कीं घेउनी ।

पाहोनी नयनीं न धीर धरते-तत्कालही मेदिनी ॥

चितेनें कृश होय, या अनुभवा आली जशी कीं मही ।

भूमातेविण या विशाल जगतीं दूर्जीं नये एकही ॥ १ ॥

मानी मारुत मत्त शक्त न कुणां तो जेधवां आवरे ।

शाखांदोलन होत आणि तृणही जे कावरे बावरे- ।

होती, त्यास बघोनि मातृमनही झालें असें घाबरें-॥

भीतीनें धुतिला जणूं नखशिखीं वाटे भरे कापरें ॥ २ ॥

लक्ष्मी, चंद्र, सुधादि रत्नजनिता गंगादिकां जोंवरी

तो रत्नाकर मातृभक्तसमकीं आहे जर्गीं जो वरी ॥

उत्तुंगादि अनेक नष्ट करुनी गर्वां तयांच्या हरी ।

जेष्ठापत्य जिचा बलिष्ठ असतां कां होय भू घाबरी ? ॥ ३ ॥

घेतो जें जळ गुप्तदान म्हणुनी आधीं जयापासुनी

कष्टानें घडवोनि शक्र गगनीं जीमूत-मागाहुनी-

प्रेषी, स्थैर्य न तेथ एक पलही विद्युल्लताही ही तशी ।

अभ्राच्छादित त्या नभास बघुनी भ्यावी मही कां अशी ? ॥ ४ ॥

मातेचें मन प्रेमपूर्ण असतां वैरी न जै चिंति, ते-।

कां निष्कारण काल्पनीक नसत्या क्लेशादिकां चिंतिते ? ॥

चिंता-क्लेशचि भूषणास्पद गणीं यालाच कां इच्छिते ।

“ वेडे प्रेम ” असें तिला म्हणविण्या कां धन्यता वाटते ? ॥ ५ ॥

अज्ञानी, असमर्थ, अर्भक अती निकृष्ट ज्यांची स्थिती ।
 त्यांना मात्र विशेष योग्य समजे निःसीम प्रेमास ती ॥
 माता एकचि या विशालजगतीं वाहे अती काळजी ।
 प्रेमें घालविते सदैव शिशुच्या सांगोपनीं काळ जी ॥ ६ ॥
 मातेला लघु, हीन दीन अथवा आपत्ति आधी दिसे ।
 ज्येष्ठ, श्रेष्ठ, समर्थ, बालक सुखी भासे न तीते तसे ॥
 सौख्याचा अति उंच पर्वत तिच्या दृष्टीस मागाहुनी ॥
 भासे क्षुद्र असा रजःकण जणूं किंवा लघू त्याहुनी ॥ ७ ॥
 वस्तूपूरित होतसे घट जलां संपूर्ण कीं वारितां ।
 लागे कांहीं न निक्षेरास करणें संपूर्ण किंवा भरिता ॥
 वाहे प्रेमभरें सदैव सम त्या साजे न ही साम्यता—
 प्रेमाब्दे हृदयांवरीं पसरती शोकास कीं शोषितां ॥ ८ ॥
 सेवा साह्य न बालकांकडुनियां केव्हांहि इच्छी न जी ।
 बाळांना सुखवावयास अपुल्या सौख्या सुखानें त्यजी ॥
 स्वीकारी अति साभिमानहृदयें निःसीम दास्यत्व जी ।
 त्रैलोक्यांतहि एक मातृसम ती आहे न व्यक्ती दुजी ॥ ९ ॥
 स्वप्राणासम गर्भिणी जपुनियां गर्भास रक्षी जसें ।
 होतां प्रेतहि त्यागितां न—उदरीं ठेवोनि घेई तसें ॥
 केलें दग्ध जरी न लोटित दुरी अंकासही हालवी ।
 भूमातेविण कोणती जननि ही वात्सल्यता दाखवी ? ॥ १० ॥
 कां हा मारुत मृत्तिकारज असे जाणोनि नेतो दुरी ।
 आश्चर्यातिशयें अशी गमतसे झाली न भू घावरी ॥

काव्य कुसुम कलिका

त्यागोनी धन, हेम, रत्न सगळें कां मृत्तिका चोरतो ? ।
कीं चोरी दिसते परंतु न कळे कोणासही चोर तो ? ॥ ११ ॥
येती आड लहान थोर झुडुपें वृक्षादि पाषाणही ।
शाखा, पत्र, फळादिनाश बहुनी ओपोनियां प्राणही ॥
लोपे बांधव धर्म कीं म्हणुनियां वायूसवें झुंजती ।
बंधुप्रेमभरें तृणादिक किती धुलीसवें धांवती ॥ १२ ॥
होतां अल्प मनाविरुद्धहि जरी हा कुद्ध होवोनियां ।
झाला सिद्ध समूळ नाश करण्यां दुष्टास कैची दया ॥
आले आड म्हणोनियां उपटुनी पाडी तयां आडवे ।
गेला प्राण क्षीरतरू फिरुनिया होती पहा आडवे ! ॥ १३ ॥
ग्रीष्मीं शुष्करसीं न जीवन जयां रक्षोनि त्यांना नवी—।
ज्यायेगे फुटते वसंतसमयीं शाखाशिरीं पालवी ॥
होता वाहत मंद कीं पवन तो लीलें जया खेळवी ।
ते पर्णीन्वितवृक्ष आजचि कसा भूमीवरी लोळवी ? ॥ १४ ॥
भेटाया पसरोनि बाहु अपुले जे सर्वदा तिष्ठले ।
ज्याच्या आगमनें अहर्निश अती आनंदुनी डोलले ॥
ज्याचें स्वागत सार्वकाल करण्या निःसीम भक्तापरी—।
सेवातत्पर राहिले तरु जणूं एकाच पायावरी ॥ १५ ॥
वारा गार कधीं असह्य सुटतो मारा करी वाटतो ॥
केव्हां उष्ण तसाच शांतहि, कधीं सो सो असा वाहतो ॥
शाखां, पर्ण, फलां, फुलां लहरिनें आघात ऐसे करी—।
तेणें आदळती गरीब दुबळे हे एकमेकांवरी ॥ १६ ॥

कोपें ताडण ही करी शिरि तरू हे वंदिति तत्पदां
 तो जितुका खवळोनि येत तितुकें हे नम्र होती तदा
 त्याचा राखुनि मान आपण अती सोसोनियां आपदा
 माना डोलविल्या अनेक परिनें त्या त्या प्रसंगीं सदा ॥ १७ ॥
 झाले त्रस्त कितीतरीहि-अपुल्या हे जाणुनीयां नया ॥
 येतो मारुतराज कीं म्हणुनियां संतोषवाया तयां ॥
 धेवोनी करिं गुच्छंरम्य कुसुमें स्वादिष्ट तैसी फलें ॥
 ज्यातें अर्पिलिं हाय ! तोचि वधितो वृक्षांसि कां हो वलें ? ॥ १८ ॥
 दुष्ट क्रूर अशा सवें कितितरी वर्षानुवर्षे जरी ॥
 केलें सख्य परंतु तें विसरुनी हे दुष्ट वेळीं तरी ॥
 होती सिद्ध लगेच घात करण्या यांना नको कारणें ॥
 वाटे कांहीं न घातपात करणें किंवा जिवें मारणें ॥ १९ ॥
 मातेपासुनि दूर ओढुनि बलें पर्णादि धूलीस हा ॥
 नेलें अंबरिं वायुनें जरि तया वात्सल्य तीचें पहा ! ॥
 वाळूचा अति सूक्ष्म एक कणही राहूं न दे अंबरीं ॥
 एका मांडिवरुनि कीं उचलुनी ठेवीत दूजीवरी ! ॥ २० ॥
 जेव्हां कां प्रतिरोधशक्ति थकली दुर्वाकुरापासुनी—॥
 पानें, वृक्ष, विशाल पर्वत, गिरीपर्यंत हें पाहुनी ॥
 मातृप्रेम अपत्य रक्षणिं तदा योजोनि धन्या मही ॥
 झाली कीं यशवंत दुःखविगता “आकर्षशक्ती न ही ! ॥ २१ ॥

मु० शालीबंदा, ह्रैदा० द०
 गुरुवार, श्रावण व० ३ श० १८४४. }

काव्य कुसुम कलिका

६५ प्रेमाचे बोल.*

वृत्त—गीती (आर्या)

प्रेमाच्या साम्राज्यां प्रेमाची प्रार्थना कधीं नसते ॥
विनती, इच्छा आज्ञा तीहींची एकरूपता असते ॥ १ ॥
वक्ता मुकाच तेथिल बधिर सभेचा पहा कसा डुलवी
मौनाचीं व्याख्यानें परममधुर, मालकासही खुलवी ॥ २ ॥
फरडा फडणिस थोटा लिखित लिहुनि शीघ्र पांगुळ्यां पळवी
प्रेमी प्रजेस संतत राजाज्ञा जीहुनी त्वरे कळवी ॥ ३ ॥
वाचस्पति जरि झाला प्रेमाचे बोल बोलतां लाजे
गातां मुखें न शोभति मुखडे परणादि बोल ताला जे ॥ ४ ॥
बोलावे हृदयानें प्रेमाला भाषणें न कामाची
मृण्मय मूर्ती सजवा ! हेमाला भूषणें नका साची ! ॥ ५ ॥
गद्यपद्य ते कैचें हृदय मृदंगेंच बोल बोलावे-
प्रेमाचे ऐकुनियां प्रेमी श्रोतेच संथ डोलावे ॥ ६ ॥
प्रेमप्राकारांतिल आदर्शासम दुजे न दाखविते
नसते नच तें असतें प्रतिबिंबीं बिंब तेंच कीं दिसतें ॥ ७ ॥

मु० शालीबंडा, हैद्रा० ६०
बुधवार माघ व० १० श १८४६. }

* (अरुणोदय मालेच्या (वर्ष २ रें किरण पाहिल्या)—विजयादश-
मीच्या अंकांतून ही कविता प्रसिद्ध झाली आहे.)

१ बीज.

६६ संक्रांतीचा सण.

वृत्त—गीति (आर्या)

संक्रांतीचा सण कीं प्रेमाख्यापन करीत-तिळ गूळ ।
 स्वस्वप्रेमें होती उभय विरह कीं हरावया मूळ ॥ १ ॥
 गुडभेटीस्तव होती तिळतिळ तुटुनि जीव ते तीळ ।
 कीं तेल्याते भीती तेल्यास्तव ते तयांस नेतील ॥ २ ॥
 म्हणुनि गुळाच्या पोटी राहुनि ' तिळगूळ ' नांव हे मिळवी ।
 स्नेहाचें प्रेमाचें मिश्रणमाधुर्य कीं जगां शिकवी ॥ ३ ॥
 तिळगूळ हे निराळे असतां माधुर्य केवि हो गवसे ।
 तेली वाणी यांच्या सदनीं या उभयतांस कोण पुसे ॥ ४ ॥
 मोह इक्षुरसयोगें ममता गुड शुद्ध राव होवोनी ।
 प्रेमळ शुभ्र असा तो होई कीं शर्कराच तेथोनी ॥ ५ ॥
 कीं संक्रांतिमिषें एकीचें फल जगास कळवाया ।
 संमिश्रणचातुर्यें हलवा हा होई फलद हलवाया ॥ ६ ॥
 प्रेमालिंगन देती ऐसे तिळगूळ एकमेकांते ।
 ऐक्यें बनले हलवा विसरुनि निजदेहरूप नांवाते ॥ ७ ॥
 तेल्यातें त्यागुनिया तिल आम्हा स्नेह शिकवितो स्वांगें ।
 वणिजा सोडुनि गुड कीं वाणीनें गोड बोलण्या सांगें ॥ ८ ॥
 संक्रांतीच्या दिवशीं तिळगुळ देण्यांत प्रेम हें मूळ ।
 जैसा देशिक देई गोडी कळण्यास गोडसा गूळ ॥ ९ ॥
 प्रेमानें स्नेहानें हृदयातें गोड बोलुनी हलवा ।
 प्रेमोद्भव होण्या द्या परोपरीनें परस्परा हलवा ॥ १० ॥

काव्य कुसुम कलिका

पोष्टानें तिळगुळ कीं पत्रीं तत्काळ तोचि पाठवितो—
जो जीव जिवलगास्तत्र तिळ तिळ तुटत तेचि दाखवितो ॥ ११ ॥
‘मगरमिठी मारावी’ म्हणतो कीं मकरसंक्रमण तीळ ।
परक्यालाहि पडावा पोटांतिल प्रेम पाहुनी पीळ ॥ १२ ॥
जो कां प्रसन्न चित्तें तनमनतिळगूळ हेच दे होतें
देशातें, देवातें तोषवि तो जेवि कीं स्वदेहाते ॥ १३ ॥
मधुसंयोगें मृत परि स्नेहांकुर सेवितो कसा हलवा ?
प्रेमामृत स्वयें व्हां त्यागा सर्वस्व आळसा हलवा ? ॥ १४ ॥
साधे विश्वप्रेमहि त्यागानें शांति सौख्य कीं सहजीं
श्री, ऱ्हा, णी देवी ती सर्वस्वहि देतसे सुखासह जी ॥ १५ ॥
तिळगुळ होण्या हलवा तस तव्यावरि चढोनि ते दोघे
अहमहमिका धरोनी उज्वलसैं दिव्यरूप जो तो वे ॥ १६ ॥
एकीच्या माधुर्या चाखाविण्याला स्वनाश पतकरती
‘बोले तैसा चाले’ हें व्रत आधीं स्वयेंच आचरती ॥ १७ ॥
नरदेह सार्थ करिती परोपकारार्थ झिजवुनी जगतीं
यावच्छंद्र दिवाकर तेच खरे या जगांत की जगती ॥ १८ ॥
तिळगुळ काव्यमिषें या सांगाया ऐक्य महति सर्वांना
प्रेषी प्रेमें प्रार्थुनि यशवंतें शब्दतिल रसज्ञानां ॥ १९ ॥

६७ मानव महति.

सतत मनन करण्याचा आहे ज्याचा स्वभाव मानव तो
सद्वस्तु जाणुनीया जो कां इतरे जनास जाणवतो ॥ १ ॥

देहांत देह धारक विश्वंभर व्यापिला असे अवनीं
त्रेलोक्यनाथ म्हणवी तीन्ही लोकांत व्यापिला म्हणुनी ॥ २ ॥

देहातीत असा तौ देव असे देह हीच ती माया
देहावाचुनि कैची मायारूपें दिसेल कीं छाया ॥ ३ ॥

सर्वातरिंचा आत्मा नटुनि थटुनि थाट माटजो करितो
कामी, क्रोधी, लोभी दांभिक हा क्षुद्र शांतही होतो ॥ ४ ॥

विकृतिवश नच होतां विचारयोगें जगांत वावरतो
पूर्ण विवेक विरागी मायिक दृश्यासि पाहि वरवर तो ॥ ५ ॥

देह विसरुनी चालवि चित्तीं चिंतन सदैव देवाचें
भानावरि आला कीं प्रिय मधुरहि सत्यते वदे वाचे ॥ ६ ॥

ऊर्ध्वाधोगत होण्यामध्य असा देह मानवाचा कीं
नारायण वा वानर ज्ञाना ज्ञानें प्रवृत्तिच्या चाकीं ॥ ७ ॥

कर्माकर्मविवेचन साधन हें पूर्ण वसत नरदेहीं
सत्कर्म दाता, परि फिरत अकर्म करुनि नर “देही” ॥ ८ ॥

नरका नारायण ही होण्याचा योग मानवांना कीं
आहे परंतु जाती कर्मानें यमपुरींत वा नाकीं ॥ ९ ॥

मानावा नच मानव क्षेत्र म्हणा पाप पुण्य पिकण्याचें
कीं मायिक बाजारीं जननमरणफल दुकान विकण्याचें ॥ १० ॥

काव्य कुसुम कलिका

ल्यागी कर्मफलोचित स्वानंदें हाच निजपदीं नाचे
परि नर विषयेच्छेनें भोगी परतंत्र भोग दीनाचे ॥ ११ ॥
जेव्हां कां कंटाळा एकलकोंडेपणामुळें आला
इशेच्छा ही माया स्वप्नासम रंजवीत कीं त्याला ॥ १२ ॥
खोटा खेळ खऱ्यासम खुलवाया सृष्टि सर्व ब्रह्मांडीं
पिंडीं ही नरतनु कीं निर्मियली जेवि जादुची कांडी ॥ १३ ॥
औट अशा हाताच्या मायिकमूर्तीस सूत्र कीं काया-
म्हणती भुल्लं नकाया, छाया झपटेल हीच ती माया ॥ १४ ॥
दिसते वामनमूर्ती जीनें त्रैलोक्य व्यापिलें होतें
बलिचे बलिष्ठ नेलें राज्य सकल कीं रसातळा हो तें ॥ १५ ॥
एकांता कंटालुनि द्वैतीं आल्यास दुःख जाणवतें
तीनच मांडा धोंडे म्हणजे त्रिभुवन लगेच आठवतें ॥ १६ ॥
गति, अवगति, निर्गति, या सर्वां सद्गति नराविणें नाहीं
चक्रव्यूह भवाचा भेदाया हाच शक्त कीं पाही ॥ १७ ॥
निःशेष ब्रह्माची सुवेश मूर्तीच नरतनू आहे
नित्य नवनव्या रूपें अनेक वेपें स्वयेंच कीं पाहे ॥ १८ ॥
पाहुनिया वाटे कीं नरदेहाची अशी उभी रचना
ऊर्ध्वगती सिद्धाचि कीं परि हा इकडे कधींहि पाहिचना ॥ १९ ॥
नरहरि अगम्य लीला थबकुनि आश्चर्यवत जणूं पाहे ।
कीं दास मारुती हा आत्मारामापुढें उभा आहे ॥ २० ॥
कर्मेद्रियें खांद्यावरि ज्ञानेन्द्रिय कावडीच कीं वाहे ।
इहपर रामेश्वर कीं काशी यात्रेस चालला आहे ॥ २१ ॥

इंद्रिय दशकांसह मन एकावर एक रचुनियां अकरा ।
 घेउनि ऐसा हारा गौळणही चालली जणूं मथुरा ॥ २२ ॥
 शिर हें कलशस्थापन विधि करि कीं सत्यदेव पूजाया ।
 नरनारी देहानें उभयात्मक जाहला पती जाया ॥ २३ ॥
 ज्ञानामृत कलशचि कीं आहे भव देउळावरी कळस ।
 कीं विधि कौशल्याचा झाला नरदेह हाच हो कळस ॥ २४ ॥
 ज्ञानाधिष्ठित नरशिर अकर्म केल्या उरीं भरवि धडकी ।
 ज्ञानाचा कर्मावर दाब पडुनि कर्म होतसे धड कीं ॥ २५ ॥
 नेत्रांतर्गत बाहुलिसम पाही सर्व विश्व दृष्टीनें ।
 सूक्ष्मज्ञान लयातें मायिक ही स्थूल विश्व दृष्टी ने ॥ २६ ॥
 तिर्यङ्नरास समसम वागवितो प्राणवायु दोषातें ।
 दैहिकदृष्ट्या देतो जन्म, जरा, व्याधि, मृत्यु भोगातें ॥ २७ ॥
 “ पशुका होत पन्ह्या नरका कछु होत नहि ” असें म्हणती ।
 “ नरका नारायण ” ही करणी केल्यास त्यास बुध वदती ॥ २८ ॥
 परि बुद्धिबलें नर हा स्वेच्छें अधिकार पूर्ण चालवितो ।
 गज, वाजि, उष्ट्र, फरजी, सैनिकनाशें नृपास वाचवितो ॥ २९ ॥
 ठेवण पशुशरिराची पाहुनि वाटेल इंद्रियें ज्याचीं ।
 ज्ञानेच्छेनें डोकें उन्नत होण्यांत त्यास कीं जाची ॥ ३० ॥
 ज्ञानेंद्रियें शिराला चिकटति कर्मेन्द्रियें जणूं उदरां ।
 वाटे देह पशूचा ‘ सुंदरसा आडवाच डोलारा ॥ ३१ ॥
 कर्ण असुनिही बहिरे नयनान्वित अंधसेच कीं दिसती ।
 मुख आहे जिह्वा ही परि पशु कीं मूक बोंबडे असती ॥ ३२ ॥

काव्य कुसुम कसिका

तोंडानें हाताचें नेत्रानें कर्णकार्य भागवितो ।

चक्षुःश्रवा म्हणवितो उरग उरानेंच चपल कीं पळतो ॥ ३३ ॥

मन असुनि मट्ट जैसे पशुचे कीं इतर इंद्रियें असती ।

नर एक पूर्ण ज्याच्या देहीं संपूर्ण इंद्रियें वसती ॥ ३४ ॥

पशु राहिलें उभें तरि डोक्यासह पोट आडवें असतें ।

उक्तातिपथीं म्हणुनी ज्ञानें शिर होतसे न ते वरते ॥ ३५ ॥

मानस सरोवराचा मानव हा राजहंस कीं आहे ।

नित्यानित्य अशा या नीरक्षीरास निवडतो पाहे ॥ ३६ ॥

इहपर फलभोगातें औदासीन्यें उपेक्ष्य जो मानी ।

ज्ञानी स्वर्गा नरकां भोग म्हणूनि दूर सारि जोमानी ॥ ३७ ॥

कष्टातें न जुमानी साध्य करी शमदमादि षट्कातें ।

अधिकारी तोच असे धारण करण्यां मुमुक्षु पदकातें ॥ ३८ ॥

नरतनुच्या नौकेला सगुणोपासन सुकाणु लावावें ।

सज्जनसंगसमीरें सहज सुलभसे सुमार्ग साधावे ॥ ३९ ॥

गुरुकर्णधार साह्यें भवसागरिं तरुनि जाय सहजगती ।

धन्यचि ते नर होती साधुनि इह यश सुकीर्तिसह जगती ॥ ४० ॥

६८ माया उर्फ कल्पनाराणी

‘ मा ’ म्हणजे नाही ‘ या ’ म्हणजे जी सरळ अर्थ हा पाही
मायामय सृष्टी ही ‘ माया ’ म्हणजे मुळांत जी नाही ॥ १ ॥

दोरीचा सर्प खरा असता तर तो कधीं न आंवरतां
स्वप्न दिसे परि कोठें, डोळे उघडोनि पाहता पत्ता ? ॥ २ ॥

आभासें सर्प दिसें, विपरीताचा स्वभाव मनुजातें
भासवि भयकंपादिक नूतनसृष्टीमुळें, जुनी जाते ॥ ३ ॥

भ्रमवि शिरावर बसुनी कीं ही शिरजोर कल्पना आम्हां
प्राणी निजला तरि हो, स्वप्नमिषें नेत आणिकां धामा ॥ ४ ॥

देहगडी कीं फिरतो जिकडे फिरवील कल्पनाराणी
जैसे सैरावैरा प्राणी पश्चादि फिरति कीं रानी ॥ ५ ॥

सौभाग्यवती जैशी आहे तैशीच अष्टपुत्राही
त्रिगुणें पंचहि भूतें प्रसवुनि मनुजां करीतसे त्राही ॥ ६ ॥

ही अक्षय्यसुवासिनि वरिलें ईनें अखंड जीवातें
जरि तो आत्मज्ञानें मृत तरि ल्याच्यासवें सती जाते ॥ ७ ॥

“ देहोऽहं ” ही बाधा बसवि उरावारी शिरीं स्वयें राहे
जी बारसे सुखाचें दुःखाच्या बारव्यासही पाहे ॥ ८ ॥

जेथें आत्मा आहे तेथें ही कल्पना सदा राही
परि कल्पनेंत आत्मा किंवा आत्म्यांत कल्पना नाही ॥ ९ ॥

परतर तो परमात्मा पार न ज्याचा परादिकां पाही
परि हो ! भाव परात्पर, स्वपर, अपर त्यां परात्परां नाही ॥ १० ॥

काव्य कुसुम कालिका

कर्माकर्म विकर्मे गुणसंगतिनेच कर्म ओढवतें
चौऱ्यांशि लक्ष योनी फिरवुनिया मुक्तिहेतु आडवितें ॥ ११ ॥

करि जो विवेकमार्गे आधीं आरंभ कर्मयोगातें
त्या कर्माचा पाया वसतो कीं शेष मस्तकावरते ॥ १२ ॥

पृथ्वी व्यापुनि जेव्हां झालें नाहींच तत्त्व निःशेष
त्यास धराधर म्हणती उरला अवशेष म्हणुनिया शेष ॥ १३ ॥

अहमादि गुणें अमुच्या व्यापुनिया नखशिखान्त अवशेष-
उरलों अग्नि साक्षित्वें परि विषयें मूर्तिमंत विषशेष ॥ १४ ॥

तो नर अलित तूर्या साक्षित्वें सर्व कर्म जो करि घे
नातरि “कर्ताहं” या भावें कर्मांत जेवि तोक रिघे ॥ १५ ॥

गुरुबुद्धिविशेषानें झाल्या आरंभ शुद्ध कर्माळा
ते शुद्ध कर्म पोंचवि अखंड आनंदरूप आत्म्याळा ॥ १६ ॥

स्थूल विचारें नच जो ठेवी परमात्म वस्तुचें ध्येय
बहुमतवादी बनवी किंवा तें कर्म त्यास “अज्ञेय” ॥ १७ ॥

नैय्यायिक, वैशेषिक, शैवहि, शाक्तादि, जैन, अद्वैती,
योगी, भोगी, त्यागी, मीमांसक, मध्व, सांख्य, वेदांती ॥ १८ ॥

मत्त, “अहंभाव” करी मताभिमानास धरुनि जो चाले
शंका आणि कुशंका त्याच्या हृदयांत टोचिती भाले ॥ १९ ॥

रुतल्या पायीं कांटा म्हणतो ‘प्रारब्धवादि’ “दैवानें—
घडणें असें, न चुकतें जरि गेल्या सरळ नीट रस्त्यानें” ॥ २० ॥

धर्माधर्म विवेचक म्हणतो “अपराध होत पन्नास—
पायीं कांटा रुततो, द्यावा नच दोष कांहीं अन्यास ” ॥ २१ ॥

म्हणतो प्रयत्नवादी ' मार्गानें नीट पाहुनी चाला '
 वदतो स्वभाववादी ' कांट्यावरि पाय नेमका पडला ' ॥ २२ ॥
 ऐकुनिया या वृत्ता म्हणतो 'अज्ञेयवादि' कीं "गूढ"
 कोणी कांहिं विचारा आश्वर्यें होउनी बसे मूढ ॥ २३ ॥
 चार्वाक वदे तेव्हां 'कांटा तत्काल काढुनी टाका '
 वैशेषिक हित सांगे .“कांट्यानें काढितात बा ! कांटा ” ॥२४॥
 'शिक्षा द्यावी' म्हणतो झाडूवाल्यास कायदा-वादी
 दूजा म्हणतो 'ऐशा वादावादेच वाढती वादी' ॥ २५ ॥
 कोणी म्हणतो "दादा, वादविवादांत फायदा नाही"
 कोणी म्हणतो "होतो वादानें तत्त्वबोध कीं पाही" ॥ २६ ॥

६९ मायेची मगरमिठी.

ब्रह्मांतून निघालें जें कां ब्रह्मांड एक वाटोलें
 आहे, झालें, होतें, परि अंतीं एकदांच वाटोलें ॥ १ ॥
 पंचमहाभूतात्मक पंचागुलिच्या मुठींत सांठवते
 विश्वां ज्ञानी म्हणतो माया कीं स्वप्न एक आठवतें ॥ २ ॥
 सर्वगत ब्रह्मपरी अवगत उमगत नसेच कोणाला
 कैसें ये बोधाला बोधकता स्वस्ववेद्यता ज्याला ॥ ३ ॥
 सोऽहं-हंस-स्वरूपें शिष्यगुरु-युग्म होत अवतरण
 सोऽहं हें सर्वांचें गेल्यानें स्मरण ओढवें मरण ॥ ४ ॥

काव्य कुसुम कलिका

सोऽहं या साह्यानें राखे जरि सौवळ्याच सद्रूपा
हंसस्वरूप होउनि राहे कीं नर जपोनियां अजपा ॥ ५ ॥

सहज जरी जप घडतो अजपाचा जप जपोनियां जपणे-
लागे इतरां परि कीं याला हें बुद्धिपूर्वकें करणें ॥ ६ ॥

मारावें नच मन कीं मुखुन मिरवून त्यास रमवून
लावावें मननाला सगुण-भजन-पूजनास शिकवून ॥ ७ ॥

आत्मानात्मविवेकें गुरुबोधें गुप्तवालि ती उमजे
कीं गौप्य 'तत्त्वमसि' चें मृगनाभींतील कस्तुरी सम जें ॥ ८ ॥

शास्त्रगुरु-प्रतितीच्या त्रिवेणि संगमिं करोनि मज्जन जो
साधुनि इह, पर संध्या संसृतितर्पण करीत सज्जन तो ॥ ९ ॥

संसारावर पाणी सोडुनि संकल्प-संत जेववितो
तृप्त जरी स्वानंदें निज जठरा कीं प्रसाद सेववितो ॥ १० ॥

कर्मभ्रष्ट कसा तो वेदांती आपणां म्हणवि मुक्त
मौजीबंधन झाल्या कर्मांतचि मरण त्यास कीं युक्त ॥ ११ ॥

मृत्युभयें जो दडतो भिन्न बालक अशास हो ! माना
विन्मुख जो वैराग्या श्रृंगरहित कीं द्विपाद तो जाणा ॥ १२ ॥

नयनविना अवलोकन सुरतेवीण सौख्य जें साचें
ज्ञात, ज्ञेय, विना जें ज्ञात्याचें रूप तेंच आत्म्याचें ॥ १३ ॥

संपत जाणारी जी नवल गमे तीस म्हणति संपत्ती !
संतत जी नच राहे तीस कसें बुधहि संतती म्हणती ! ॥ १४ ॥

मायेची मगरमिठी सोडवि जो तोच पूत मायेचा
जातो गर्भी रतिनें पति परि तो होत पूत जायेचा ॥ १५ ॥

हा उदरीं धरि देहा हा ! हा ! तेव्हांच दुःख सांगाती
आला, केला, मेला, झाला मातीस मिळुनिया माती ॥ १६ ॥

निजजागृतिनें जिरतो जाल जगद्वास जागिच्या जागीं
जागा तो सद्रूपां जाणुनियां जाणवी जगालागीं ॥ १७ ॥

हटयोगी जें साधी योग नव्हे तो वियोग जाणावा
नाहीं तळमळ हृदयीं अभक्त नर तो पशूच मानावा ॥ १८ ॥

तप नच तें तापत्रय तपशामक ज्या तपांत हरि नाही
सांसारिक संतापें ज्ञानतपन पतन होतसे पाही ॥ १९ ॥

होई तप विद्रूपचि हरिच्या चिद्रूप चितनें वीण
शुद्धस्वरूपशोधन सोडुनिया मूर्ति पूजणें शीण ॥ २० ॥

जें नाही बौद्धिक तप तापद तें तपचि होय संतापा
तापत्रय नच हरि तें सद्गुरु बोधेंच शांतवी बापा ! ॥ २१ ॥

संतत शुद्धाचरणीं अंतरि बाहेरि एक तो संत
सर्वांतरीं प्रभु जाणुनि जिंकी कलिकाल तोच यशवंत ॥ २२ ॥

७० जीवन्मुक्तानंदलहरी

[वृत्त—शिखरिणी

पुरे पौरान्यश्यन्नरयुवतिनामाकृतिमया - । न्युवेशान्स्वर्णालंकरणकलिताश्चित्र-
सदृशान् ॥ स्वयंसाक्षीदृष्टेत्यपि च कलयंस्तैसह रमन् । मुनिर्न व्यामोहं भजति
गुरुदीक्षाक्षततमाः ॥ १ ॥

जगीं पाहोनीया नरयुवति सर्वास सम, जे—
सुवर्णालंकारें नटति परि त्या चित्र समजे

काव्य कुसुम कलिका

स्वयें क्रीडे, स्वेच्छें निरत जरि ऐसा मुनि दिसे

परी तो मोहेना गुरुघन कृपा ज्यावरि असे ॥ १ ॥

वने वृक्षान्पश्यन्दलफलभराभ्रसुशिखा - । न्धनच्छायाच्छन्नान् बहलकलकूज-
द्विजगुणान् ॥ भजन् घस्रोएवादवनितलकल्पैकशयनो । मुनिर्न व्यामोहं० ॥२॥

फलांनीं, पुष्पांनीं तरु दिसति जे नम्र बरवें

घनच्छाया त्यांची, सुखद गमल्या कोकिलरवें-

रमे तेथें स्वेच्छें, जनिं वनिं, कुठेही जरि वसे

परी तो मोहेना गुरुघन कृपा ज्यावरि असे ॥ २ ॥

कदाचित्प्रासादे क्वचिदपि च सौधेषु धनिनां । कदाकाले शैले क्वचिदपि च कूलेषु
सरिताम् ॥ कुटीरे दान्तानां मुनिजनवराणामपि वसन् । मुनिर्न व्यामोहं० ॥३॥

कधीं हर्म्यां केव्हां धनिक गृहिं माडीवरि वसे

कधीं शैलाग्रीं हा कधि नदितटीं जाउनि वसे

जसें श्रीमंतांच्या सदनिं, उटजीं राहत तसें

परी तो मोहेना गुरुघन कृपा ज्यावरि असे ॥ ३ ॥

क्वचिद्बालैः सार्धं करतलगतालैश्च हासितैः । क्वचित्त्तारुण्यालंकृतनववधूभिः
सह रमन् ॥ क्वचिद्वृद्धैश्चिताकुलितहृदयैश्चापि विलपन् । मुनिर्न व्यामोहं० ॥४॥

कधीं खेळे टाळ्या पिटुनि शिशु बाळासह मुदें

कधीं स्वेच्छें क्रीडे, तरुण वधुराीं, तीस सुख दे

कधीं केव्हां वृद्धासम सतत चिंताकुल दिसे

परी तो मोहेना गुरुघन कृपा ज्यावरि असे ॥ ४ ॥

कदाचिद्विद्वद्भिर्विविदिषुभिरत्यन्तनिरतैः कदाचित्काव्यालंकृतरसरसालैः
कविवरैः ॥ कदाचित्सत्तकैरनुमितिपरैस्तार्किकवरैः ॥ मुनिर्न व्यामोहं० ॥५॥

कधीं वक्तृत्वानें विबुध मुखि विद्वांस म्हणवी

कधीं संतोषानें रसभरित काव्या प्रगटवी

कधीं वादें तर्कें निववि खलही तार्किक तसे

परी तो मोहेना गुरुघन कृपा ज्यावरि असे ॥ ५ ॥

कदाध्यानाभ्यासैः कचिदपि सपर्यां विकासैतैः । सुगन्धैः सत्पुष्पै कचिदपि दलैरेव
विमलैः । प्रकुर्वन्देवस्य प्रमुदितमनाः संनतिपरो । मुनिर्न व्यामोहं० ॥ ६ ॥

कधीं ध्यानाभ्यासीं अविरत मुदें मग्न असतो

करीं घेवोनीयां कुसुम, तुलसी बिल्वदल तो

प्रभू भक्ता ऐसा प्रमुदित मनें पूजनिं वसे

परी तो मोहेना गुरुघन कृपा ज्यावरि असे ॥ ६ ॥

शिवायाः शंभोर्वा कचिदपि च विष्णोरपि कदा । गणाध्यक्षस्यापि प्रकटित-

वरस्यापि च कदा॥पठन्वै नामालीं नयनरचितानंदसलिलो। मुनिर्न व्यामोहं०॥७॥

गणाधीशा, ईशा, स्तवित हृषिकेशा कधिं शिवा

कधीं प्रेमें बाहे वरदसुरवृंदाग्रजशिवा

कशाही देवांची पठणकरि नामावलि तसे

परी तो मोहेना गुरुघन कृपा ज्यावरि असे ॥ ७ ॥

कदा गंगाम्भोभिः कचिदपि च कूपोस्थसलिलैः । क्वचित्कासारोत्थैः

कचिदपि सदुष्णैश्च शिशिरैः ॥ भजन् स्नानं भूत्वा कचिदपि च कर्पूरनिभया ॥

मुनिर्न व्यामोहं० ॥ ८ ॥

करी गंगेमाजी तटिनि तटिं हा मज्जन जलें

कधीं हा, कासारावरिहि, शिशिरीं उष्णसलिलें

कधीं भस्मस्नानां न करि तरि अन्यां शुचि दिसे

परी तो मोहेना गुरुघन कृपा ज्यावरि असे ॥ ८ ॥

काव्य कुसुम कलिका

कदाचिज्जागृत्यां विषयकरणैः संव्यवहरन्कदाचित्स्वप्नस्थानपिच विषयानेव च भजन्॥
कदाचित्सौषुप्तं सुखमनुभवन्नेव सततं ॥ मुनिर्न व्यामोहं० ॥ ९ ॥

कधीं लोकां वाटे विषयरत हा जागृतिंतही
कधीं स्वप्नामाजी नच अनुभवी स्वप्न लवही
खण्या सौख्यां भोगीं जरि कधि सुषुप्तींतहि असे
परी तो मोहेना गुरुघन कृपा ज्यावरि असे ॥ ९ ॥

कदाप्याशावासः क्वचिदपि च दिव्यांबरधरः ॥ क्वचित्पंचास्योत्थां त्वचमपिदधानः
कटितटे ॥ मनस्वीं निःसंगः सुजनहृदयानंदजनको ॥ मुनिर्न व्यामोहं० ॥ १० ॥

कधीं आशावर्खें तनुवरि कधीं शाल मिरवे
कधीं भस्मी रंगे, कटिस कधि व्याघ्रांबर नवें
कधीं वागे ऐसें सुजन हृदयीं मोद विकसे
परी तो मोहेना गुरुघन कृपा ज्यावरि असे ॥ १० ॥

कदाचित्सत्त्वस्थः क्वचिदपि रजोवृत्तियुगत-॥स्तमोवृत्तिः कापि त्रितयिरहित कापि च
पुनः ॥ कदाचित्संसारी श्रुतिपथविहारी क्वचिदहो ॥ मुनिर्न व्यामोहं० ॥ ११ ॥

कधीं हा सत्त्वाचा गमत पुतळा, राजसि तसा
कधीं कोणां तीन्ही गुणरहित, वा, तामसि असा
कधीं संसारीं, हा, श्रुतिपथविहारी कधि दिसे
परी तो मोहेना गुरुघन कृपा ज्यावरि असे ॥ ११ ॥

कदाचिन्मौनस्थः क्वचिदपि च वाग्वादनिरतः ॥ कदाचित् सानंदं हसतरभसात्यक्त-
वचनः॥ कदाचिल्लोकानां व्यवहृति समालोकनपरो ॥ मुनिर्न व्यामोहं० ॥ १२ ॥

कधीं मौनी जैसा गमत कधि वाचाळहि तसा
कधीं हास्यें भासे विकच, कधि हा सस्मित असा

१ दिगंबर. २ कर्मठ. ३ पसरलेलें.

कधीं हा दीनांचें दुरित हरि देशाटण मिषें

परी तो मोहेना गुरुघन कृपा ज्यावरि असे ॥ १२ ॥

कदाचिच्छक्तीनां विकचमुखपद्येषु कवलान् ॥ क्षिपंस्तासां कापि स्वयमपि च
गृणहन्स्वमुखतः॥ तदद्वैतं रूपं निजपरविहीनं प्रकटयन्॥मुनिर्न व्यामोहं०॥१३॥

कधीं दिव्यस्त्रीच्या विकच मुखपद्मां भुलुनिया

स्वयें घेई, घाली कवळ मुखिं, स्वत्वां स्मरुनियां

अभेदाद्वैतातें जणुं प्रगटवी लौकिक मिषें

परी तो मोहेना गुरुघन कृपा ज्यावरि असे ॥ १३ ॥

क्वचिच्छैवैः सार्धं क्वचिदपि च शाक्तैःसहवसन् ॥ कदाविष्णोर्भक्तैः क्वचिदपि च
सौरै सहवसन् । कदा गाणापत्यैर्गतसकलभेदोऽद्वयतया॥मुनिर्न व्यामोहं०॥१४॥

कधीं सौरस्मार्ता सम, तरि कधीं शाक्त दिसतो

कधीं गाणापत्यापरि, गमत सदैव्णवहि तो

जनां कीं दावी हे वसत जगिं अद्वैताचे कसें ?

परी तो मोहेना गुरुघनकृपा ज्या वरि असे ॥ १४ ॥

निराकारं कापि क्वचिदपि च साकारममलं ॥ निजं शैवं रूपं विविधगुणभेदेन बहुधा ।
कदाश्चर्यं पश्यन्किमिदमिति हृष्यन्नपि कदा ॥ मुनिर्न व्यामोहं० ॥ १५ ॥

कधीं साकाराते तरि, कधिं निराकार पदवी

‘ शिवोऽहं ’ या रूपा विविध गुणभेदें प्रगटवी

कधी आश्चर्यानें बघत कधिं हा तुच्छहि तसे

परी तो मोहेना गुरुघनकृपा ज्यावरि असे ॥ १५ ॥

कदाद्वैतं पश्यन्नखिलमपि सत्यं शिवमयं । महाबाक्यार्थानामवगत समभ्यासवशतः ।
गतद्वैताभासाः शिव शिव शिवेत्येव विलपन् । मुनिर्न व्यामोहं० ॥ १६ ॥

काव्य कुसुम कलिका

बधे अद्वैताने शिवमय जगज्जाल परि तो
महावाक्यार्थाते सुलभ वदण्या यत्न करितो
कधीं भेद द्वैता विरहित ' शिवोऽहं ' म्हणतसे
परी तो मोहेना गुरुघनकृपा ज्यावरि असे ॥ १६ ॥

इमां मुक्तावस्थां परमशिवसंस्थां गुरुकृपा- ।

सुधापाङ्गावाप्यां सहजसुखवाप्यामनुदिनम् ॥

सुहृर्मज्जन्मज्जन्मजति सुकृतैश्चैन्नरवरः ।

सदा त्यागी भोगी कविरिति वदन्तीह कवयः ॥ १७ ॥

अशी मुक्तावस्था, परम यशदायी गुरुदया—

जयां झाली आहे सुकृति फलयोगें वश त्या—

कवी, त्यागी, भोगी विबुध कवि संबोधिति, तरी—

अशा जीवन्मुक्ता दिसत जग आनंदलहरी ॥ १७ ॥

मौने मौनी गुणिनि गुणवान्पंडिते पंडितश्च ॥

दीने दीनः सुखिनी सुखावान्भोगिनि प्राप्तभोगः ॥

मूर्खे मूर्खो युवातिषु युवा वाग्मिनि प्रौढवाग्मी ॥

धन्यः कोऽपि त्रिभुवनविजयी योऽवधूतेऽवधूतः ॥ १८ ॥

मौनी मौनयुतीं, गुणी गुणवतीं, विद्वांसविद्वज्जनीं

दैर्घ्ये दीनजनीं, सुखीं ससुख जो भोग्यांत चूडामणी

मौर्खे मूर्खजनीं, युवा तरुणिला, वक्त्यांत वाग्मासतो

त्रैलोक्यां मग धन्य कीं सुचरितें सिद्धावधूतांत तो ॥ १८ ॥

मु. माणिकनगर,
रविवार मार्ग. शु. ८ श. १८४८ }

७१ नांवाची नवलाई.

[वृत्त-अभंग]

नांव आहे सुंदराबाई ।
 डोळा एकच नाकहि नाही ॥ १ ॥
 नांव सांगे अन्नपूर्णा ।
 एक शीतहि ना दे कोणां ॥ २ ॥
 नांव ऐका हरणाबाई ।
 दोन खाचा बुबुळाचि नाही ॥ ३ ॥
 नांव नांजुक बकुळा वदते ।
 द्रोणासह जी पोळी गिळिते ॥ ४ ॥
 जन्मसावित्रीचा तोरा ।
 लग्नारात्री मेला नवरा ॥ ५ ॥
 नांव लक्ष्मीबाई सांगे ।
 जन्मापासुनि भीक मागे ॥ ६ ॥
 नांव ऐका चंपाबाई ।
 नाकाचा तर पत्ता नाही ॥ ७ ॥
 नांव सांगे अहिल्याबाई ।
 उष्टे तेंही टाकित नाही ॥ ८ ॥
 नांव शांताताई सांगे ।
 नाकानें तर सोली वांगें ॥ ९ ॥
 नउ रत्नांची ही माला ।
 नच शोभा-फांस गळां ॥ १० ॥
 ऐशी नांवांची नवलाई ।
 वाटे कांहीं, प्रत्यय कांहीं ॥ ११ ॥

शालीबंडा हैद्रा. द०
 सोमवार, फा. शु. १० श. १८४७

}

७२ नांवाचे नामधारक

[वृत्त—अभंग.

नांव आहे सुंदरपंत
कुबडा, तिरळा वक्रदंत ॥ १ ॥
नांव ऐका धर्मदत्त
दारीं साऱ्या धक्के देत ॥ २ ॥
नांव गौरीशंकर वदतो
काळाकभिन्न शिंदी दिसतो ॥ ३ ॥
नांव आहे अर्जुनराव
झुरळ पाहतां घेतो धांव ॥ ४ ॥
अमृतराय नांव ज्याचें
श्राद्ध होतें काल त्याचें ॥ ५ ॥
नांव ऐका राजा कर्ण
कवडि देतां येतें मरण ॥ ६ ॥
नांव आहे नृसिंहशास्त्री
कुत्रीं घुसती दिवसां रात्रीं ॥ ७ ॥
नांव सांगे बलभिमदादा
कळशि नेतां अपटे दहादां ॥ ८ ॥
नांव म्हणतो गंभिरराव
एक पळांत पंध्रा भाव ॥ ९ ॥
ऐसे नांवाचे नऊ रत्न
वेळ पडतां न चले यत्न ॥ १० ॥
नांव जैसैं यशवंत
पदोपदीं अपयश येत ॥ ११ ॥

शालीबंडा हैद्रा. द०
सोमवार, फा. शु. १० श. १८४७ }

७३ नववत्सर*

[वृत्त—यूथिका.]

स्वागता करितसे नववत्सरा !
 आममां तव विलोकुनि ही घरा
 वाटते अतिव हर्षुनि सुंदरा
 येत कीं लगवर्गेच वसुंधरा ॥ १ ॥
 ही उषा जणुं गुलाल तवागमें—
 हर्षुनी उधळिते अजि कीं गमे
 केशरी अरुण टाकितसे सडा
 पाहरा करित कीं ध्वजही खडा ॥ २ ॥
 कोकिला प्रतुर गात असे मुद्दे
 वंश कीं मधुर सूरहि त्यास दे
 बीचिका श्रवुनिया मधुगान ते
 मोद कंपित अशी जणुं नाचते ॥ ३ ॥
 काय हा धवधवाच धडा धडा
 सारखा झडतसे जणुं चौघडा
 शैलही नच प्रतिध्वनि देतसे
 वाटते सतत ताल धरीतसे ॥ ४ ॥
 वृक्ष जे गलितपर्ण तया नवी
 दिव्यशी फुटुनि नूतन पालवी
 कहिं ते मधु फलान्वित जाहले
 आगमें तव गमे जणुं हांसले ॥ ५ ॥

*ही कविता चित्रमयजगत् मे १९२८ च्या अंकांतून प्रसिद्ध झाली आहे.

काव्य कुसुम कलिका

उंच ही द्रुमलता तुज पाहते
गुल्मिनी अधिर होउनि धांवते
गुच्छकें नटुनि मानसहारिका
स्वागता जणुं निघे अभिसारिका ॥ ६ ॥
आम्र हा घन हि दे जरि सांवली
ही लता तरि पुढें सरसावली
ल्यागुनी अगम-आश्रय आज कां
धांवते म्हणुनि पाहत सारखा ॥ ७ ॥
आज कीं तुजशि लोक विलोकुनी
हर्षुनी म्हणति धन्याचि तूं जनीं
हर्षिता गमत आज जशी धरा
होइ गा ! सुखद नूतन वत्सरा ॥ ८ ॥
धांवती सकल कीं तुज पाहण्या
कां बरें दिसति ना नभि चांदण्या !
लाजल्या लपविल्या स्वमुखां झणीं
लोपती विषय कीं सकृत क्षणीं ॥ ९ ॥
लाभते क्षणहि ज्यास सुचित न
केविं तो सुख बघेल चिरंतन
वासना अपुरि कीं सुखयाचना
सर्वदा करविते जगि याचना ॥ १० ॥
अंतरीं स्वसुख-शांति न अंतरीं
ना तरी सुख मिळेल वनांतरीं

नाचवी मन जिथें सुख ना चवी
 दाखवी सुख कुठेंहि सदा कवी ॥ ११ ॥
 आगमें तव फुटे नव पालवी
 दाखवी सुदिन सत्वर हर्षवी
 होऊं दे गलित पर्णचि दुर्दिन
 घालि मा ! त्वरित जीवन नूतन ॥ १२ ॥

७४ स्वागत.

[वृत्त—स्वागता

स्वागता करित आज उषा ही
 या दिशा उजळवी बघ दाही
 सांगते जणुं असें जगताला :—
 हा अतांच नववत्सर आला ॥ १ ॥
 स्वागतार्थ जणुं मेदिनि आली
 भूषणें कितिक हर्षुनि घाली
 नेसुनी वसन दिव्य निघाली
 कंचुकी हरित स्यावरि ल्याली ॥ २ ॥
 कुंकुमाक्त टिकली नव भालीं
 आलि गालिं मधुर स्मितलाली
 शालु कीं फडकवी जरतारी
 घाइ आजचि निराळिच सारी ॥ ३ ॥

कान्य कुसुम कलिका

आगमास तव दाखवितांना
कोकिला मधुर ऐकवि ताना
कां कवीसहि सुचे कविता ना,
सृष्टि कीं म्हणत ' ऐकवितांना ' ? ॥ ४ ॥

केवि ठेविल अशा समयाला
स्फूर्तिहीन दगडासम याला
कीं निसर्ग मधु हास्य मुखानें-
तोषवी पिकहि मंजुल गानें ॥ ५ ॥

मोद हा अजि कसा भ्रमराला—
जाहला बघ तसा कुमुदाला
रंजि ऐकवुनि कीं भ्रमवीला . . .
रंजवी उलट ती भ्रमराला ! ॥ ६ ॥

शैल, अद्रि, गिरि, वप्र पहाना
उंच कीं करुनियां निज मानां
सौध, हर्म्य, गृह एकमतानें
पाहती तुजशि उत्सुकतेनें ॥ ७ ॥

हेंच काय वसुधा प्रिय होती
एक हा अरुण आणि उषा ती
स्वागतास तव पाठवितांना
योग्य ना गणत आणिक कोणां ॥ ८ ॥

बाभळी विपुल पाहुनि रानीं
वाटते पुसति कां नच कोणीं

माधवी मधुलता म्हणवीते
दोन तीनच फुलें फुलवीते ॥९॥
वृक्षपल्लवित सर्वचि झाले
सारखेंच नवजीवन आलें
कृष्णसार-रुरुयूथ पहा हे
स्वागतार्थ जणुं धांवत आहे ॥ १० ॥
आम्रराजि नववल्लरि वाहे
सर्वदा हृदयिं आदर वाहं
त्वत्पदीं तरिच सादर राहे
तत्फलीं म्हणुनि माधुरि आहे ॥ ११ ॥

७५ मंगलनाम.

श्री गणराया पाहूं चला या ॥ मंगल नामां गाऊं चला या
समर्थ जें यम भय पळवाया
दवडुं नका जन हो पळ वाया
दुरित आपदा झणिं पळवा या ॥ मंगल० ॥ १
विद्यारंभीं गुरु या नामां
शिकविति श्रीगणेशायनमः
हेंचि सदा यशवंतचि आम्हां ॥ मंगल० ॥ २॥

[अपूर्ण]

“ ॐ पूर्णमदः पूर्णमिदं पूर्णात्पूर्णमुदच्यते
पूर्णस्य पूर्णमादाय पूर्णमेवावाशिष्यते ”

